

PREFACE.



Manameyodaya is a treatise on *Pūrṇamāṁsa*, containing two *Parihṝkhas* मानपरिच्छेद and मेयपरिच्छेद. Refuting the views of other schools of philosophy, it explains *Pramāṇas* and *Prameyas* in the two *Parihṝkhas* respectively in the light of Kumārīlabhātta's school of *Pūrṇamāṁsa*, and forms more than any other work an easy introduction to the subject of *Pūrṇamāṁsa*.

The first part of the work was written by Varayana Bhatta, the well-known poet of Kerala, of whom an account is given in the preface to *Darśanamu*. He had also intended to write the second part of the work as is evident from the following introductory verse of the work —

“मानमेयविभागेन वस्तुना द्विविधा स्थिति ।
अतम्तुभयं ब्रूम् श्रीमल्कौमारिलाघ्वना ॥” .

but for reasons unknown, he had left it unfinished because it is known to have been completed at the instance of *Mānendrī*, king of *Sulabha* (Calicut) by another *Varayana Pandit*, a disciple of *Kṛṣṇa*, as the concluding stanzas of the work show —

“यत्कीर्तिर्हि माति हन्ति महति ब्रह्मण्डभाण्डोदरे
यस्याज्ञा प्रणतै शिगेभिरनिश्च धते नृपाणा गण ।
सोऽय नाटकतर्काव्यनिपुणं प्रज्ञातपातञ्जले
भक्तशक्तिणि मानवेदनृपतिर्जागर्ति धात्रीतटे ॥

पृथ्वीतृप्तिता नितान्तमहितेनैतेन सचोदितै-
रम्माभि कृशगेमुपीविलसितैरभ्यामहीनरपि ।
प्राण् नारायणसूरिणार्धरचित तन्मानमेयोदय
मोहात् पूर्वितु कृता मतिरिय सन्त प्रसीदन्तु न. ॥”

“य म्यात् पुरुषोऽमलिनगति प्रज्ञाकवित्वादिभि
पुञ्चास्तस्य सुतस्तर्दीयतनयात् कौमारतन्त्राम्बुधे. ।

सुमासण्य इति त्रिलोकविदितादापीतशास्त्रामृत
सोऽहं पूरितवानिदं प्रकरणं नामा च नारायण ॥१॥

The following works are known to have been written by this author from the last stanza of each sarga of his commentary on *Kumarasambhava* —

- 1 Mānameyodaya
- 2 Srimasotsavachampū
- 3 Āśleśhasatakādi
- 4 Bhagavataprabandha
- 5 Vṛisimhachampū
- 6 Vu lehīnā isamgrumachampū

Amongst these the commentary of *Kumarasambhava* has been undertaken for publication in this series.

The present edition of the work is based on two manuscripts named क and ख, the first of them running up to the end of the first *Parichhedha* was obtained from Manalikkara Matham and the second from the Palace Library. Both these manuscripts are written in Malayalam characters and are almost accurate.

Trivandrum

T. GANAPATI SĀSTRI



निवेदना ।

एष मानमेयोदयात्म्य पूर्वमीमासाप्रभ्य । अत्र द्वौ परिच्छेदोऽमार्गपरिच्छेदो भेदपरिच्छेद इति । आदे प्रमाणानि द्वितीये प्रमेयानि च कुमारिलम तातुसारेण परमतनिराकरणपूर्वं निषुण निरूपितानि । मामासकसमताना पदार्थं नामेतदेषेक्षया सुखतरव्युत्पादको ग्रन्थोऽतिविरल एव ।

तत्र प्रमाणपरिच्छेदस्य प्रणेता पण्डितकविचूडामणि केरलीयो नारायणभट्टः, यस्य वृत्तान्तं नारायणीयोपदाते वितत्यावोचाम । यद्यपि —

“मानमेयविभागेन वस्तुना द्विविधा स्थिति ।

अतस्तदुभय द्वूम् श्रीमत्कौमारिलाध्वना ॥”

इति प्रमेयपरिच्छेदोऽपि चिरीर्पिततयानेन प्रतिज्ञात, तथापि कुतश्चिदसौकर्याद्, मन्ये, स न कृत । अत एवार्थनिर्मितमिम ग्रन्थं शैलाब्धीक्षरस्य मानवेदनृपते-श्रोदनातुसारात् प्रमेयपरिच्छेदरचनया कृष्णशिष्योऽन्यो नारायणपण्डित पूरयामास । तथाच ग्रन्थान्ते श्लोका —

“यत्कीर्तिं हि माति हन्ति ब्रह्माण्डभाण्डोदरे
यस्याज्ञा प्रणतै शिरोभिरनिशा धते नृपाणा गण ।

सोऽय नाटकतर्ककाव्यनिषुण प्रज्ञातपातज्जलो
भक्तशक्रिणि मानवेदनृपतिर्जागर्ति धात्रीतटे ॥

पृथ्वीद्वारजिता नितान्तमहितैनैतेन सञ्चोदितै-
रस्माभि कृशशेषमुर्धीविलसितैरभ्यासहीनैरपि ।
प्राङ् नारायणसूरिणार्घरचित तन्मानमेयोदय
मोहात् पूरमितु कृता मतिरिय सन्त प्रसीदन्तु न ॥”

“य इयात पुरुषोत्तमसिजगति प्रज्ञाकवित्वादिभि
पुञ्चाम्तस्य सुतम्तदीयतनयात् कौमारतन्त्राम्बुधेः ।

मुब्रहण्य इति त्रिलोकविदितादापीतशास्त्रामृतः
सोऽयं पूरितवानिदं प्रकरणं नाशा च नारायणः ॥"

इति ।

एतद्वर्णितम्य कुमारसम्भवविवरणस्य सर्गान्तिमपयेभ्योऽवगता एतत्कृ-
तयस्त्वेता भवन्ति —

१ मानमेयोदयः ।	४ भागवतप्रबन्धः ।
२ श्रीमासोत्मवचभ्य् ।	५ नृसिंहचभ्यूः ।
३ आक्षेपशतकादि ।	६ वैदेहीनवसङ्गमचभ्यूः ।

तत्र कुमारसम्भवविवरणम् अस्या अन्थावलीं जिग्रथयिषुभिरस्माभि-
मशोधनायोपात्तमास्ति ।

अस्य अन्यस्य द्वावादर्शावाक्षित्य संशोधन निर्वर्तितम् । तयोरेको
मणालिकरमठीयः प्रमाणपरिच्छेदान्तः क. संज्ञितः, द्वितीयो राजकीयअन्यशा-
लास्थः समर्थः ख. संज्ञितः । द्वावप्येतौ केरलीयलिपी प्रायः शुद्धौ च ॥

अनन्तशयनम्.

त. गणपतिशास्त्री.



॥ श्रीः ॥

श्रीनारायणभट्टप्रणीतः

मानसेयोदयः ।

प्रमाणपरिच्छेदः ।

प्रत्यक्षपरीक्षा ।

आचार्यमतसाथोधौ वालानपि नितीपताम् ।

धीमतां कोऽपि गोपालपोतः पोत इवास्तु नः ॥ १ ॥

मानसेयविभागेन वस्तूनां द्विविधा स्थितिः ।

अतस्तदुभयं वूमः श्रीमत्कौमारिलाघ्वना ॥ २ ॥

प्रमाकरणमेवात्र प्रमाणं तर्कपक्षवत् ।

प्रमा चाज्ञाततत्त्वार्थज्ञानमित्येव भियते ॥ ३ ॥

अज्ञातपदेनात्र ज्ञातविपययोः समृत्युवादयोर्निरासः ।

तत्रानुवादानामप्रामाण्यं तार्किकार्दीनां नानुमतम् । वयं तु

वूमः । अनुवादो ह्यर्थपरिच्छेदे व्यवहारे वा न पूर्वज्ञानात्

कश्चिद् विशेषमाधत्ते । अतः फलविशेषाभावात् फलर्थं च

प्रमाणानां स्वीकरणात् समृत्यादिवदनुवादोऽपि वहिप्कार्यं एवेति ।

नन्वज्ञातावगमस्यैव प्रमात्वे घटोऽयं घटोऽयमिति धारावाहि-

कज्ञानेषु द्वितीयार्दीनामप्रमात्वं स्यात् । मैवम् । तत्राप्ययम-

यमित्युच्चरोचरेणां कालांशानामज्ञातानामवगमाद् उत्तरे क्षणे

घटादिसज्जावस्य च पूर्वज्ञानेनानधिगतत्वात् । ननु कालभेद-
स्यौपाधिकत्वात् केनोपाधिनावच्छिज्ञानां कालांशानामत्रावगम
इति वक्तव्यम् । उच्यते । पूर्वपूर्वज्ञानैर्जनितानां प्राकट्याना-
मुत्तरोत्तरज्ञानपर्यन्तमवस्थानात् तदवच्छिज्ञानां कालांशानां तत्र
तत्रावगम इति । न च प्राकट्यभेदानां सूक्ष्मत्वात् तदवच्छि-
ज्ञानां कालभेदानामपि सूक्ष्मतया दुरवगमत्वमिति वाच्यम् ।
सूक्ष्मत्वे कमलदलशतं सूच्या युगपद् भिन्नमितिवत् सकृदव-
बुद्धो घट इति यौगपद्याभिमानप्रसङ्गात् । इह त्वयमयमिति पुनः
पुनः क्रमेणैव प्रतीतेर्धारावाहिकस्वभावसिद्धत्वाद् यौगपद्याभि-
मानस्य विरोध एव । तस्मात् प्राकट्यभेदानां कालभेदानां च
न सूक्ष्मत्वम् । ननु प्राकट्यस्यैवाभावात् कालस्य च प्रत्यक्षला-
भावात् कथं कालांशावगम इति चेद्, न । तैयोः साधयिष्य-
माणल्बादिति । तत्त्वपदेन भ्रमसंशयादीनामयथार्थज्ञानानां नि-
रासः । तत्रायथार्थज्ञानस्याभावात् तत्त्वपदमन्तर्धकमिति प्राभा-
कराः प्राहुः । एवं हि तेपां मतम्—इदं रजतमिलत्रेदमिल-
गृहीतविशेषं शुक्तिशक्लं गृह्णते । रजतमिति च रजतमात्रं
स्मर्यते । तयोश्च भेदाग्रहात् पुरोवर्तिनि रजतार्थिनः प्रवृत्तिः,
न तु शुक्तिशक्लस्य रजतत्वेन भानमस्तीति । (तत्) तत्त-
ज्ञानस्य स्वविषय एव प्रवृत्तिकरत्वनियमाद् रजतज्ञानस्यापीदं-

१. 'नज' ख. पाठ . २. 'नु कालस्याप्रत्यक्षत्वात् क' ख. पाठ . ३. 'काल-
प्रत्यक्षत्वस्य वक्ष्यमा' ख. पाठ . ४. 'नि प्र' ख. पाठ . ५. 'ति । तदयु(क
ज्ञान)स्य हिस्व' ख. पाठ .

विपयत्वाभावे तत्र प्रवृत्तिर्न सिध्येत्, तथेदमेव रजतामिति
 सामानाधिकरण्यं तयोरभेदप्रतीतिं विना न सिध्येदित्यादिदिशा
 निराकरणीयम् । तस्मादन्यथाग्रहणरूपभ्रमादिज्ञानसञ्चावात्
 तन्निरासार्थं तत्त्वपदम् । तदेवमज्ञाततत्त्वावगमस्त्वायाः प्रमा-
 याः करणत्वेनेन्द्रियसन्निकर्पादीनां प्रमाणत्वं सिद्धम् । इह च
 प्रमाणशब्देन लक्षणया तत्कार्यभूतस्य प्राकट्यस्यापि प्रतिपादनात्
 प्राकट्यरूपप्रमाकरणत्वेन ज्ञानस्यापि प्रमाणत्वमाहुः । एतावता
 च वयं फलप्रमाणवादिन इति गीयामहे । तार्किकास्तु ‘प्रमा-
 करणं प्रमाणम् । यथार्थानुभवः प्रमा । अनुभवश्च स्मृतिव्यति-
 रिक्तं ज्ञानमिति लक्षयन्ति । तद् अनुवादस्याप्रामाण्यसाधनात्
 तद्यावर्तकस्य च पदस्यात्राभावादतिव्याप्तम् । ‘अनुभूतिः प्रमा-
 णम् । स्मृतिव्यतिरिक्ता च संविदनुभूतिरिति प्राभाकराः ।
 तदपि भ्रमादीनां साधनात् तेषामपि स्मृतिव्यतिरिक्तत्वात् ते-
 ष्वतिव्याप्तम् । किञ्च सर्वज्ञानेष्वप्यात्मा ज्ञानस्वरूपं विपय इति
 वितयमपि प्रकाशते । सर्वत्र चात्मस्वात्मांशयोः प्रमाणत्वं प्र-
 स्तक्षत्वमप्यस्तीति तेषां मतम् । ततश्च स्मृतिव्यतिरिक्तज्ञानस्यैव
 प्रमाणत्वे स्मृतेरात्मस्वात्मांशयोरप्रामाण्यं स्यादित्यव्याप्तिरप्यस्ती-
 ति । ‘अविसंवादि विज्ञानं प्रमाणम् । अविसंवादित्वं चार्धक्रि-
 याकारित्वमिति घोष्णाः । तत्र भूतभविष्यद्विपयस्यानुमानस्या-

१. ‘द्युकिर्दृष्ट्या । त’ स. पाठ . २. ‘इ । ला’ स. पाठ . ३. ‘मिति
 षौष्ठा । अ’ ग. पाठ . ४. ‘स्वभा’ स. पाठ .

र्थक्रियाकारित्वाभावादशामाण्यं स्यात्, समृतेश्च कच्चिदर्थक्रिया-
कारित्वात् शामाण्यं स्याद्, इति ।

तस्माद्ज्ञाततत्त्वार्थज्ञानसाधनमेव नः ।

प्रमाणामिति निर्णीतिं तद्विशेषानन्थ ब्रुवे ॥ ४ ॥

प्रत्यक्षमनुभावं च शब्दं चोपमितिस्तथा ।

अर्थापत्तिरभावश्च पद् प्रमाणानि माहशाम् ॥ ५ ॥

चार्याकास्तावदेकं द्वितयमपि पुनर्वैष्टवैशेषिकौ द्वौ

भासर्वज्ञश्च साङ्गत्यस्त्रितयसुद्यनाद्याश्चतुष्कं वदन्ति

प्राहुः प्राभाकराः पञ्चकमपि च वयं तेऽपि वेदान्तविज्ञा-

पद्कं पौराणिकास्त्वष्टकमभिदधिरे सम्भवेतिहयोगात् ।

तत्र इन्द्रियसञ्ज्ञिकर्पजं प्रमाणं प्रत्यक्षम् । कानि पुर्ना-
न्द्रियाणि । उच्यते । चक्षुरसनघाणस्पर्शनश्रोत्राणि मनश्चो-
पडिन्द्रियाणि ।

चक्षुर्नाम कनीनिकान्तरगतं तेजोऽथ जिह्वाग्रग-

स्तोयांशो रसनं क्षितेरवयवो घ्राणं च घोणोदरे ।

सर्वाङ्गप्रसृताश्च मारुतलवास्तङ्ग नाम कणोदर-

व्योमेव श्रवणं मनस्तु विभु तद् देहे च कार्यावहम् ॥

तत्र रूपज्ञानस्य केनचित् कारणेन भवितव्यमिति सा
मान्येन सिद्धौ दीपादितेजस एव रूपज्ञानहेतुलदर्शनात् तैजस
चक्षुः कल्प्यते । तथा रसज्ञानस्यापि कारणकल्पनायां रसव्य-
ञ्जकत्वमपामेव शुष्कवस्तुपु दृष्टमिति रसनमाप्यतया कल्प्यते
एवं चन्द्रनगतस्य पार्थिवनिम्बत्वगनुलेपनस्य गन्धाभिव्यञ्जक-
त्वदर्शनाद् गन्धाभिव्यञ्जकत्वेन कल्प्यमानं घ्राणं पार्थिवं

भवति । व्यजनपवनस्य चाङ्गसङ्गिसलिलस्पर्शाभिव्यजकत्वदर्शनात् स्पर्शोपलम्भकस्य त्वगिन्द्रियस्य वायवीयत्वम् । शब्दग्राहकतया कल्प्यस्य श्रोत्रस्य तु पैरिदेषादाकाशात्मकत्वम् । चक्षुरादीनां खल्बन्येन्द्रियारम्भकेणारव्धत्वं न दृष्टमिति तेजःप्रभृतीनामन्येन्द्रियारम्भकत्वात् तेषां श्रोत्रत्वं न भवति । भूतात्मकत्वमेव च वहिरिन्द्रियाणां दृष्टमित्यत्रशिष्टस्याकाशाल्ब्यस्य भूतस्यैव श्रोत्रत्वमिति । तार्किकास्तु शब्दस्याकाशगुणत्वात् तद्वाहकस्य श्रोत्रस्याकाशात्मकत्वमिति साधयन्ति । तत् तस्य गुणत्वासिद्धेरयुक्तम् । मनस्तु सुखाद्यपरोक्षज्ञानसाधनेन्द्रियत्वेन कल्प्यते । तस्य च विभुत्वं साधयिष्यते । तथापि शरीरावच्छिन्नस्यैव तस्येन्द्रियत्वमिति तत्प्रदेश एव कार्याणि करोति । रूपादिज्ञानेष्वपि तच्चक्षुरादिपरतन्त्रं प्रवर्तत एव. अनुमानादिष्वपि लिङ्गादिसहायमिति स्थितिः । अत्र चक्षुःश्रोत्रयोः प्राप्यकारित्वे विवादोऽस्तीति तथोरपि वहिरिन्द्रियत्वात् लगादिवत् प्राप्यकारित्वं साधनीयम् । ततश्च चक्षुपः पृथुतरपृथिवीधरादिदर्शनात् पृथ्वग्रत्वमपि तेजःस्वभावसिद्धमाश्रयणीयम् । तथोन्मीलनक्षण एव दूरतरशनैश्चगदिदर्शनाद् व्याप्यावस्थितेन वाह्यतेजसा निर्गमनसमय एवैकीभावः कल्पनीयः । न च वाह्यतेजसः सकलच्यापित्वात् केरलेभ्योऽपि गङ्गादर्शनप्रसङ्गः । अदृष्टोपगृहीतेनैवालोकभागैनैकीभावात् । तार्किकास्तु तदिदं दूरदर्शनं वेगातिशयात् साधयन्ति । तदनन्त-

१. 'पैरिदेष्यादा' य.पाठ . २. 'वादयस्तु' स.पाठ . ३. 'गे(न)'नै'ख.पाठ

थोजनान्तरितेष्वपि शनैश्चरादिषु ज्ञाटितिदर्शनं वेगमात्रादसंभाव्यमित्युपेक्षितमस्माभिः । एतानि च चक्षुरादीन्यनुहृतरूपस्पर्शत्वात् प्रत्यक्षेण न गृह्णन्त इति सिद्धानीन्द्रियाणि । सञ्जिकर्पस्तु द्विविधः संयोगः संयुक्तादात्म्यं चेति । तत्र पृथिव्यसेजसां चक्षुस्त्वगिन्द्रियाभ्यां संयोगाद् ग्रहणम्, वायोस्त्वकसंयोगादौ, द्विङ्गमस्तमसैः द्वक्संयोगात्, शब्दस्य श्रोत्रसंयोगाद्, आत्मनो मनःसंयोगात् । अत्र विमुनोरप्यात्ममनसोरजन्यसंयोगसाधनात् संयोगः । कौलस्य तु युगपदादिप्रत्ययस्य कालविषयत्वेन्द्रियजन्यत्वयोर्वद्यमाणत्वात् तस्य च सर्वेन्द्रियजन्यत्वात् सर्वैरपीन्द्रियैः संयोगाद् ग्रहणम् । यदा तु चक्षुरादिसंयुक्तेषु पूर्वोक्तेषु पृथिव्यादिषु तदात्मभूतानां जातिगुणकर्मणां ग्रहणं, तदा संयुक्तादात्म्यं सञ्जिकर्पः । तदुक्तं—

“रूपादीनां तु संयुक्तद्वयतादात्म्यमेव नः ।

प्रतीतिकारणं तस्मान्न सम्बन्धान्तरस्पृहा ॥”

इति । यदा तु जातिगुणकर्मगतानां सत्त्वारूपत्वकर्मत्वादीनां ग्रहणं, तदा तेपामपि परम्परया तादात्म्यसंभवात् संयुक्तादात्म्यमेव सञ्जिकर्पे इति मन्यामहे । यदा यथा परे रूपत्वादिग्रहणाय संयुक्तसमवेतसमवायमाश्रयन्ते, तथास्माकमपि संयुक्तदात्मतादात्म्यं नाम तृतीयः सञ्जिकर्पोऽस्तु । का हानिः ।

१. ‘दृ. न’ ख. पाठः. २. ‘सोर्दृ’ ख. पाठः. ३. ‘पि शब्दम्’ ख. पाठः. ४. ‘दिक्कालयोस्तु सकलेन्द्रियसंयोगाद् ग्रहणं, तौ खल्वर्थान्तरपरतन्त्रतया गृह्णमाणी सकलेन्द्रियरपि गृह्णते इति स्थितिः । यदा’ ख. पाठः.

जातिगुणकर्मणां च स्वाश्रयैस्तादात्म्यमेव सम्बन्ध इति पश्चात् साधयिष्यते । तस्माद् द्वेधा त्रेधा वा सन्निकर्पः । तार्किकाः पुनस्तादात्म्यस्थाने समवायमभिपिञ्चन्तोऽन्यथा सन्निकर्पमाहुः— संयोगः, संयुक्तसमवायः, संयुक्तसमवेतसमवायः, समवायः, समवेतसमवायः, विशेषणविशेष्यभावश्चेति पोढा सन्निकर्पः । तत्र चक्षुरादिभिः संयोगाद् द्रव्याणां ग्रहणम् । चक्षुरादिसंयुक्ते द्रव्ये समवायाद् गुणादीनां ग्रहणम् । संयुक्ते द्रव्ये समवेतेषु गुणादिषु समवायाद् गुणत्वादीनां ग्रहणम् । शब्दस्य चाकाशगुणत्वादाकाशात्मकेन श्रोत्रेण समवायाद् ग्रहणम् । शब्दत्वादीनां तु श्रोत्रसमवेते शब्दे समवायाद् ग्रहणम् । अभावस्य तु भावधर्मभूतयोः संयोगसमवाययोरभावात् संयुक्तभूतलादिविशेषणविशेष्यरूपसन्निकर्पेण ग्रहणम् । तथैव समवायस्याप्यद्रव्यत्वेन संयोगभावात् समवायान्तराश्रयणेऽनवस्थाप्रसङ्गाद् विशेषणविशेष्यभाव एव सन्निकर्प इति ।

तत्राद्यं त्रितयं तावन्नाममात्रेण भिद्यते ।

समवायाद्यस्त्वन्ये सन्निकर्पा निराश्रयाः ॥ ८ ॥

शब्दस्य हि श्रोत्रगुणत्वाभावात् समवायाख्यः समवेतसमवायाख्यश्च सन्निकर्पो निरवकाशः । अभावस्य च प्रत्यक्षत्वाभावात् समवायस्य च शशशृङ्गायमाणत्वाद् विशेषणविशेष्यभावसन्निकर्पोऽपि हेयः । किञ्च चक्षुःसंयुक्तेनार्थेनाभावसमवाययोर्विशेषणविशेष्यभावो न सम्भवति । दण्डी पुरुष इत्यादौ सम्बन्धान्तरपूर्वकस्यैव विशेषणविशेष्यभावस्य दर्शनाद्, अभावसमवाययोक्त्वार्थेन सम्बन्धान्तरभावादिति । प्राभाक-

रास्तु संयोगः, संयुक्तसमवायः, समवायः इति त्रेधा सन्निकर्प-
भाहुः । तन्मते रूपत्वादीनामभावात् संयुक्तसमवेतसमवायों
नाश्रयणीयः, शब्दत्वस्याभावात् समवेतसमवायोऽपि । अभा-
वस्य चाभावात् समवायस्य च प्रत्यक्षत्वाभावाद् विशेष-
णविशेष्यभावोऽपि नाश्रयणीयः इति । तदपि मतं रूपत्वा-
दीनां साधनात् तार्किकैरेव निराकृतम् । तस्मादुक्तप्रकार एव
सन्निकर्प इति ।

तच्चेन्द्रियसन्निकर्पजं ज्ञानं द्विविधं निर्विकल्पकं सवि-
कल्पकं चेति । तत्रेन्द्रियसन्निकर्पानन्तरमेव । द्रव्यादिस्वरूप-
मात्रावगाहि शब्दानुगमशून्यं यत् समुग्धज्ञानं जायते, तद्
विशिष्टकल्पनाभावाद् निर्विकल्पकमित्युच्यते । यत्तु तदनन्तरं
शब्दस्मरणसहकृतं जात्यादिविशिष्टवस्तुविषयं रक्षोऽयं घटो-
ऽयमित्यादिव्यक्तविज्ञानं, तत् सविकल्पकम् । तत्र शाढिदका
निर्विकल्पकं नास्तीत्याहुः । तदुक्तं—“न सोऽस्ति प्रत्ययो लोके
यः शब्दानुगमाद्वते ॥” (वाक्यप. का. १. श्लो. १२४)
इति । तदयुक्तम् । पूर्वमर्थदर्शनाभावे शब्दस्मरणस्य हेत्वभा-
वप्रसङ्गात् । सौगतास्तु निर्विकल्पकमेव प्रत्यक्षमाश्रित्य सवि-
कल्पकस्य प्रमाणत्वं प्रत्यक्षत्वं च नास्तीत्याहुः । तदप्ययु-
क्तम् । तस्य प्रत्यक्षतया लोकसिद्धस्य निषेधे लोकविरोधात् ।
तदुक्तं—

“चन्द्रशब्दाभिधेयत्वं शाशिनो यो निषेधति ।

स एव सविकल्पस्य प्रत्यक्षत्वं निवारयेत् ॥”

इति । किञ्च सविकल्पकानन्तरमेवार्थक्रियादर्शनात् तस्यार्थक्रियाकारित्वलक्षणं प्रमाणत्वं दुर्निवारम् । नन्वर्थक्रियाकारित्वमस्यार्थतोऽतिविप्रकर्पभावाद् दैवागतमेव । न स्वाभाविकम् । वस्तुतस्त्वयं विकल्पो मिथ्या, अवस्तुभूतसामान्यादिविषयत्वादिति चेत् । मैवम् । अनुमानविकल्पस्याप्यप्रामाण्यप्रसङ्गात् सामान्यादेवस्तुत्वस्य साधयिष्यमाणलाज्ज । अतः प्रमाणमेव सविकल्पकम् । ननु तथापि कथमस्य प्रत्यक्षशब्दवाच्यत्वं, निर्विकल्पकव्यवधानेन साक्षादक्षजत्वाभावात्, परम्पराक्षजस्य प्रत्यक्षत्वेऽनुमानादीनामपि प्रत्यक्षत्वप्रसङ्गात् । मैवम् । पङ्कजादिप्रिव योगरूढिस्त्रीकारेणानुमानादिषु प्रत्यक्षशब्दस्याप्रवृत्तेः । अत्र शुरुराह— न पङ्कजादिषु रूढिरस्ति, अवयवशक्त्यैव पद्मे वृत्त्युपपत्तेः । कुमुदादिष्वैप्रवृत्तिस्तु तेष्वप्रयोगादेव भाविष्यतीति । तद्युक्तम् । पङ्कजशब्दस्य पद्मे वृत्तौ का सामग्रीति चिन्तायां योगमात्रस्य कुमुदादिष्वपि सज्जावेन व्यभिचाराद् रूढिरपि सामग्रीत्वेन कल्प्या । योगश्च प्रतीतो न हातुं शक्य इत्युभयसिद्धेः । तस्माद् योगरूढिशक्त्या निर्विकल्पकसविकल्पकयोरव प्रत्यक्षशब्दवाच्यत्वं नाक्षापेक्षाणामप्यनुमानादीनामिति सिद्धम् । सविकल्पकेन च द्रव्यजातिगुणकर्मनामभिः पञ्चधा विकल्पो भवति । यथा वेणुमानयं, गोपोऽयं, द्यामोऽयं, गायत्ययं, गोविन्दोऽयमिति । प्रत्यभिज्ञाप्रत्यक्षमपि पष्ठो

१. 'ने सा' य. पाठ . २. 'वृहृ' य. पाठ . ३. 'क्षण' स. पाठ .
४. 'नि । स एवामिति प्र' य. पाठ .

विकल्प इति केचित् । तन्न । नामकल्पनायामन्तर्भावाद् ।
 नाम्ना हि पूर्वमनुभूतरूपे स्मारिते तद्रूपविशिष्टतयार्थस्य कल्प-
 ना नामकल्पनेस्युच्यते । तेन गोविन्दोऽयमित्यस्यायमर्थः—यो-
 उसावस्माभिगोविन्दशब्दवाच्यतया पूर्वं गृहीतः, स एवायमिति ।
 यदा तु शब्दवाच्यत्वमतन्त्रीकृत्य पूर्वापररूपयोरैक्यावगम एव
 तात्पर्यं, तदा स एवायमिति प्रत्यभिज्ञा स्पष्टा भवति । सा च
 प्रत्यभिज्ञा संस्कारसहितेनेन्द्रियेणैकज्ञानत्वेन जन्यते । तया च
 म इति अयमिति च हे भाने जन्येते । तत्र स इति
 भानजननशक्तिः संस्कारकृता । अयमिति भानजननशक्तिरि-
 न्द्रियकृता इत्यलमनेन । इह च प्रत्यक्षज्ञानेषु विवक्षाभेदेनेन्द्रि-
 यस्य तत्सञ्जिकर्पज्ञानस्य वा करणत्वं भवति । अतः सिद्ध-
 मिन्द्रियसञ्जिकर्पजं प्रमाणं प्रत्यक्षमिति । गुरुस्त्वाह — सा-
 क्षात्प्रतीतिः प्रत्यक्षम् । त(द) मेयमातृप्रमास्विति त्रिपुटं भवती-
 ति । तत्र किमिदं साक्षात्त्वं नाम । ननु साक्षाढीः स्वरूपधीः ।
 अक्षाढ्छि स्वैर्नैव रूपेण भानम् । लिङ्गादिभ्यस्तु परसम्बन्धिरूपे-
 णैवाग्न्यादीनां भानादसाक्षात्त्वमिति चेत्, तर्हि नामादिपरस-
 म्बन्धिरूपेण भानात् सविकल्पकस्यासाक्षात्त्वं स्यात् । अथ तत्र
 परसम्बन्धिरूपभाने सत्यपि स्वरूपधीरप्यस्तीत्युच्यते, तर्ह्यनुमा-
 नादिप्यपि तथाभावाद् साक्षात्त्वं स्यात् । आत्मस्वात्मनोरुतु
 सवैज्ञानेषु प्रत्यक्षत्वकथनं निराकरिष्याम इत्यास्तामेतत् । कल्प-

१. 'र्वनु' ख. पाठः. २. 'ह्यमिदमि' ख. पाठः. ३. 'न रु' ख. पाठः.

४. 'स्वप' ख. पाठः. ५. 'णैव भा' क. पाठः.

नापोढमभ्रान्तं प्रत्यक्षमिति वौद्धाः । कल्पनापोढपदेन विकल्पा-
नां निरासः, अश्रान्तपदेन निर्विकल्पकेऽपि भ्रमत्वेनाभिम-
तानां केशोण्डुकादिज्ञानानामिति । तदपि साविकल्पकस्य प्रत्य-
क्षत्वसाधनादव्यासमिति । यत् पुनर्भूतभविष्यदादिविषयं योगि-
ज्ञानमीश्वरज्ञानं चेन्द्रियसन्निकर्षजत्वाभावेऽप्यपरोक्षमस्तीति त-
त्सङ्घहणायापरोक्षप्रमाव्यासं प्रत्यक्षमिति लक्षयितव्यमिति तार्कि-
कैरुक्तम् । तदप्ययुक्तम् । प्रत्यक्षस्य विद्यमानोपलभूत्वनियमाद्
भूतादीनां प्रत्यक्षत्वस्यानुपपत्तेः । तस्मादस्मदुक्तं प्रत्यक्षलक्षणं
रमणीयम् ।

इन्द्रियव्यतिरिक्तानि द्रव्याण्येषां च जातयः ।
प्रायश्च गुणकर्माणि प्रत्यक्षाणीति वक्ष्यते ग ९ ॥

इति मानमेयोदये

प्रमाणपरिच्छेदे प्रत्यक्षपरीक्षा ।

अथानुमानपरीक्षा ।

व्याप्यदर्शनादसन्निकृष्टार्थज्ञानमनुमानम् । यथा पर्वते
धूमवत्त्वदैर्शनादभिमत्त्वज्ञानम् । किमत्र धूमस्य व्याप्त्यत्वम् ।
उच्यते । यद् यतो वहिर्वर्तते, तत् तस्य व्याप्यम् । धूमश्च
दहनादन्यत्र न वर्तत इति धूमस्य व्याप्त्यत्वम् । दहनस्तु धूमा-
दन्यत्रापि वर्ततेऽङ्गारावस्थायामिति तस्य व्यापकत्वमेव । तदियम्

१. 'मनत्व' क. पाठः. २. 'ज्ञाना' क. पाठः.

मिथूमयोरन्योन्यव्यास्यभावाद् विपुमव्यासिः । कचित् तु सम-
व्यासिरप्यस्ति यथा कृतकृत्वानित्यत्वयोः । तत्र खलु कृतकानां
सर्वेषामनित्यत्वमस्ति । अनित्यानां सर्वेषां कृतकृत्वमप्यस्तीति
समव्यासिरेव । कां पुनरियं व्यासिः । उच्यते । स्वाभाविकः
सम्बन्धो व्यासिः । स्वाभाविकत्वं चोपाधिराहित्यम् । उपाधि-
रिति च साध्यस्य साक्षात्प्रयोजकं हेत्वन्तरमुच्यते । तत्सङ्गावे
हि तदत्तमेव साध्यसम्बन्धं कचिछ्लभमानः प्रस्तुतो हेतुः स्वय-
मेवासाधको भवति । तद् यथा 'अभीपोमीयहिंसा अधर्मः,
हिंसालाद्, वाश्यहिंसादिवादित्यैदिकानां साहृदयानां च प्रयोगः ।
तत्र निपिद्धत्वमुपाधिः । तदेव द्यर्घर्मलस्य साक्षात्प्रयोजकम् ।
वाश्यहिंसानामपि च निपिद्धत्वकृतमेवाधर्मत्वमिति करुहिंसायौ
निपिद्धत्वाभावं हिसात्वमात्रेणाधर्मत्वं न सिद्धतीति । साधना-
व्यापकत्वे सति साध्यसमव्यास उपाधिरिति तस्य लक्षणम् ।
निपिद्धत्वं हि साधनभूतहिंसात्वदेशे सर्वत्र न वर्तते, करुहिं-
सायां निपिद्धत्वाभावात् । साध्यभूतेन चाधर्मत्वेन निपिद्धत्वस्य
समव्यासिरस्ति, निपिद्धानां सर्वेषामप्यधर्मत्वाद्, अधर्मभूतानां
च सर्वेषां निपिद्धत्वादिति । तत्सामग्रीकैत्वं महानसत्व
पर्वतान्यत्वं चाग्न्यनुमिताद्युपाधिर्मा भूदिति तद्विशेषणग्रितयम् ।
अत्र यदि साध्यसमव्यास उपाधिरित्येवोच्येत, तर्हि धूमवत्वेना-
ग्रिमत्त्वे साध्यमानेऽग्निसामग्रीकैत्वमुपाधिः स्यात् । अस्ति हि

१. 'पामनित्यत्वमस्ति कृ' क. पाठ २. 'ना प्र' क. पाठ ३. 'या'
ख. पाठ . ४. 'मत्त्व' ख. पाठ . ५. 'मत्त्व' ख. पाठ

तस्याभिना समव्याप्तिः । अतस्तन्निवृत्यर्थमुक्तं साधनाव्यापकं इति । अग्निसामग्री हि साधनभूतस्य धूमस्य व्यापिकैव, धूमे सति सर्वत्राग्निसामग्र्या औवश्यंभावात् । यदि तु साधनाव्यापकं इत्येवोच्येत, तर्हि तत्रैव महानसत्वमुपाधिः स्यात् । न हि धूमे सति सर्वत्र महानसत्वमस्तीति साधनाव्यापकत्वस्य भावात् । अतस्तन्निवृत्यर्थं साध्यव्यापकत्वमाश्रयणीयम् । न हि महानसत्वस्याग्निव्यापकत्वमस्ति, मठादिष्वग्निसज्जावेऽपि तदभावात् । अथ यदि साधनाव्यापकत्वे सति साध्यव्यापकं उपाधिरित्येवोच्येत, तथापि पर्वतेतरत्वमुपाधिः स्यात् । पर्वतेतरत्वं विनापि पर्वते धूमस्य दर्शनेन साधनाव्यापकत्वात् । अग्निमत्त्वेन पूर्वमुवधारितानां सर्वेषामपि पर्वतेतरत्वेन साध्यव्यापकत्वस्यापि सज्जावात् । अतस्तन्निवृत्यर्थं समशब्दः । न हि तस्याभिना समव्याप्तिरस्ति, पर्वतेतरेषां सर्वेषामग्निमत्त्वाभावादिति । अन्यत्र वा विशेषणकृत्यं दर्शयितव्यम् । यदि साध्यसमव्याप्त एवोपाधिः स्यात्, तर्हि 'शब्दोऽनित्यः जन्यत्वाद् घटवदि'त्यत्र सकर्तृकत्वमुपाधिः स्याद्, अनित्यत्वसकर्तृकत्वयोः समव्याप्तिसज्जावात् । अतस्तन्निवृत्यर्थमुक्तं साधनाव्यापकं इति । सकर्तृकत्वं हि साधनाभिमत्स्य जन्यत्वस्यापि व्यापकमिति साधनव्यापकत्वादनुपाधित्वम् । साधनाव्यापकस्येवोपाधित्वे तु तत्रैव सावयवत्वं घटत्वमित्यादिरूपाधिः किं न स्यात् । न हि जन्यानामपि गुणादीनां सावयवत्वं घटत्वं वास्तीति साधनाव्यापकत्वस्य सज्जा-

१. 'अप्यव' ख. पाठ'. २. 'क इत्ये' ख. पाठ'.

वात् । अतः साध्यव्यापकत्वमप्याश्रयणीयम् । सावयवत्वघट-
त्वादीनां गुणकियादावनित्यत्वव्यापकत्वाभावात् । तथापि शब्दे-
तरत्वस्यानित्यत्वव्यापकत्वादुपाधित्वं स्यादिति तन्निवृत्यर्थं सम-
शब्दं इति । ईदं त्वनुमानं व्यासिप्रदर्शनमात्रपरमेव । न स्व-
सिद्धान्तपरमिति वेदितव्यम् । ननु पर्वतेरत्वाभावेऽप्यभिरस्ति
चेदयं दोषः स्यादिति तर्कस्यासम्भवेन पर्वतेरत्वस्याभिव्याप-
कत्वमेव नास्ति । सत्यम् । तथापि तस्य व्यापकत्वेनावगमाद-
क्षेत्रेन तन्निरासार्थं समशब्दश्चिदानन्दादिभिराश्रितः ।

समव्यासिमतामेव सर्वथापि ह्युपाधिता ।

इति विस्पष्टंतार्थं च समशब्दो न दूषणम् ॥ १० ॥

अस्य चोपाधेः साध्यव्यापकत्वादनिश्चये शङ्कितोपाधि-
त्वम् । यथा — मैत्रीतनयत्वेनाएमगर्भस्य श्यामत्वे साध्ये शा-
केण्याहारपरिणाम उपाधिः । अएमपुत्रे च तस्य नास्तित्वे स्थित
एव तस्य साधनाव्यापकत्वं भवेत् । स च तत्रापि शङ्कित ए-
वेत्यनिश्चितमेव साधनाव्यापकत्वम् । अतः शङ्कितोपाधिरसा-
विति । क्वचिच्च साधनस्य विशेष एव प्रयोजको भवति । यथा
‘अयं द्विजो वेदज्ञो भविष्यति द्विजत्वाद्’ इत्यत्र शुद्धादिमहि-
जत्वमुपाधिरिति ।

तस्मादुपाधिमिच्छन्निः पक्षभूमिमनान्तुवन् ।

सप्तसात् च पात् नुपन् भप्तेः, मृग्यतामिति, मद्वहः ॥ ११ ॥

१. इत आरम्भ वेदितव्यमिल्यन्तं ख. पुस्तके न दृश्यते. २. ‘मिति । अ’
ख. पाठः. ३. ‘साधनाव्या’ ख. पाठः. ४. ‘कादिप’ ख. पाठः. ५. ‘द्विम’
ख. पाठः.

सोऽयमीदृश उपाधिर्धूमस्याभिसम्बन्धे नास्तीति स्वाभाविक एवासौ सम्बन्धः । स पुनः स्वाभाविकः सम्बन्धः कथं गृह्णत इति चेत् । उच्यते । आदौ तावन्महानसादौ भूयो भूयो धूमस्याभिसम्बन्धं पश्यन् कर्मण च महानसत्वगृहत्वग्रामत्वादीनुपाधित्वेनाशङ्कय व्यभिचारदर्शनेन निरस्यज्ञन्यानप्युपाधीन् निपुणं निरूप्य योग्यानुपलभ्मेन निराकुर्वन् भूयोदर्शनोपाध्यभावग्रहणजनितसंस्कारसहितेनेन्द्रियेण सोऽयमेकरूप एव धूमाग्न्योः स्वाभाविकः सम्बन्ध इति निश्चिनोतीति । प्राभाकरास्तु—धूमस्याभिसम्बन्धः सकृदर्शनादेवावगम्यत इति सकृदर्शनगम्यैव व्यासिः । उपाधिशङ्कानिरासार्थमेव तु भूयोदर्शनमर्थ्यत इत्याहुः । तद्युक्तम् । अनुमानाङ्गभूत एव सम्बन्धो व्यासिरित्युच्यते । निरुपाधिकत्वविशिष्टस्यैव च सम्बन्धस्यानुमानाङ्गत्वं, न धूमाभिसम्बन्धमात्रस्य । निरुपाधिकत्वावधारणं च भूयोदर्शनसाध्यमेवेति तैरप्युक्तम् । अतो भूयोदर्शनगम्यैव निरुपाधिकसम्बन्धरूपा व्यासिः । ननु न भूयोदर्शनमात्रेण निरुपाधिकत्वावधारणं, तस्य मैत्रीतनयत्वश्यामत्वयोरपि भावात् । सत्यम् । अत एवाह चिदानन्दः— न केवलं भूयोभिर्दर्शनैस्तादृशमवधारणं सिध्यतीति प्रमाणोत्पत्यनुगुणस्तकर्त्तिःपि तत्र सहकारीति । कः पुनस्तर्कः । उच्यते । प्रमाणेन साध्यमानस्यार्थस्यान्यथात्वशङ्कायां तद्विरासार्थमन्यथात्वे दोषकथनं तर्कः । अत एवानिष्टप्रसङ्गस्तर्कं इति तार्किकाः । अयमेव च विपक्षे वाधक

१. 'लैभू' ख. पाठः.

इति चोच्यते । यथा यद्यत्रान्निर्ण स्यात् तर्हि धूमोऽपि न स्याद्
इत्यादि । अस्य च तर्कस्य पञ्चाङ्गानि । यदाहुः—

“व्याप्तिस्तर्कप्रतिहतिरवसानं विपर्यये ।

अनिष्टाननुकूलत्वे इति तर्काङ्गपञ्चकम् ॥”

इति । अत्र साध्यवैपरीत्यमग्न्यभावादिकमारोप्य तेन लिङ्गम्-
तेन धूमाभावाधनिष्टस्य प्रसज्जन हि तर्केण क्रियते । तत्र प्रस-
ज्जकस्याहार्यलिङ्गस्य प्रसज्जनीयेन व्याप्तिरेष्व्या । तथा प्रतित-
कैरप्रतिधातः । प्रसज्जनीयविपर्यये पर्यवसानम्, एवं चेदेव स्याद्,
नचैवमिति । प्रसज्जनीयस्य चानिष्टत्वं प्रसिद्धम् । अननुकूलत्वं
प्रतिपक्षासाधकत्वमिति । अङ्गवैकल्ये च तर्कभासत्वं भवति ।
व्याप्त्यभावे यथा ‘यद्यग्निमत्त्वं न स्यात् तर्हि पर्वतत्वमपि न स्या-
दिति । तर्कप्रतिहतौ यथा ‘यदीयं भेषोन्नतिर्वृष्टिमत्ती न स्यात्
तर्हि निविडापि न स्यादिति तर्कस्य ‘यदीयं वृष्टिमत्ती स्यात्
तर्हि वातोद्रेकवती न स्यादिति तर्केण प्रतिहतिः । विपर्ययेप-
र्यवसानाभावे यथा ‘शब्दोऽनित्यः कृतकत्वाद्’ इति भीमांसकं
प्रति प्रयोगे ‘यद्यनित्यो न स्यात् तर्हि कृतकोऽपि न स्यादिति
तर्कः । तत्र कृतकश्चायमिति पर्यवसाययितुं न शक्यते, भीमा-
सकंपक्षे शब्दस्य कृतकत्वाभावात् । इष्टत्वमप्यत्रैव, कृतकत्वा-
भावस्य तं प्रतीष्टत्वात् । अनुकूलत्वे यथा ‘अनुमेयं कर्म क-
र्मत्वाद्’ आदित्यकर्मवद् इत्यत्रान्यथा कर्मेव न सिध्येदिति

तर्कः । स च प्रत्यक्षवादिनामप्यनुकूलः । तैरपि प्रत्यक्षत्वं साध-
यित्वान्यथा कर्मव न स्यादिति वस्तुं शक्यत्वादिति । आत्मा-
श्रयादयश्च दोपास्तर्कं एवान्तर्मूर्ताः अनिष्टप्रसङ्गरूपत्वात् ।

स्वेनैव स्वस्य सिद्धिर्या तदात्माश्रयदूषणम् ।

अनेनान्यस्ततश्चायमित्यन्योन्याश्रयं भवेत् ॥ १२ ॥

अनेनान्यस्ततश्चान्यस्ततोऽसाविति चक्रकम् ।

अतीतास्पृष्टमन्यान्यग्रहणं त्वनवस्थितिः ॥ १३ ॥

गौरवं लाघवं चेति तर्कों सार्वत्रिकावुभौ ।

गौरवं कल्पनाधिक्यं लाघवं त्वल्पकल्पना ॥ १४ ॥

दोषप्रसङ्गरूपत्वं गौरवस्यैव विद्यते ।

साध्ये गुणकथाद्वारा लाघवस्य प्रसङ्गता ॥ १५ ॥

साध्याभावानुवादेन दोषः साध्ये गुणोऽपि वा ।

यत्रानुकूलतर्कोऽस्तो साध्यसिद्धावनुग्रहात् ॥ १६ ॥

साध्यस्यैवानुवादेन यदनिष्टप्रसङ्गनम् ।

स तर्कः प्रतिकूलः स्यात् साध्यसिद्धिनिरोधनात् ॥ १७ ॥

इति । स चायं तर्कों व्याप्तिग्रहणवेलायामनुमानोत्थानसमये
वा व्यभिचारशङ्कां निरस्य व्याप्तिं शोधयन्ननुमानस्यानुग्राहको
भवति । ननु यद्यमिन्न स्यात् तर्हि धूमोऽपि न स्यादित्यनेनैव
तर्केण व्यभिचारशङ्का न निवर्तते, अग्न्यभावेऽपि धूमः किं न
स्यादिति शङ्कायाः पुनरप्यनपायात् । सत्यम् । अत एव शङ्का-
व्याधातपर्यन्तं तर्कमार्गेणैव गन्तव्यमिति तार्किकाः । इह च
यदग्न्यभावेऽपि धूमः स्यात्, तर्हि कारणं विनापि कार्यजनन-

मङ्गक्रितं स्यादिति तर्के प्रयुक्ते तदपि किं न स्यादिति शङ्का
न लोकविदामद्भुतति । ननु तथापि धूमस्यामिः कारणमिति
कुतो निर्णीयत इति शङ्का नापैति । मैवम् । यद्यमिः कारणं
न स्यात् तर्हि कारणान्तरालुपलभ्वेन धूमस्य निष्कारणत्वमेव
प्रसजेदिति तर्के सति समस्तविजयात् । तदेव तर्के व्यभिचार-
शङ्काया सर्वतो निरचायामुपाध्यन्तरशङ्काकथापि विधूतैव
ततश्चाद्योपाधिशङ्का सर्वथा दुर्बारेति चार्वाकदुर्बादोऽपि निर्वा-
सित इति ।

अथवोपाधिशङ्कैव तर्केनिष्कास्यते स्फुटम् ।

उपाधिर्मानंयोग्यो वा तदयोग्योऽथवा भवेत् ॥ १८ ॥

अयोग्यश्चेन्न शङ्कयेत् योग्यश्चेत् किं न हृश्यते ।

अनुमानादिगम्यश्चेछिङ्गादिः किं न हृश्यते ॥ १९ ॥

इत्यादि । ततश्च—

शङ्काद्याघातपर्यन्तमेवं सर्वानुमास्वपि ।

तर्कजालं प्रयोक्तव्यमत्यल्पं चेदमुच्यते ॥ २० ॥

यतः प्रत्यक्षशावदादिप्रमाणान्यखिलान्यपि ।

तर्कं विना न जीवन्ति प्रत्यक्षे तावदीक्ष्यताम् ॥ २१ ॥

अय घट इति प्रत्यक्षं हि सुगतकथितपरमाणुगोचरता-
पराणोदिना तर्केणानुगृहीतमेवावयविगोचरं भवति । यदि पर-
माणुविपयता स्यात्, तर्हि एकत्वेन महस्वेन चापभासो न

१. 'को नि' ख पाठ २. 'र्णव इ' ख पाठ

स्यादिति तर्कः । तथा अयं गौरिति प्रत्यक्षमपि यद्यत्यन्तभिन्नविपयं स्यात् तर्हीदिंगोत्वे इति प्रतीतिः स्यादिति तर्केणानुगृहीतमेवाभेदस्यापि ग्राहकं भवतीत्यादि । एवं शाब्देऽपि ब्रूमः । अध्ययनविधिरेव तावद् यदि स्वर्गफलः स्यात् तर्हि दृष्ट्यर्थत्वे सम्भवत्यदृष्ट्यग्रहणाद् गौरवं स्यादिति तर्कानुग्रहेणार्थज्ञानफलं घोधको भवति । यद्यर्थज्ञानफलः स्यात् तर्हि विधिवैयर्थ्यं स्यादिति प्रतिकूलतर्कश्च तत्रैतत्र निरसनीयः । तथा—

“उपनीय तु यः शिष्यं वेदमध्यापयेद् द्विजः ।

सकल्पं सरहस्यं च तमाचार्यं प्रचक्षते ॥” (मनु.अ. २. श्लो. १४०)

इति स्मृतिः । यद्यध्यापनविधिः स्यात् तर्हि ‘तु यो द्विजस्तमाचार्यं प्रचक्षत’ इत्यंशेनैकवाक्यता न स्यादिति तर्केणाचार्यलक्षणपरता निश्चीयतेऽस्याः स्मृतेः । तथा—‘अक्ताः शर्करा उपदधाती’त्यत्र यदि धृतेनाङ्गनं न स्यात्, तर्हि ‘तेजो वै धृतमिति वाक्यशेषो विरुद्ध्यत इति तर्काद् धृताङ्गनपरता साध्यत इति ।

एवं सर्वत्र तर्कोघैरर्थाभासनिरासतः ।

वाक्यार्थस्थापनी सर्वा मीमांसा तर्करूपिणी ॥ २२ ॥

उक्तं च मनुना—

“आर्षं धर्मोपदेशं च वेदशास्त्राविरोधिना ।

यस्तर्केणानुसन्धत्ते स धर्मं वेद नेतरः ॥” (अ. १२. श्लो. १०६)

१. ‘श’ क. पाठ . २. ‘लक्फलबो’ ख. पाठ . ३. ‘त्र नि’ क. पाठ .

४. इत आरभ्य ‘स्मृते.’ इत्यन्त ख. पुस्तके न दृश्यते ।

इति । एवमुपमानार्थापत्त्यभावेष्वपि तत्र तत्र तर्कपेक्षणमूहितव्यम् ।

तस्मात् सर्वप्रमाणानां तर्कोऽनुग्राहकः स्थितः ।

साध्ये विपर्ययाशङ्काविच्छेदस्तदनुग्रहः ॥ २३ ॥

अस्याविज्ञाततत्त्वोऽर्थः सन्दिग्धो विषयो मतः ।

हेतुरारोपितं लिङ्गं फलं तत्त्वार्थनिर्णयः ॥ २४ ॥

तदेवं तत्त्वसिद्ध्यर्थमन्यथानिष्टवर्णने ।

प्रसरत्वसदारोपतत्साधनपरम्परा ॥ २५ ॥

तत्र चारोपवादेऽपि सिद्धान्तत्वभ्रमः कचित् ।

वेदश्वेदीश्वराधीनस्तर्हीशोऽपि न सिद्ध्यति ॥ २६ ॥

इत्युक्तावीश्वराभावः सिद्धान्त इति मन्वते ।

असम्भाव्यस्य चारोपादसन्तोषः कचिद् भवेत् ॥ २७ ॥

अैपकर्पाप्रतिष्ठश्वेत् परमाणुस्तथासति ।

अनन्तावयवारम्भान्मेरुसर्पयोर्द्वयोः ॥ २८ ॥

स्यात् लुल्यपरिमाण(त्व)मित्याद्युक्तिर्था भवेत् ।

तत्र चास्य प्रमाणस्य तर्कोऽयं तस्य सिद्धये ॥ २९ ॥

अन्यदुक्तमिति व्यक्तं विपिश्वन् नैव मुहूरति ।

तस्मात् तर्कप्रकारोऽयं प्रसङ्गप्रापितोऽपि सन् ॥ ३० ॥

अत्यन्तमुपकारीति विस्तरात् प्रस्तुतो मया ॥ ३०ः ॥

इति । तदेवं तर्कसहायेन भूयोदर्शनेनैव निरुपाधिकसम्बन्धोऽवधार्यते ।

१. 'ला' क. पाठ . २. 'इत आरम्भ सार्थ पद क पुस्तके न दृश्यते ।

भूयोदर्शनतः शक्या दृश्योपाधिनिराक्रिया ।

अदृश्योपाधिशङ्का तु तर्कैरेव निरस्यते ॥ ३११ ॥

इति विभागः । अतः सिद्धा व्याप्तिः । वौद्धास्तु तादात्म्य-
तदुत्पत्तिभ्यामेव व्याप्तिसिद्धिरित्याहुः । यथा — शिंशपात्व-
स्य वृक्षत्वेन व्याप्तौ तादात्म्यं, धूमस्थानिना व्याप्तौ तदुत्पत्ति-
रिति । तन्न । कृत्तिकोदयरोहिण्यासत्योर्व्याप्तौ तदुभयाभावात् ।
तस्माद् निरूपाधिकत्वावधारणादेव व्याप्तिसिद्धिः ।

व्याप्तिर्नियमः प्रतिवन्धोऽव्यभिचारस्तथाविनाभावः ।

व्याप्तं पुनर्नियम्यं गमकं लिङ्गं च साधनं हेतुः ॥ ३२१ ॥

इत्युभयोः पर्याया इति तस्य तु दर्शनं त्रिविधम् ॥ ३३ ॥

व्याप्तिग्रहणवेलायां धूमदर्शनं प्रथमम् । पर्वतोपान्तग-
तस्य धूमदर्शनं द्वितीयम् । ततश्च व्याप्तिस्मरणानन्तरं तादृशो
धूमोऽत्रास्तीति यदनुसन्धानं, तत् तृतीयम् । तदत्र व्याप्त्यद-
र्शनमभिमतं, तदनन्तरमेव वहिज्ञानस्योत्पत्तेरिति । असन्निकृ-
ष्टपदेन पुनः किमुच्यते । अपरिच्छिन्नमिति ब्रूमः । तदुक्तम् —

“असन्निकृष्टवाचा च द्रव्यमन्त्र जिहाप्तिम् ।

तादूप्येण परिच्छित्तिस्तद्विपर्ययतोऽपि वा ॥”

इति । पूर्वं सत्त्वेन परिच्छिन्ने ह्यगच्छादौ पुनरनुमानमनुवादः स्याद्,
असत्त्वेन परिच्छेदे च वाधितत्वेनाप्रामाण्यमेवेति तदुभयनिव-
र्तनार्थमसन्निकृष्टपदमिति । अत्र चार्वाकाः — अभिविशेषस्या-
नुमेयत्वे व्याप्त्यसिद्धिः । अभिसामान्यस्यैव धूमसामान्येन व्या-

१. ‘ग्रन्था’ ख. पाठः.

सः । सामान्यस्यानुमेयत्वे तु तस्य पूर्वमेव परिच्छिन्नत्वात्
सिद्धसाध्यत्वम् । तथाचासन्निकृष्टपदमप्ययुक्तम् । तदुक्तम्—

“अनुमाभङ्गपङ्केऽस्मिन् निमग्ना वादिदन्तिनः ।

विशेषेऽनुगमाभावः सामान्ये सिद्धसाध्यता ॥”

इति । अत्रोच्यते । न तावत् सामान्ययोरेव केवलयोर्व्याप्तिसि-
सिद्धिः । तथौहि सति धूमत्वेन वह्नित्वं स्वतः सम्बद्धमिति
व्याप्तिग्रहः स्यात् । तथाच वह्नित्वजातिसम्बन्धाद् धूमत्वमेव
वह्निः स्यात् । अतो विशेषद्वारेणेव सामान्ययोर्व्याप्तिः सिद्ध्यति ।
विशेषश्च तत्र तत्र विभिन्नत्वान्न नियतो निरूपयितुं शक्यत
इत्यनियतविशेषालिङ्गितयोर्व्याप्तिरिति स्थितिः । ततश्च पर्वतव-
र्तीतया दृष्टे धूमोऽनियतविशेषालिङ्गितमर्मिं पर्वतेऽनुमापयति ।
इह च यदप्यनियतविशेषालिङ्गितमग्निसामान्यं व्याप्तिवेला-
यामेव गृहीतं, तदेव चानुमेयं, तथापीदानीं पर्वतेऽग्निरस्तीति
देशकालविशेषस्याप्यनुमीयमानत्वात् तस्य च पूर्वमप्राप्तत्वात्
सिद्धसाध्यत्वस्यानवकाश एव ।

व्याप्तिश्च पक्षधर्मत्वमनुमाहङ्क द्वयं विदुः ।

व्याप्त्या ह्युक्तप्रकारेण वह्निसामान्यवेदनम् ॥ ३४ ॥

धूमस्य शेलनिष्ठत्वरूपा या पक्षधर्मता ।

तया पर्वतसम्बन्धो वह्नेरप्यवगम्यते ॥ ३५ ॥

इति । गुरुस्त्वाह—धूमवतो देशस्य वह्निमत्वमप्यस्तीति व्या-
प्तिवेलायामेव गृहीतत्वाद् धूमवत्वमेव पर्वतस्येदानीमपूर्वं ग्रही-

१. ‘तिः । त’ ख. पाठः. २. ‘धास’ ख. पाठः.

तव्यम् । अभिमत्त्वं तु तस्य पूर्वगृहीतमेवावगम्यत इति । तद-
युक्तम् । धूमवत्त्वं तावत् पर्वतस्येदानीमेव गृह्यत इत्युक्तम् ।
अतः कथं धूमवत्त्वप्राप्तिं विनात्र वहिमत्त्वप्राप्तिः पूर्वमासीदि-
त्यविचारयतो गुरोरयमुन्माद इति । अतः सिद्धमसन्निकृष्टज्ञा-
नस्यानुमानत्वम् । अत्र च प्रमाणोक्तप्रकारेण प्राकट्यरूपानु-
मितिकरणत्वादेव ज्ञानस्यानुमानत्वमुक्तम् । ज्ञानरूपानुमिति-
करणत्वाच्च धूमादेरप्यनुमानत्वमस्त्वेवेति । तच्चानुमानं त्रि-
विधम् अन्वयव्यतिरेकि केवलान्वयि केवलव्यतिरेकि चेति ।
द्वेष्ठा हि व्याप्तिः अन्वयव्याप्तिर्व्यतिरेकव्याप्तिश्चेति । तत्र साध-
नस्य सज्जावे साध्यस्यापि सज्जावोऽन्वयव्याप्तिः । साध्यस्या-
भावे साधनस्याप्यभावो व्यतिरेकव्याप्तिः । व्यतिरेके च व्या-
प्यव्याप्कभावोऽन्वयाद् विपरीतो भवति । अग्न्यभावो ह्यत्र
व्याप्यः । धूमाभावश्च व्याप्क इति ।

अग्रेर्भावस्य भूयस्त्वात् तदभावोऽल्पतां ब्रजेत् ।

धूमभावस्य चाल्पत्वात् तदभावो महत्तरः ॥ ३६ ॥

इति वैपरीत्यस्योपपत्तिः । तत्र यस्योभयविधाँ व्याप्तिरस्ति तद-
न्वयव्यतिरेकि । यथा धूमानुमानादि । तत्र हि धूमस्याग्न्य-
न्वयो महानसादौ दृश्यते । अग्न्यभावे धूमाभावश्च महाह्रदा-
दौ दृश्यते । तेनान्वयव्यतिरेकित्वम् । यस्य पुनरन्वयव्याप्तिरेवा-
स्ति, तत् केवलान्वयि । यथा — ज्ञानं ज्ञानान्तरप्रकाशयं वस्तुत्वा-
द् घटबदित्यादि । अत्र हि ज्ञानप्रकाशयत्वाभावे वस्तुत्वाभावो न

१. 'रतो' ख. पाठः. २. 'धापि व्या' ख. पाठः.

कचिदपि दर्शयितुं शक्यः, सर्वेषामप्यर्थानां ज्ञानप्रकाशत्वात् ।
 अतो व्यतिरेकव्याप्त्यभावः । यस्य तु व्यतिरेकव्याप्तिरेवास्ति,
 तत् केवलव्यतिरेकि । यथा—सर्वं ज्ञानं स्वप्रकाशं ज्ञानत्वाद्,
 यस्य स्वप्रकाशत्वं नास्ति तस्य ज्ञानत्वमपि नास्ति, यथा घट-
 स्येति । अत्र हि यस्य स्वप्रकाशत्वं तस्य ज्ञानत्वमप्यस्तीति
 कचिद् दर्शयितुमशक्यत्वादन्वयव्याप्तिर्नास्ति । स चायं केव-
 लव्यतिरेकी हेतुरावृत्तिहेतुरिति चोच्यते ।

तं च कौमारिलाः प्रायो नेच्छन्ति व्यतिरेकिणम् ।

तत्स्थाने चाभिपिश्चन्ति पञ्चर्मां ग्रामितिं पुनः ॥ ३७ ॥

कचित् प्रसिद्धमन्यत्र साध्यते ह्यनुमानतः ।

स्वप्रकाशत्वधर्मां हि सिद्धो नान्यत्र कुत्रचित् ॥ ३८ ॥

तेन तत्साधने पक्षो ह्यप्रसिद्धविशेषणः ।

एवज्च दुष्टपक्षोऽयं व्यतिरेकी निवार्यताम् ॥ ३९ ॥

यैच्चानुकूलतके सत्यप्रसिद्धविशेषणः ।

न दोप इति भापन्ते तार्किकास्तदसङ्गतम् ॥ ४० ॥

तकों हि नाप्रसिद्धार्थं कचित् साधयितुं क्षमः ।

अतोप्रसिद्धतादोपस्तके सत्यपि दुस्त्वजः ॥ ४१ ॥

इति । ननु वेदत्वं कचिदल्यन्तं नास्ति धर्मत्वाद् यथा घटत्वं
 पटादिप्रियनेनैः प्रमाणेन वेदत्वंविरहस्ये स्वयंप्रकाशत्वे सामा-

१. 'मस्तीति कचिदविद' क. पाठः २. 'र्मेष्व सिं' स. पाठः ३. 'त'
 क. पाठः ४. 'हि' य. पाठः ५. 'नानुमानेन' क. पाठः ६. 'त्वावि'
 क. पाठः

न्यतः प्रसिद्धे पुनर्विशेषण पक्षे साध्यत इति नाप्रसिद्धविशेष-
णत्वं पक्षस्य । तदुक्तं—

“सामान्यतोऽनुमानेन प्रसिद्धेऽपि विशेषणे ।

कथं कथय पक्षोऽयमप्रसिद्धविशेषणः ॥”

इति । अस्तु वा तद्योगम् ।

अत एव चिदानन्दः केवलव्यतिरेकिणम् ।

नैव साक्षात्त्रिराच्चके नापि साक्षात्तुपाददे ॥ ४२ ॥

तस्मात् सामान्यतः सिद्धिहीनाश्चेद्व व्यतिरेकिण ।

सर्वथा वारणीया इत्येतत् तावद्व व्यवस्थितद् ॥ ४३ ॥

इह च स्यप्रकाशत्वे नास्ति सामान्यतोऽनुमा ।

वस्तुत्वादेहि धर्मस्य नात्यन्तं नास्तिता क्वचिन् ॥ ४४ ॥

इति । अत्र चान्वयव्यतिरेकिडेतो पक्ष रूपाणि — पक्षधर्मत्व,
सपक्षे सत्त्वं, विपक्षाद् व्यावृत्तत्वम्, अवाधितविपयत्वम्, अ-
सत्प्रतिपक्षत्वं चेति । तत्र जिज्ञासितमाध्यः पैर्वतादिः पक्षः ।
तन्निष्ठुत्वं हेतोः पक्षधर्मलभम् । निश्चितमाध्ये महानसादिः सप-
क्षः । तत्र वर्तमानत्व सपक्षे सत्त्वम् । निश्चितसाध्याभावौ म-
हाहृदादिर्विपक्षः । तत्रावर्तमानत्वं विपक्षाद् व्यावृत्तिः । साध्य-
स्यावाधितत्वमवाधितविपयत्वम् । प्रतिहेत्वभावोऽसत्प्रतिपक्षल-
भिति । केवलान्वयिनस्तु विपक्षाद् व्यावृत्तिर्नास्ति, विपक्षभा-
वात् । अतस्तस्य चलारि रूपाणि । केवलव्यतिरेकिणः सपक्षे

१. ‘पक्ष पैर्वतादि ।’ स. पाठ . २. ‘व्य सपक्षो महानसादि ।’ स. पाठ .
३. ‘वो विपक्षो महाहृदादि ।’ स. पाठ .

सत्त्वं नास्ति, सपक्षाभावात् । यदि तु सपक्षे सत्यपि पक्षमा-
त्रवृत्तिहेतुः स्यात्, तर्ष्यसाधारणो नाम हेत्वाभास एव स्यात् ।
यथा 'नित्या भूः गन्धवत्त्वादिं'ति । अत्र हि नित्यत्वेन स-
पक्षभूतानामाकाशादीनां सज्जावेऽपि भूमात्रवृत्ति गन्धवत्त्वम् ।
अतोऽसति सपक्षे पक्षमात्रवृत्तिः केवलव्यतिरेकीति लक्ष्यन्ति
तार्किकाः ।

पक्षमात्रस्थितं सिद्ध्येत् पक्षमात्रस्थहेतुना ।

अन्यत्र स्थितमाकष्टुं तद्वत्स्यैव पाटवम् ॥ ४५ ॥

इति । अतः सपक्षे सत्त्वाभावाच्चतूर्लुप एव व्यतिरेकी ।

तत् सिद्धं द्वैविध्यं द्वैविध्यं चानुमानस्य ॥ ४५१ ॥

तच्च पुनर्गपि द्वेधा द्वृष्टं सामान्यतो द्वृष्टं चेति । तत्र—

द्वैकव्यक्तिविषयं दृष्टमिष्टं हि मादृशाम् ।

कृतिकोदयमालक्ष्य रोहिण्यनुमितिर्यथा ॥ ४६१ ॥

एवं सामान्यतो व्याप्तिदृष्ट्या यत्रानुभीयते ।

तद्विस्त्रितो द्वृष्टं यथा वहयनुमादिकम् ॥ ४७१ ॥

तार्किकादयस्तु—प्रत्यक्षयोग्यार्थविषयमन्याद्यनुमानं
द्वृष्टम्, अतीन्द्रियार्थविषयं चक्षुराद्यनुमानं सामान्यतो द्वृष्टमि-
त्याहुः । तदयुक्तम् । अतीन्द्रियार्थानामनुमालुमशक्यतया च-
क्षुरादीनामप्यर्थापत्त्यैव साध्यमानत्वात् । तथाहि—

* व्याप्तेरिति शेष ।

व्याप्त्येकशरणं तावदनुमानमिति स्थितम् ।
 तद् व्याप्तिदर्शितान्मार्गाच्चलितुं क्षमते कृतः ॥ ४८६ ॥
 ततश्च व्याप्तिविज्ञाने यादृशं वस्तु दृश्यते ।
 तादृगेवानुमानतब्यं यथोष्णो भास्वरोऽनलः ॥ ४९६ ॥
 न चातीन्द्रियवस्तूनां प्राग्दृष्टाकारयोगिता ।
 दृश्यत्वं तेजसां दृष्टं चक्षुपस्तदसम्भवात् ॥ ५०६ ॥
 अत एव हि सर्वत्राप्यत्यन्तादृष्टसाधने ।
 विशेषवाधकं नाम दोषं घोषयितास्महे ॥ ५१६ ॥
 तस्माद् रूपादिसन्दर्शनान्यथानुपपत्तिः ।
 चक्षुराच्याः प्रसाध्यन्ते न तेष्वनुमितिर्मता ॥ ५२६ ॥

इति । तच्चानुमानं स्वार्थपरार्थभेदेनापि द्विविधमाहुः । यत्र
 स्वयमेव धूमादिकं दृष्टा व्याप्त्यादिनिरूपणेनानुमीयते, तत्
 स्वार्थम् ।

यदा पुनः स एवार्थः परवाक्येन वोध्यते ।
 तदा परार्थमित्याहुस्तयोरेतावती भिदा ॥ ५३६ ॥

तत्र परार्थानुमानवाक्यं पञ्चावयवमिति तार्किकाः ।
 प्रतिज्ञाहेतूदाहरणोपनयैनिंगमनान्यवयवाः । यथा — अयं
 पर्वतोऽभिमान्, धूमवत्त्वाद्, यो यो धूमवान् स सोऽभिमान्,
 यथा महानसः, धूमवांश्चायां, तस्मादभिमानवेति । अत्र

१. 'यन्ननि' उ. पाठः,

परं घोधयितुं पक्षवचनं प्रतिज्ञा पर्वतोऽग्निमानिति । साधनत्वा-
वेदकं^१ लिङ्गवचनं हेतुः धूमवत्त्वादिति । व्यासिग्रदर्शनपुरस्तरं
दृष्टान्ताभिधानमुदाहरणं यो यो धूमवान् स सोऽग्निमान् यथा
महान् स इति । सिद्धव्यासिकस्य पक्षे उपनयनमुपनयः धूमवां-
श्चायमिति । सहेतुकं पक्षस्य पुनर्वचनं निगमनं तस्मादग्निमा-
निति । अत्र व्रूमः —

प्रतिज्ञया निगमनं हेतुनोपनयस्तथा ।

गतार्थं इति कः कुर्यात् पञ्चावयवधोपणाम् ॥ ५४१ ॥

तस्मात् त्र्यवयवं व्रूमः पौनरुक्तव्यासहा वयम् ।

उदाहरणपर्यन्तं यदोदाहरणादिकम् ॥ ५४१ ॥

सैगतास्त्वाहुः — यो धूमवान् सोऽग्निमान् यथा
महान् सः, धूमवांश्चायमित्येतावदुक्तं तस्मादग्निमानित्यर्थात् सि-
ध्यति । अत उदाहरणोपनयौ द्वावेवावयवादिति । तदपि साध्यां-
शोऽध्याहारदोप्रसङ्गादपास्तम् ।

तदेवं पौनरुक्त्येन तथाध्याहारदोपतः ।

तर्कवौद्धमृते हित्वा वयं त्र्यवयवे स्थिताः ॥ ५६१ ॥

—त्रोदाहरणान्तं यथा — पर्वतोऽग्निमान्, धूमवत्त्वाद्,
यो धूमवान् सोऽग्निमान् यथा महान् स इति । उदाहरणादि-
कं यथा — यो धूमवान् सोऽग्निमान् यथा महान् सः, धूमवां-
श्चाय, तस्मादग्निमानिति ।

१. 'प्रतिपाद्यि' ए. पाठ . २. 'ने हि प्र' ख. पाठ . ३. 'यो यो धू'
क. पाठः.

अथ प्रतिज्ञाहेत्वोश्च दृष्टान्तस्य च दूषणम् ।
कमेण कथ्यते इस्माभिर्यद् वेयं वादिनां पुरः ॥ ५७१ ॥

तत्र परत्रतिपादनार्थं पक्षवचनं हि प्रतिज्ञा । जिज्ञासि-
तधर्मविद्विषयश्च पक्ष इत्युक्तम् । ततश्च तद्गृपपरिच्छेदात् तद्वि-
परीतपरिच्छेदाद् वान्यत्राप्रसिद्धत्वाद् वा यो न जिज्ञासितो
धर्मस्तद्विषयश्च न पक्षत्वमिति सिद्धविशेषणो वाधितविशेष-
णोऽप्रसिद्धविशेषणश्च पक्षाभास एवेति तदावेदकं वचनमपि प्र-
तिज्ञाभास एव । तद् यथा — वहिरुण्ण इति सिद्धविशेषणः ।
वहिरनुण्ण इति वाधितविशेषणः । कित्यादिकं सर्वज्ञकर्तृकामित्य-
प्रसिद्धविशेषणः, घटादिषु क्वचिदपि सर्वज्ञकर्तृकत्वस्याप्सिद्धत्वात् ।
वाधकप्रमाणभेदेन वाधितविशेषणत्वावान्तरविशेषो द्रष्टव्यः ।
तत्र वहिरनुण्ण इति प्रत्यक्षवाधः पूर्वमुक्तः । अनुमानस्यापि य-
दा प्रबलत्वं स्पष्टं भवति, तदानुमानवाध । यथा ‘मन इन्द्रि-
य न भवति अभूतात्मकत्वाद् विगादिवदि’ति । अत्रेन्द्रियत्वेन
मनसोऽनुमीयमानत्वान्मनो वर्भिग्राहकेषैवानुमानेन तस्यानिन्द्रि-
यत्वं वाधितम् । एव शीघ्रभाविनामनुमानाना सर्वत्र वाधकत्वं
द्रष्टव्यम् । शाब्दवाधो यथा — यागादवः स्वर्गसाधनं न भव-
न्ति क्रियात्वाद् गमनवदिति । अत्र ‘स्वर्गकामो यजेते’त्या-
दिवाक्यैर्यागादेः स्वर्गसाधनत्वोधनात् तदभावः शाब्दवाधितः ।
यथा वा — स्पृश्यं नरास्थ प्राण्यङ्गत्वात् शङ्खवदिति ।
‘गौर्गवियसदृशो न भवति प्राणित्वात् पुरुपवदि’त्यत्रोपमा-
नवाधः । ‘देवदत्तो वहिर्नास्ति तत्रादृश्यमानत्वादि’त्यत्रार्थपि-

त्तिवाधः, अर्थापत्त्या वहि भीवस्य साध्यमानत्वात् । ‘रूपवान् वायुः द्रव्यत्वात् पृथिवीवदि’त्यत्रानुपलभ्मवाधः । अन्येऽपि प्रतिज्ञादोपाः सन्ति ।

यावज्जीवमहं मौनीत्युक्तो हि स्वोक्तिवाधनम् ।

नेन्दुश्चन्द्रगिरा वाच्य इति लोकविरुद्धता ॥ ५८ ॥

शब्दादेः प्राग्नित्यत्वमुक्तं येनैव तेन तु ।

नित्यत्वे पुनरुक्ते स्यात् पूर्वसञ्जलपवाधनम् ॥ ५९ ॥

इति । व्यासः साधनधर्मो हेतुः । असिद्धो विरुद्धोऽनैकान्ति-
कोऽसाधारणश्चेति चत्वारस्तदाभासाः । तत्रासिद्ध उच्यते ।

हेतोव्याप्तिमतः पक्षसम्बन्धित्वेन वेदनम् ।

सिद्धिरित्युच्यते हेतुसम्पूर्तिस्तावतैव हि ॥ ६० ॥

तेषामेकतमांशस्याप्यभावे स्यादसिद्धता ।

हेतोव्याप्तेश्च पक्षस्य सम्बन्धस्य ग्रहस्य च ॥ ६१ ॥

तत्र हेतुस्वरूपस्यैवासिद्धौ स्वरूपासिद्धः । यथा ‘बुद्धो मोहरहितः सर्वज्ञत्वादि’त्यत्र सर्वज्ञत्वं नाम नास्माकं कवित् सिद्धम् । अस्य विशेषणासिद्धो विशेष्यासिद्ध इति च हौ भेदौ भवतः । आद्यो यथा ‘बुद्धो धर्मोपदेष्टा सर्वज्ञत्वे सति शरीरित्यादि’ति, अन्यतु ‘शरीरित्वे सति सर्वज्ञत्वादि’ति । व्याप्त्यभावे व्याप्त्यत्वासिद्धः । यथा — क्रतुहिंसा अधर्मः हिंसा-त्वादिति । अत्र सोपाधिकत्वाद् व्याप्त्यभावः । पक्षाभावे ला-

१. ‘धितत्वा’ क. पाठः. २. ‘सिद्धौ स्या’ क. पाठः.

श्रयासिद्धः । यथा — गगनकुसुमं सुरभि कुसुमत्वादिति । हेतोः पक्षसम्बन्धाभावे सम्बन्धासिद्धः । यथा — शब्दोऽनित्यः चाक्षुपत्वादिति । यस्य तु पक्षैकदेशे सम्बन्धो नास्ति, स भागासिद्धः । स एव पक्षव्याप्त्यभावाद् व्याप्त्यसिद्ध इति च कचिदुच्यते । यथा — वेदाः पौरुषेयाः उपाख्यानात्मकत्वादिति । यदा तु विशेषणस्य विशेष्यस्य वा पक्षसम्बन्धो नास्ति, तदा विशेषणासिद्धविशेष्यासिद्धौ भवतः । यथा — अनित्यं गगनं जन्यले सति द्रव्यत्वादिति, द्रव्यले सति जन्यत्वादिति च । यत्र तु विशेषणं व्यावर्त्यभावाद् व्यर्थमेवेति सम्बन्धानहर्त भवति, स व्यर्थविशेषणासिद्धः । यथा — घटोऽनित्यः द्रव्यले सति कृतकत्वादिति । एवं कृतकले सति द्रव्यत्वादिति व्यर्थविशेष्यासिद्धः । यदा तु हेतुः पक्षसम्बन्धिलेन न प्रयुज्यते, किन्त्वा श्रयान्तरसम्बन्धिलेन, तदा व्यधिकरणासिद्धः । यथा — अनित्यो घटः तदुणस्य कृतकत्वादिति । अत्र न घटाश्रितं कृतकत्वं, किन्तु तदगुणाश्रितमिति व्यधिकरणासिद्धः । यत्रै पक्षाद् व्यतिरेकाभावेन पक्षसम्बन्धित्वं नास्ति, स व्यतिरेकासिद्धः । यथा — अनित्यं गगनं गगनत्वादिति । अत्र गगनस्वरूपादन्यद् गगनत्वं नाम नास्तीति । एपां स्वरूपादीनामज्ञानेऽज्ञानासिद्धः सन्दिग्धासिद्धो वा भवति । यथा — देवदत्तो वहुधनो भविष्यति तद्देतुभूतादृशालित्वादिति । अत्र तादृशादैसज्जावे प्रमाणं नास्तीत्यज्ञातत्वम् । एवम् ‘अ-

१. ‘दः । (यथा!) स’ क. पाठः. २. ‘स्य तु प’ क. पाठः. ३. ‘षष्ठा-
द्वित्ये प’ क. पाठः.

ग्रिमान् पर्वतः धूमवत्त्वादि'त्येतावत्प्रयोगेऽनुपदर्शितव्यासिक-
त्वाद् व्याप्त्यज्ञानासिद्धः । एवमेव सन्दिग्धविशेषणासिद्धादयो-
ऽप्यज्ञानासिद्धभेदा ऊहितव्याः । तार्किकास्तु — पक्षे हेतुस्व-
रूपाभाव एव स्वरूपासिद्धिरिति सम्बन्धासिद्धस्य स्वरूपासिद्ध-
त्वमाहुः । तद्युक्तम् । सर्वज्ञत्वादेः स्वरूपमेव क्वचिदपि ना-
स्ति । चाक्षुपत्त्वादेस्तु पक्षसम्बन्धमात्रं नास्तीति पृथक्त्वप्रतीतिः ।
एते चासिद्धभेदाः यदान्यतरस्येव वादिनोऽसिद्धा भवन्ति,
तदान्यतरासिद्धा इत्युच्यन्ते । तत्र ‘बुद्धो मोहरहितः सर्वज्ञ-
त्वादि’त्युक्तोऽस्माकमेवासिद्धः । एवमुभयोरप्यसिद्धाबुभयासिद्ध-
ता वेदितव्या । यथा — शशो हिंसः विपाणित्वादिति ।
अथ विरुद्धः ।

स च वाधक इत्येवं वार्तिके व्यपदिश्यते ।

द्विधा चासौ स्वरूपस्य विशेषस्य च वाधनात् ॥६२१॥

तत्र साध्यविपरीतव्याप्तः साध्यस्वरूपविरुद्धः । यथा
‘शब्दो नित्यः कृतकत्वादि’ति । अत्र नित्यत्वविपरीतेनानित्यत्वेन
व्याप्तं कृतकत्वमिति नित्यत्वं प्रति विरुद्धत्वात् तस्य वाधकं
भवति । साध्यविशेषरय विपरीतेन विशेषेण व्याप्तो विशेषवि-
रुद्धः । यथा ‘क्षित्यादिकं सकर्तृकं कार्यत्वाद् घटवदि’ति ।
अत्र साध्यस्य क्षित्यादिकर्तुरशरीरित्वं नाम विशेषः । तस्य
विपरीतेन शरीरित्वरूपेण विशेषेण व्याप्तं घटादिषु कार्यत्वं दृष्ट-
मित्यशरीरित्वस्य वाधकं भवति ।

अशरीरित्ववाधे च कर्तृमत्तापि वाध्यते ।

प्रत्यक्षात् सशरीरित्वविशेषे वाधिते सति ॥ ६२२ ॥

अशरीरित्वमादाय स्थास्यामीति कृतोद्यमा ।
 कर्तृमत्ता हि तस्यापि वाधे न इयेन्निराश्रया ॥ ६४ ॥
 इत्थं साध्यनिरोधित्वादेप दूषणमेव नः ।
 तमीद्वशमजानन्दस्तार्किकेभ्योऽयमञ्जलिः ॥ ६५ ॥

सब्यभिचारोऽनैकान्तिकः । विपक्षेऽपि वर्तमान इति
 यावत् । स एव साधारण इति चोच्यते । यथा — अनित्यः
 शब्दः प्रमेयत्वादिति । अत्र हि प्रमेयत्वं नित्येष्वपि वर्तत इत्य-
 नैकान्तिकम् । यत्र तु विपक्षवृत्तित्वं सन्दिग्धं, स सन्दिग्धानै-
 कान्तिकः । यथा — क्षणिका भावाः सत्त्वादित्यत्राक्षणिक-
 त्वेऽपि सत्त्वस्य बाधाभावाद् विपक्षवृत्तिः शङ्किता भवति । स-
 ति सपक्षे पक्षमात्रवृत्तिरसाधारणः । यथा — नित्या भूर्गन्ध-
 वत्त्वादिति । केचित् पुनराहुः — असाधारणोऽप्यनैकान्तिक
 एव । यथा खल्वन्वयस्य विपक्षेऽपि वर्तनात् प्रमेयत्वस्य व्यभि-
 चारित्वम्, एवं व्यतिरेकस्यापि स्वस्थानभूतं विपक्षमतिक्रम्य
 सर्वेषु सपक्षेष्वपि वर्तनाद् गन्धवत्त्वस्यापि व्यभिचारित्वम-
 स्तीति ।

सत्यं किन्त्वन्वयस्यैव स्वस्थानादतिलङ्घनम् ।
 व्यभिचारतया ख्यातं क्षिष्टस्वदुदितः क्रमः ॥ ६६ ॥
 तेन साधारणस्यैव व्यभिचारित्वमीरितम् ।
 हेत्वाभासान्तरत्वेन चासाधारण ईरितः ॥ ६७ ॥

१. 'पा — नित्य.' ख. पाठः, २. 'तमनि' ख. पाठः,

यद्वा त्वदुक्तमागेण तस्यापि व्यभिचारतः ।

अनैकान्तिकतैवास्तु नास्माकं काचन क्षातिः ॥ ६८॥

तस्मात् त्रेधा चतुर्धा वा हेत्वाभासा व्यवस्थिताः ।

पञ्चधा तार्किकाः प्राहुः पोदान्ये तदसङ्गतम् ॥ ६९॥

असिद्धविश्वानैकान्तिकप्रकरणसमकालात्यापदिष्टभेदेन पञ्चधेति तार्किकाः । अप्रयोजकः पष्ठ इति केचित् । अनध्यवसित एव पष्ठ इति भासर्वज्ञः । तत्र प्रतिहेतुमान् हेतुः प्रकरणसमः सत्प्रतिपक्ष इति चोच्यते । यथा — अप्रलक्षी वायुः अरूपवस्त्वाद् मनोवत्, प्रत्यक्षो वायुः स्पर्शवस्त्वाद्, घटवदिति । सोऽयमुक्तेष्वेवान्तर्भावयितव्यः । तथाहि—तुल्यबलं विश्वहेतुद्यं तावन्न सम्भवति । तथासति वस्तुनोऽनुमानद्यैवलग्रापितैविश्वदरूपद्यैप्रसङ्गात् । प्रवलदुर्बलयोर्विरोधे दुर्बलरय प्रवलापहृतविषयत्वेन वाधितविशेषणत्वाभिधं पक्षदूषणमेवेदं, किं हेत्वाभासान्तरकथया । ननु हेत्वोर्विशेषानवगमवेलायामाभिमानिकतुल्यबलत्वसम्भवात् तादात्विकं प्रकरणसमत्वम् । मैत्रम् । तदापि वाधितविशेषणत्वस्य सन्देहावरथैव भवतु, न तु जायन्तरमन्वेषणीयम् । अन्यथा सन्दिग्धासिद्धादीनामप्यन्यत्वं स्यादिति । अथवा संशयहेतुरनैकान्तिक इत्यनैकान्तिकस्य लक्षणमाश्रीयते । साधारणधर्माद्यसाधारणधर्माद् विप्रतिपत्तेश्च सं-

१. 'प्रा' क. पाठ . २. 'तस्य ति' ख. पाठ . ३. 'पस्य प्र' ख. पाठ . ४. 'पे तु दु' ख. पाठ . ५. 'त्वाद् वा' ख. पाठ . ६. 'मस्ति' क. पाठ .

शयो भवति । यथा — साधारणाद् ऊर्ध्वत्वात् स्थाणुर्वा पुरुषो वेति, असाधारणाच्च गन्धवत्वात् पृथिवी निस्यानित्या वेति, वादिविप्रतिपत्तेश्च शब्दो नित्योऽनित्यो वेति । तत्र विप्रतिपत्ति-हेतुकः संशयः प्रतिसाधनप्रयोगे प्राप्त इत्यनैकान्तिकेष्वेव प्रकरणसमोऽन्तर्भुवयितव्यः । तस्य चास्य सप्रतिसाधनस्यैकेनैव हेतुना प्रतिकूलसाधने विरुद्धाव्यभिचारी नामावान्तरजातिः । यथा — क्षित्यादिकं सकर्तृकं कार्यत्वाद् घटवदित्यत्र ‘क्षित्यादिकमीश्वरकर्तृकं न भवति कार्यत्वाद् घटवदि’ति । अत्र हि कार्यत्वं घटादिपु सकर्तृकत्वेनेवैश्वरकर्तृकत्वाभावेनाप्यव्यभिचरितम् । ईश्वरकर्तृकत्वाभावश्च सकर्तृकत्वमुखेनेश्वरं साधयतां तेषां विरुद्ध एवेति विरुद्धाव्यभिचारित्वं कार्यत्वस्य ।

एवं परोदितैरेव पक्षहेतुनिदर्शनैः ।

विरुद्धसाधनेऽस्माकं विरुद्धाव्यभिचारिता ॥ ७०१ ॥

सर्वसत्प्रतिपक्षाणां विरुद्धाव्यभिचारिताम् ।

कदाचिद्दुच्चुराचार्या न त्वमुप्यैव केवलम् ॥ ७११ ॥

चिदानन्देन तु व्यक्तमयमेव तथोच्यते ।

यथातथास्तु नामैतन्नाभासन्तरमत्र नः ॥ ७२१ ॥

तत् सिद्धं वाधितविशेषणोऽनैकान्तिके वान्तर्भूतं सप्रतिसाधनत्वं नाम दूषणम् । भासर्वज्ञस्तु स्वपक्षपरपक्षसिद्धावपि विरुप्तो हेतुः प्रकरणसम इत्युक्ता तत्र दुर्लभलव्यमेकमु-

दाहरणं दर्शयति । यथा — शब्दोऽनित्यः पक्षसपक्षयोरन्यतरल्वात् सपक्षवदिति । अत्र हि 'शब्दो नित्यः पक्षसपक्षयोरन्यतरल्वादि'त्यपि वक्तुं शक्यमिति । तदिदमयुक्तम् । इह खलु पक्षसपक्षयोरन्यतरल्वादित्यस्यानित्यत्वे साध्ये शब्दघटयोरन्यतरल्वादित्यर्थः । नित्यत्वे तु शब्दाकाशयोरन्यतरल्वादित्यर्थः । अतः कथमेक एव हेतुः पक्षद्वयेऽपि समान इत्युच्यते ।

शब्दसाहृदयमेवात्र विद्यते ऽर्थस्तु भिद्यते ।

तस्माद् विरुद्धधर्माभ्यां व्यासिनैकस्य सम्भवेत् ॥७३॥

कथं तर्हि भवान् व्रूते विरुद्धाद्यभिचारिणम् ।

सत्यं न साध्यते तत्र साक्षात् साध्यविपर्ययः ॥७४॥

सकर्तृकत्वं वदत्ताभिष्ठा हीश्वरकर्तृता ।

सैवात्र वार्यतेऽस्माभिस्तेनार्थात् प्रतिकूलता ॥७५॥

भवांस्त्वनित्यनित्यत्वे साक्षादेव विरोधिनी ।

एकेन साधयन्नद्य हास्यतामेव यास्यति ॥७६॥

इति । यस्तु वाधितविपयापरपर्यायः कालात्ययापदिष्टो नाम हेत्वाभास उक्तः 'अग्निरनुष्णः औद्रव्यत्वादि'त्यादिः, सोऽपि वाधितविशेषणो नाम पक्षाभास एव ।

ननु नो पक्षदोपानेवानुमन्यामहे वयम् ।

पक्षद्वष्टान्तदोपाणां हेत्वाभासेषु योजनात् ॥७७॥

तत्र सिद्धविशेषणे तावत् —

पक्षः खल्वाश्रयो हेतोर्न च निश्चितधर्मवान् ।
पक्षत्वं भजते तस्मादाश्रयासिद्धिरेव सा ॥ ७८ ॥
तथैव यदि दोषः स्यादप्रसिद्धविशेषणः ।
तदापि पक्षतानाशादाश्रयासिद्धिरुच्यताम् ॥ ७९ ॥

किञ्च,

किं पक्षदोषैः कथितैरिदानीं
दृष्टान्तदोषा आपि वक्ष्यमाणाः ।

अन्तर्गता एव हि हेतुदोषे
न हेतुदोषादपरोऽस्ति दोषः ॥ ८० ॥

तदेवं सर्वदोषेषु हेत्वाभासप्रवेशिषु ।

निःसहायः कथं तिष्ठेत् स वाधितविशेषणः ॥ ८१ ॥

तस्मादितरदोषवद् वाधितविशेषणोऽपि हेत्वाभासतयैव
वक्तव्य इति । अत्र वूमः ।

आभाससङ्करे तावत् पुरः स्फुरितदूषणम् ।

उद्भाव्यमिति सर्वेषां निर्विवादं हि वादिनाम् ॥ ८२ ॥

ततश्च पक्षवचने दोषः कोऽपि चकास्ति चेत् ।

पक्षस्येव स वक्तव्यः किं न्यायं नानुमन्यते ॥ ८३ ॥

पक्षदुष्टत्वमाश्रित्येवोक्ता सिद्धविशेषणे ।

त्वयापि ह्याश्रयासिद्धिः किं पुरो भावि तत्र ते ॥ ८४ ॥

एवं साध्यस्याप्रसिद्धिस्तथा वाधितसाध्यता ।

पक्षोक्तावेष निर्भातीत्युचिता पक्षदोषता ॥ ८५ ॥

इत्थं दृष्टान्तदोपाश्र वक्ष्यमाणाः समर्थिताः ।

यो यत्र स्फुरितो दोपः स तस्यैवेति निर्णयात् ॥८६॥

नावदत् पक्षदोपादीनक्षगदमुनिः पुरा ।

तन्मक्षिमोहिता मा मा न्यायं त्यजत तार्किकाः ॥८७॥

इति । तस्माद् वाधितविशेषणः पक्षाभास एवेति न पञ्चमो हेत्वाभासोऽङ्गीकार्य इति । ये पुनरनुकूलतर्काभावे हेतोः प्रयो-
जकत्वं नास्तीत्यप्रयोजकं नाम हेत्वाभासान्तरमातिष्ठन्ते, तेऽपि व्याप्त्यत्वासिद्धमेव तथा मन्यन्ते । सर्वेष्वप्यनुमानेष्वनुकूलतर्कं-
र्व्यभिचारशङ्खमणास्य निरुपाधिकत्वं स्थापनीयम् । ततस्तद-
भावे निरुपाधिकसम्बन्धानिश्चयाद् व्याप्त्यसिद्धिरेव । सोऽयं व्याप्त्यसिद्धो हेतुरुपाधिमानित्यन्यथासिद्ध इत्यप्रयोजक इति
परप्रयुक्तव्याप्त्युपजीवीति सन्दिग्धव्याप्तिक इति च व्यपदि-
श्यते, न त्वाभासान्तरमिति । यच्चु भासर्वज्ञेनोक्तं — साध्या-
साधकः पक्ष एव वर्तमानो हेतुरनध्यवसितः । यथा—नित्या
भूर्गन्धवत्त्वादिति, सर्वे क्षणिकं सत्त्वादित्यादि च । तत्रादिमः
प्रकारोऽसाधारण एव । ‘सर्वे क्षणिकं सत्त्वादि’यत्र तु सर्वस्य
पक्षीकृतत्वात् सपक्षभूतं विपक्षभूतं वा किञ्चिन्नास्तीत्यन्वयव्याप्ति-
र्व्यतिरेकव्याप्तिर्वा न वक्तुं शक्येति व्याप्त्यसिद्धिरेवेयं, न त्वा-
भासान्तरमित्यास्तामेतत् । तस्मादुसमदूक्तेव हेत्वाभासव्यवस्थेति ।
अथ दृष्टान्तभासाः ।

साध्यसाधनयोर्व्याप्तिश्रितिपञ्चिस्थलं हि यत् ।

तदुदाहरणं नाम दृष्टान्त इति ज्ञोच्यते ॥८८॥

तद् द्विविधं साध्यम्यैधर्म्यभेदात् । तत्र साधनस्ये साध्येनान्वयोपदर्शनं साधर्यम् । यथा — यो धूमवान् सोऽग्निमान् यथा महानस इति । साध्याभावस्य साधनाभावेनान्वयोपदर्शनं वैधर्म्यम् । यथा — योऽग्निमान् न भवति नासौ धूमवान् यथा पाथ इति । साध्यहीनः साधनहीनः उभयहीनः आश्रयहीन इति साधम्योदाहरणाभासाश्रत्वारः । तद् यथा — नित्यो ध्वनिः अकारणत्वाद् यदकारणं तन्नित्यमित्यत्र प्रागभाववदिति साध्यहीनः, प्रध्वंसवदिति साधनहीनः, घटवदित्युभयहीनः, नरशृङ्गवदित्याश्रयहीनः । नित्यलमत्राविनाशित्वमेव विवक्षितं, न *कोटिद्वयराहित्यम् । वैधम्योदाहरणाभासा अपि साध्याव्यावृत्ताद्यश्रत्वारः । यथा — यन्नित्यं न भवति न तदकारणमित्यत्र यथा प्रध्वंस इति साध्याव्यावृत्तः, यथा प्रागभाव इति साधनाव्यावृत्तः, यथा गगनमित्युभयाव्यावृत्तः, यथा नरशृङ्गमित्याश्रयहीनः । अत्र चोभयविधोदाहरणेऽपि अव्याप्त्यभिधानं विपरीतव्याप्त्यभिधानमिति च द्वौ दोषौ । तत्र ‘अग्निमान् पर्वतः धूमवत्त्वाद् यथा महानस’ इत्येतावदुक्तेऽव्याप्त्यभिधानं, ‘यो धूमवान् सोऽग्निमानि’ति व्यस्तरमुक्तत्वात् । तथैव ‘योऽग्निमान् न भवति, नासौ धूमवानि’ति व्यासिमनुकूलैव ‘यथा महाहृद’ इत्येतावत्युक्तेऽप्यव्याप्त्यभिधानम् । यदा तु ‘यो धूमवान् सोऽग्निमानि’ति वक्तव्ये ‘योऽग्निमान् स धूमवानि’त्युच्यते, तदा विपरीतव्याप्त्यभिधानम् । तथैव

* उत्पत्तिशूल्यत्वे सति नाशग्रतियोगित्वस्त्वरूपमत्र कोटिद्वयम् ।

योऽग्निमान् न भवनि, नासौ धूमग्रानिति वक्तव्ये यो धूमवान् न
भवति, नासावग्निमानिति प्रयोगेऽपि द्रष्टव्यमिति ।

अनुमानप्रपञ्चोऽयं वहुभिर्वहुधोऽदितः ।

चिदानन्दोकरीत्या तु सयैवमिह दर्शितः ॥ ८९ ॥

इति मानमेयोद्दृश्ये

प्रमाणपरिच्छेदेऽनुमानपरीक्षा ।

— — —

अथ शब्दपरीक्षा ।

अनुमानतः परस्तादुपमानं वर्णयन्ति तर्कविदः ।

वादिपरिग्रहभूम्नां वर्यं तु शाब्दं पुरस्कुर्मः ॥ ९० ॥

तत्र तांवत् पदैर्ज्ञातिः पदार्थस्मरणे कृते ।

असत्त्विकृष्टवाक्यार्थज्ञानं शाब्दमितीर्यते ॥ ९१ ॥

तदिदं शाब्दज्ञानं व्युत्पत्यधीनमिति तत्प्रकारमा-
दौ प्रदर्शयामः । वालो हि ‘गामानय’, ‘पुत्रस्ते जात’ इत्या-
दिवाक्यानन्तरं प्रवृत्तिं हर्पादिकं वा कस्यचिदुपलभ्य तयोर्वृ-
द्धिपूर्वकत्वाद् गवानयनपुत्रजननार्थवृद्धनन्तरमेवास्य प्रवृत्ति-
हर्पादिकं जातमिति वुध्यमानरतादशार्थवुद्देश्च शब्दानन्तरमेव
जातत्वाद् गामानयेत्यादिशब्दस्य गवानयनार्थवृद्धकत्वमव-
भुद्यते । तदा च पिण्डित एव शब्दः पिण्डितस्यैवार्थस्य वोधकत-
या ज्ञातः । ततश्च ‘गां वधान, अश्वमानये’त्यादिप्रयोगान्तरेषु

पदान्तरयोगत्यागरूपावापोद्वापौ दृष्टा गोशब्दः साक्षादिमतो
वाचकः, आनय(न?)शब्द आनयनक्रियावाचक इत्यादिपदार्थ-
विवेकमवधारयति । तच्च पदैः पदार्थवोधनं शब्दशक्तिजन्यत्वा-
दभिधानमेवेति पार्थसारथिप्रभृतयः । शब्दोऽपि संस्कारोद्भो-
धनद्वारेणैव पदार्थं वोधयतीति स्मरणमेव पदार्थज्ञानमिति चिदा-
नन्दादयः । तथाच पदानां प्रत्येकमर्थेषु नियमितानामप्या-
दितः प्रभृति परिदृष्टमेकविशिष्टार्थज्ञानतात्पर्यं तावदवतिष्ठते ।
एवं पदार्थज्ञाने स्थिते यत् पुनस्तदनन्तरमेकविशिष्टार्थज्ञानरूपं
वाक्यार्थज्ञानं जायते, तत् पदैरेव वा पदार्थस्मृतिभिर्वा जन्यत
इति चिन्तायां पदानां पदार्थवोधोपक्षणित्वाद् व्यवहितत्वाच
पदार्था एव स्वसंसर्गरूपं वाक्यार्थं वोधयन्तीत्ययं तावत् तार्कि-
कादिसाधारणः पक्षः । वयं तु पदार्थी लक्षणैव वाक्यार्थं वो-
धयन्तीति ब्रूमः । वाच्यार्थानुपपत्त्या हि लक्षणा भवति । अत्र
च पदैः स्मार्यमाणा गवादिपदार्था यद्यन्योन्यान्वयं विना सा-
मान्यरूपा एवावतिष्ठेन्, तर्हि पदानां व्युत्पत्तिसमयावधृतमेक-
विशिष्टार्थवोधतात्पर्यं विस्तृतेति सामान्यरूपस्य वाच्यस्या-
नुपपत्तेन्योन्यान्वयरूपे विशेषं एव पदार्थाः पर्यवस्थन्ति । तत-
श्च गौरियमानीयमानैव, आनयनं च गोसम्बद्धमेवेति परस्परा-
न्वयलाभाद् गवानयनरूपवाक्यार्थसिद्धिः ।

तेनात्र पदावगताः पुनः पदार्था मिथोऽन्वयं यान्ति ।
इत्येवमभिहितान्वयसिद्धान्तो दर्शितोऽस्मदादीनाम् ॥

१. ‘तार्कि’ ख. पाठः. २. ‘धरता’ क. पाठ . ३. ‘व्यत इ’ क. पाठः.

सकलपदान्तरपूर्तावितरपदार्थः समन्वितं स्वार्थम् ।
सर्वपदानि वदन्तीत्यन्येषामन्विताभिधानमतम् ॥१३॥

गामानयेति प्रथमश्रवणे हि गवानयनरूपस्यान्वितस्या-
र्थस्य शब्द एव वोधकतया ज्ञातः । अतस्तदनुसारेण पुनरपि
पदानामेवान्वितार्थवोधकत्वं वाच्यं, न तु पदार्थानाम् । आवा-
पोद्वापाभ्यां हि पदार्थेषु विविच्यमानेष्वपि तत्र तत्र तैस्तैरन्विता-
एव पदार्था दृष्टाः, न त्वेकाकिन इत्यन्विते स्वार्थे^१ पदानां श-
क्तिर्न परित्यज्यते । ननु किं केवलपदार्थवोधः पदेभ्यो नास्त्ये-
व । अस्तीति शूमः । पदानि तावत् पृथक् पदार्थान् स्मारय-
न्त्येव, न तु तावता विरमन्ति । स्मारितमेव तु स्वं स्वमर्थं
पुनरितरपदार्थान्वितत्वेनाभिधायैव विरमन्तीति राज्ञान्तः । अतः
पदाभिधेय एवान्वितरूपो वाक्यार्थः, न तु पदार्थगम्यः । पदा-
र्थगम्यत्वे च प्रभाणान्तरप्रतिपञ्चानामपि पदार्थानामन्वयः स्या-
द्, न चासौ दृश्यत इति । तदिदं गुरुमतं गौरवादेव हेयम् ।
अस्मन्मते हि पदार्थानां स्मृतिसिद्धत्वाद् वाक्यार्थस्यापि लक्ष-
णासिद्धत्वाच्छक्त्यन्तरकल्पनैव नास्तीति पदेषु शक्तिकल्पनाप्र-
स्ताव एव भवतां गौरवमायातम् । किञ्च पदशक्तिः पदार्थ-
शक्तिरेव लघीयसी । तदा खलु गमनरूपस्यैकस्यैवार्थस्यान्वय-
वोधकत्वे कल्पिते गमनपर्यायाणौमन्येषामप्यन्वयः सिद्ध्यति ।
पदशक्तौ तु गमनार्थानामनन्तानां पदानां शक्तिः कल्पनीयेति

१. 'र्थे शक्तिर्न पदाना परि' ख. पाठः. २. 'णां सर्वेषां' ख. पाठः.

३. 'नामपि श' क. पाठः.

महागौरवम् । एकवाक्ये च सर्वपदैः प्रत्येकभितरान्वितस्वार्थे वो-
ध्यमाने पदे पदे वाक्यार्थप्रत्ययोऽपि बलादापन्न इति कष्टरमेत-
दिति । यत्तु पदार्थानामन्वयबोधकत्वे प्रमाणान्तरप्रतिपन्नानाम-
प्यन्वयः स्यादित्युक्तं, तत्र ब्रूमः । भवतामपि गां वधानेत्यु-
क्ते विगलितरशनो बन्धनापेक्षोऽपि दृश्यमानस्तुरगो बन्धनेन
कथं नान्वयं भजते । तत्र खल्वश्वस्य शब्दप्रतिपन्नत्वाभावादन-
न्वय इति बलाद् वक्तव्यम् । तथाच तद्वदेव प्रमाणान्तरप्रति-
पन्नानामपि शब्दप्रतिपन्नत्वाभावादेवानन्वयः सिद्ध इति तत्रापि
नास्माकं किञ्चिदधिकं कल्पनीयम् । तस्मादस्मदुक्त एवान्वयप्र-
कारो लघीयानिति ।

अत्राकाङ्क्षा च योग्यत्वं सन्निधिश्चेति तत् नयम् ।
वाक्यार्थावगमैः सर्वैः कारणत्वेन कल्प्यते ॥ ९४३ ॥

गौरश्चः पुरुषो हस्तीत्याकाङ्क्षारहितेष्विह ।

अन्वयादर्शनात् तावदाकाङ्क्षा परिगृह्यते ॥ ९५३ ॥

अग्निना सञ्चतीत्यादावयोग्यानामनन्वयात् ।

योग्यतापि परिग्राह्या सन्निधिस्त्वथ कथ्यते ॥ ३६१ ॥

शब्दैः सन्निहितत्वेन वोधितत्वं हि पदार्थानां सन्निधि-
रित्युच्यते । अतः सन्निहितत्वाभावाच्छब्दवोधितत्वाभावाच्च द्वेषा
सन्निध्यभावो भवति । तत्र भिन्नकालोच्चारितयोर्गामानयेति पद-
योः सन्निहितत्वाभावादनन्वयः । गां वधानेत्यत्र बन्धनापेक्षस्य
दृश्यमानस्याश्वस्य शब्दवोधितत्वाभावादेवानन्वयः । अतः श-
ब्दप्रतिपन्नानामेवान्वय इति नियमः सिद्धः । गुरुस्तु बुद्धिस-

न्निधिमात्रमेव सद्विधि मन्यते, न तु शाब्दसन्निधिम् । सोऽपि
गां वधानेत्यत्राश्वस्यान्वयं वारयितुमशक्तुवन् शाब्दानामेवान्वय
इत्यकामेनाप्यनुमंस्यत इति प्रागुक्तम् । ननु तत्र वाक्यस्याश्वं
प्रति तात्पर्याभावादेव तस्यानन्वयोऽस्तु, न शाब्दत्वाभावात् ।
मैवम् । तथा सत्यमिना सिद्धेदित्यादावपि तात्पर्याभावादेवान-
न्वय इति योग्यत्वादीनामप्यपरिग्रहप्रसङ्गत् ।

तस्मादन्वयसिद्धौ तात्पर्य न स्वयं क्वचिष्ठेतुः ।
सामय्यन्तरभावे नियमार्थं त्वर्थ्यते पुनस्तदपि ॥ ९७ ॥

इति स्थितिः ।

एवं गत्यन्तराभावाद् गुरुणापि समाश्रितः ।

शाब्दानामेव संसर्ग इत्ययं नियमोऽधुना ॥ ९८ ॥

तेन द्वेषोपकारो नस्तत्रैकः पूर्वमीरितः ।

मानान्तराग्नुष्ठानां नान्वयः स्यादितीदृशः ॥ ९९ ॥

अन्योऽपि डारमित्यादावध्याहारे भविष्यति ।

शाब्दस्यैवान्वयार्हत्वाद् डारमात्रियतामिति ॥ १०० ॥

शब्दाध्याहार एव स्यादित्येवं मादृशां मतम् ।

गुरुस्तत्रावरणार्थस्य तत्राध्याहारमिच्छति ॥ १०१ ॥

बुद्धिसन्निधित्वत्रेणाप्यन्वेतीति दुराशया ।

तत्र यद्यग्लितोऽयं गुरुर्नायैन शिद्यते ॥ १०२ ॥

अर्थाध्याहृतिरेति तर्हि गर्जिष्यति ध्रुवम् ॥ १०३ ॥

१. 'तिः इति ।' ख. पाठः.

इत्यास्तामेतत् । उत्कर्तावद् वाक्यार्थज्ञानग्रकारः । असन्निकृष्ट-
वाक्यार्थज्ञानं च शाब्दमित्युक्तम् । इदमेवागम इति चोच्यते ।
असन्निकृष्टपदेन चानुवादानां वाधितार्थीनां च वाक्यानामप्रा-
माण्यमुक्तम् । तच्च शाब्दं द्विविधं पौरुषेयमपौरुषेयं च । तत्रास-
वचः पौरुषेयं, वेदवचोऽपौरुषेयम् । गुरुस्त्वाह—वैदिकमेव शाब्द-
मस्ति । पुरुषवचनानि तु वक्त्रभिप्रायानुमापकान्येव, न स्वय-
मेव वाक्यार्थं वोधयन्ति, शङ्काकुण्ठितशक्तित्वात् । व्युत्पत्तिस-
मयसिद्धापि शब्दानां वोधकत्वशक्तिर्व्यभिचारवहुलेषु पौरुषेय-
वचनेषु तदाशङ्काशङ्क्या कुण्ठिता भवति । तत्र चानेन वक्त्रा-
मुमर्थमवबुद्ध्यैव वाक्यं प्रयुक्तमिति यावज्ञानुभीयते, तावद-
न्यथात्वशङ्का न निवर्तत इति वाक्यमुदास्त एव । तथा तात्पर्य-
र्यमपि नरगिरां तद्व्याधीनमिति वक्त्रबुद्ध्यनुमानं विनां तात्पर्या-
निश्चयादपि वाक्यमुदास्ते । तस्माद् वक्त्रधीस्तावदनुमातव्या ।
तत्र नद्यास्तीरे फलानि सन्तीति वाक्ये श्रुते पदार्थेषु च पृथक्
पृथक् स्मृतेष्वनुमिनोति ‘एतानि पदान्येतेपां पदार्थीनां संसर्ग-
मवबुद्ध्यैव प्रयुक्तानि आसप्रणीतैपदत्वाद् गामानयेति पदवदि’-
ति । एवम् वक्तुः पदार्थसंसर्गज्ञानमवगन्तुं परिश्रान्तः श्रोता
पदार्थसंसर्गरूपं वाक्यार्थमपि वलाल्पभत इत्यनुगेय एव नरवच-
स्तु वाक्यार्थः ।

एवं व्याभिचारभये जलिने वाक्यार्थनिर्णये जाते ।

पुनरभिधत्ते शब्दोऽप्यनुवादतयेति तस्य राज्यान्तः ॥१०४॥

१. ‘न शा’ क. पाठः । २. ‘क् स्मृ’ ख. पाठः । ३. ‘तत्त्वा’ क.
पाठः । ४. ‘तात्पर्यनि’ ख. पाठः ।

तदिदमयुक्तम् ।

व्यभिचारविशङ्कामप्यनादत्येन्द्रियादिवत् ।

स्वमर्थमभिधातुं किं समर्था न पदावली ॥ १०५ ॥

तात्पर्यमपि सुज्ञानं स्वतो ज्ञानानुमां विना ।

यथा वेदे यथा चान्येष्वनालोचितकर्तृपु ॥ १०६ ॥

वकृज्ञानानुमानान्तं यदि च प्रतिपाल्यते ।

तर्हि तस्याप्यशक्यत्वाद् भग्नाशः किं करिष्यसि ॥ १०७ ॥

आसप्रणीतत्वं खल्वत्र हेतुत्वेनोक्तम् । आसत्वं च भान्त्यादभावोऽभिमृतः । भ्रान्तिश्चास्य पुरुपस्य नास्त्येवेति कचिदपि न निरूपयितुं शक्यते । ‘ऋषीणामपि भ्रान्तिराशङ्क्यते, किमङ्ग! पुनरर्वाचीनानामित्युक्तत्वात् । एवमस्मिन् देशे काले वास्य भ्रान्तिरास्तीत्यपि दुर्निरूपमेव । तस्मादन्ततोऽस्मिन् वाक्यार्थेऽस्य अमो नास्तीति वाक्यार्थज्ञानपुरस्सरमेव भ्रान्तिर्निवारणीया । अतो वाक्यार्थावगमात् पूर्वमासत्वमसिद्धमेवेति कथं तेनानुभीयत इति हतं गुरुमतम् ।

एवं लौकिकशब्दानामनुमानत्ववारणात् ।

सर्वशब्दानुमानत्ववादिनोऽपि हि स्वेदिताः ॥ १०८ ॥

द्विप्रमाणा हि काणादादयो शुरुक्तप्रकारेणेव सर्ववाक्यार्थानामनुभेदत्वमाहुः । तेऽप्यनेनैव निरसन्तीयाः । तैरपि निर्देशवाक्यत्वादिहेतुभिरेव वाक्यार्थाऽनुमातव्यः । निर्देशत्वं च

१. ‘स्वार्थ बोधयितु कस्मादलमर्था पदावली’ क. पाठ .

भ्रान्त्यादिराहित्यम् । तच्च वाक्यार्थनिरूपणपुरस्सरमेव निरूप-
णीयमिति पूर्वोक्तप्रकारेण तेपामपि हेत्वसिद्धिरेवेत्यास्तां तावत् ।
तदेवं लौकिकं वैदिकमपि शाच्चं सिद्धम् । तत्र—

दुष्टवक्तृप्रणीतत्वदोपः शब्दे यदा भवेत् ।

तदा स्याद् व्यभिचारोऽपि पौरुषेयगिरां कचित् ॥ १०९ ॥

अपौरुषेये वेदे तु पुरुषस्पर्शसङ्गतः ।

कलङ्को न विशङ्क्येत तत् कुतो व्यभिचारिता ॥ ११० ॥

वैदिकं च विधिमन्त्रार्थवादभेदेनोपदेशातिदेशभेदेन च
वहुविधमित्यादि तु परिमितकथया न वोधयितुं शक्यत इत्यु-
परम्यते ।

इति मानमेयोदये

प्रमाणपरिच्छेदे शान्तपरीक्षा ।

अथोपमानपरीक्षा ।

दृश्यमानार्थसादृश्यात् स्मर्यमाणार्थगोचरम् ।

असञ्जिकृष्टसादृश्यज्ञानं ह्युपमितिर्मता ॥ १११ ॥

यथा गवये गोसादृश्यदर्शनानन्तरं स्मर्यमाणे गवि
गवयसादृश्यज्ञानम् । तथाहि—

नगरे खलु पूर्वं गां पश्यतोऽपि न भासते ।

तत्स्थं गवयसादृश्यं गवयस्यानिरीक्षणात् ॥ ११२ ॥

कदाचित् तु चनं प्राप्य गवयं वीक्षते यदा ।
 तदा तद्वत्गोसाम्यं प्रत्यक्षेणैऽगृह्यताम् ॥ ११३ ॥
 यत् पुनस्तावदेवास्य भाति दूरस्थिते गवि ।
 गवयेनापि सादृश्यं तत्र किं नाम कारणम् ॥ ११४ ॥
 न हि पूर्वगृहीतं तद् येन स्मर्येत् साम्प्रतम् ।
 दूरस्थितत्वाच्चेदानीं प्रत्यक्षेण न गृह्यते ॥ ११५ ॥
 स्पष्टं च भासते तस्मात् प्रमाणान्तरमर्थ्यते ।
 तत्रोपमानमाचरुयुः शावराः शाङ्करा आपि ॥ ११६ ॥

तत्र च —

गवयस्थितसादृश्यदर्शनं करणं भवेत् ।
 फलं गोगतसादृश्यज्ञानमित्यवगम्यताम् ॥ ११७ ॥

तार्किकास्तु उपमानमन्यादशमन्वेपयन्तो गोगतसादृश्यज्ञानमनुमानीकुर्वन्ति । यथा — यो यद्वत्सादृश्यप्रतियोगी स तेनापि सदृशः, यथा करतलं करतलान्तरेण । गवयगतसादृश्यप्रतियोगी च गौः । तस्माद् गवयेनापि सदृश इति । तद्युक्तम् । इह हि यो यद्वत्सादृश्यप्रतियोगी, स तेनापि सदृश इति सामान्यव्याप्तिमात्रेणानुभीयमाने यःकथिदमित्यस्तीतिवदनियतविशेषं यत्किञ्चित् सादृश्यमस्तीत्येतावदेव भासते, न तु नियतमेव गोर्गवयसादृश्यं प्रत्यक्षवदेव विरप्टं परिच्छिधेत । तस्मान्नियतपरिच्छेददर्शनान्न सामान्यतोद्यानुमानमि-

दम् । अतोऽनुमानाभावान्मानान्तरमेव । ननु तदानीमेव गोर्ग-
वयसाधर्म्यवत् पुरुषादेर्गव्यवैधर्म्यमपि स्पष्टं प्रतिभासते । त-
त्रापि किं प्रमाणान्तरमाश्रीयते । नेति ब्रूमः । तत्र खलु पुरु-
पस्य गवयगतधर्मभावरूपं वैधर्म्यमभावप्रमाणेनैवावगम्यत इति
किं प्रमाणान्तरेणेति । तार्किकेस्तूपमानमन्यदुच्चीतम् । कश्चित्
खलु नगरागतं वनचरं प्रति गवयो नाम क इति पृष्ठा गोसदृशो
गवय इति श्रुतातिदेशवाक्यः पुनर्वेनमुपेत्य मृगविशेषं पश्यन्
अयमेव स गोसदृशा इति प्रत्यभिजानाति । ततश्चायमेव गवय
इति संज्ञासंज्ञिसङ्गतिमपि जानाति । तदिदं सङ्गतिग्रहणमुप-
मितिः । तत्करणं वाक्यार्थप्रत्यभिज्ञानमुपमानमिति । न चेदं
सङ्गतिग्रहणं प्रमाणान्तरसाध्यम् । पूर्वं वाक्यश्रवणसमये हि
संज्ञिनो गवयस्यादृष्ट्यात् तत्र सम्बन्धग्रहो न शक्यते कर्तुम् ।
दृश्यमाने तु गवये वाक्यमतिवृत्तमेवेति न वाक्यस्य तद्वोधने
प्रागलभ्यम् । ननु गोसदृशो पिण्डे गवयशब्दः प्रयुज्यत इति
तावद् वाक्यादवगतम् । तेन दृश्यमानेन गवयेऽनुभीयतां ‘ग-
वयशब्दोऽस्य वाचकः लक्षणादीन् विनात्र प्रयुज्यमानत्वाद्
यथा गोर्गोशब्द’ इति । तदप्ययुक्तम् । तत्र प्रयुज्यमानत्वमा-
त्रमेव हि वाक्यादवगतम् । लक्षणाद्यभावस्तु वाचकत्वसिद्धेः
पूर्वं दुर्विज्ञान एवेति विशेषणासिद्धोऽयं हेतुः । तस्मादुपमान-
साध्यमेवेदं सम्बन्धज्ञानम् ।

एतत्साधर्म्यवाक्यार्थादुपमानं समीरितम् ॥ ११८ ॥

एवमेव हि वैधर्म्याद् धर्मसात्राच्च सम्भवेत् ।

यथा तुरङ्ग इत्येप द्विशको न गवादिवत् ॥ ११९ ॥

इति वैधर्म्यवाक्यार्थं वुद्धा देशान्तरं गतः ।

पशुमेकशकं दृष्टा तुरङ्ग इति वुद्ध्यते ॥ १२० ॥

तथैव धर्मसात्रे च श्रुते सम्बन्धधीः कचित् ।

दीर्घग्रीवः प्रलभ्वोष्ठः कण्टकाशी क्रमेलकः ॥ १२१ ॥

इति श्रुत्वा ततोऽन्यत्र विजानन्ति क्रमेलकम् ।

एवं साधर्म्यवैधर्म्यधर्मसात्रविभेदतः ॥ १२२ ॥

त्रेधातिदेशवाक्यार्थस्तस्मादुपमितिख्विधा ॥ १२२३ ॥

इति ।

तदिदं दुर्मतं हेयं यतः सम्बन्धधीरियम् ।

प्रत्यक्षानुगृहीतेन शब्देनैवोपजन्यते ॥ १२३४ ॥

को गवय इति गवयशब्दवाच्यार्थं पृष्ठवता हि पुरुषेण
गोसदृशो गवय इत्युत्तरवाक्यस्यापि वाच्यार्थप्रदर्शन एव ता-
त्पर्यभित्यवधार्यते ।

तेनाप्रदर्श्य वाच्यार्थं न शब्दः पर्यवस्थति ।

पूर्वं च गवयज्ञानान्न शक्यं तत्प्रदर्शनम् ॥ १२४५ ॥

ततश्चानवगततात्पर्यमपर्यवसितमेव वाक्यं पुनर्गवये प्र-

त्यक्षीक्रियमाणे स्मृतिगतं प्रत्यक्षोपदर्शितवाच्यार्थतया प्रतिलब्ध-
तात्पर्यं तदानीमेव संज्ञासंज्ञिसम्बन्धस्यावबोधकं भवति । यथा
खलु नवकम्बलो वणिगिति भणितिनिशमनमनु विपणिमुपगतो
वणिजि नवसु कम्बलेषु दृश्यमानेषु सङ्घयाविशेषतात्पर्यमवधार्य
वाक्यार्थं बुध्यते, तथात्रापि द्रष्टव्यम् । तस्मात् प्रत्यक्षानुगृहीत-
शब्दसाध्यमेव सङ्गतिग्रहणमिति न प्रमाणान्तरमन्वेषणीयम् ।
किञ्च,

उपमानपदं लोके सादृश्ये सति विश्रुतम् ।

‘वैधर्म्ये धर्ममात्रे च तत्प्रयोगः कथं हि वः ॥ १२५५ ॥

तथातिदेशशब्दोऽपि वाक्ये साधर्म्यवोधके ।

प्रसिद्धः सोऽपि चान्यत्र कथ्यमानो हुनोति माम् ॥ १२६३ ॥
इति ।

तस्मादनितरशरणं गोगतसादृश्यवोधमेव वयम् ।

उपमानं गृह्णीमो मानत्रयवादिनोऽपि तेन जिताः ॥ १२७१ ॥

अत्र सादृश्यविषये गुरुणा कलहोऽस्ति नः ।

पदार्थान्तरमेवेदं सादृश्यं मन्यते गुरुः ॥ १२८१ ॥

वयं गुणादिसामान्यसमाहारं †वदामहे ।

पदार्थावसरे किञ्चित् तत्प्रकारो वदिष्यते ॥ १२९१ ॥

इति मानमेयोदये

प्रमाणपरिच्छेदे उपमानपरीक्षा ।

[†] ‘भासनोपसंभाषा —’ (१. ३. ४७.) इति सूत्रेणात्मनेपदम् ।

अथार्थापत्तिपरीक्षा ।

अन्यथानुपपत्त्या यदुपपादककल्पनम् ।

तदर्थापत्तिरित्येव लक्षणं भाष्यभापितम् ॥ १३०६ ॥

तत्र च प्रमाणद्वयविरोधोऽनुपपत्तिरित्युच्यते । तेनैव
लक्षणं शिक्षणीयं —

साधारणप्रमाणानामसाधारणमानतः ।

विरोधादविरुद्धांशो धीरर्थापत्तिरित्यते ॥ १३११ ॥

यथा जीवन्मानस्य गृहाभावप्रमाणतः ।

विरोधात् करणीभूताद् वहिर्भावस्य कल्पनम् ॥ १३१२ ॥

गणितागममूलेनानुमानेन देवदत्तो गृहे वहिर्वा क्वचि-
जीवतीति साधारण्येनावगम्यते । तस्य गृहे नास्तीत्यनेन विरोधे
सत्यविरोधाय वहिरस्तीति करप्यते । तदिदं प्रमाणद्वयविरोधक-
रणकमर्थापत्तिज्ञानमिति ।

अमुष्यास्तनुमानत्वमिच्छन्तस्तार्किका जयुः ।

न मानयोर्विरोधोऽस्ति प्रसिद्धे चाप्यसौ समः ॥ १३१३ ॥

इति । प्रमाणयोस्तावद् विरोधो न सम्भवति । इदं रजतं नेद-
रजतमितिवदेकस्याप्रमाणत्वप्रसङ्गात् । ननु तथाप्युक्तप्रमाणयो-
र्विरोधो दृश्यत इति चेत्, तदप्याशामात्रम् । अत्र हि गृहे
वहिर्वेति सन्देहास्पदस्यैव देशविशेषसा गृहाभावप्रमाणेन वाधो

जातः । जीवनप्रमाणेन हि जीवनमात्रं देशसामान्यसम्बन्धो वा विपरीकृतः, न तु तदुभयमपि गृहाभावप्रमाणेन स्पृष्टमात्रात् वा । तस्माज्जीवनगृहाभावप्रमाणयोर्विरोधस्यैवाभावात् कथं तेन करणभूतेनार्थापत्तिरित्युच्यते । अपिच,

ईदृशस्य विरोधस्य प्रसिद्धानुमितिष्वपि ।
सम्भवादनुमाजालमर्थापत्तिर्थसिष्यते ॥ १३४३ ॥

यत्र धूमस्तत्राभिरिति व्यासिग्राहकप्रमाणेन हि पर्वते-उप्यमिः प्राप्तः । धूमो वा दृश्यमानः पर्वते स्वकारणमभिमाक्षिप-तीति व्यासिग्राहकप्रमाणेन धूमदर्शनेन वा पर्वते कच्चिदभिररती-सवगतम् । तस्य चोर्ध्वदेशेऽनुपलम्भेन विरोधादधोदेशे वह्निः कल्प्यत इत्यर्थापत्तितापत्तिः । तस्माद्वियमनुमानपक्षे प्रक्षेपव्या । इत्थं चानुमीयते — देवदत्तो वह्निरस्ति जीवत्त्वे सति गृहेऽस-त्वाद् यो जीवन् यत्र नास्ति स ततोऽन्यत्रास्ति यथाहमिति । अतो वच्चितमेतत् पञ्चमप्रमाणमिति ।

तदिदं शिक्ष्यतेऽस्माभिर्विरोधोऽस्त्येव मानयोः ।
न प्रसिद्धानुमाभङ्गो वहिर्भावे च नानुभा ॥ १३४४ ॥

तत्र यत् तावदुक्तं प्रमाणयोर्विरोधे सत्येकस्याप्रमाणत्वं स्पादिति, तद् इदं रजतं नेदं रजतमितिवदुभयोरप्यसाधा-रणप्रमाणयोर्विरोध एव ।

, साधारणप्रमाणस्य त्वसाधारणमानतः ।

, वाधेऽपि सावकाशत्वादप्रामाण्यं न जायते ॥ १३६१ ॥

तस्मात् प्रमाणद्वयविरोधः सम्भवत्येव । यत् पुनरुक्त-
मिहापि सन्दिग्धस्यै देशविशेषस्यैव वाधो न जीवनप्रमाणस्येति ।
अत्र ब्रूमः ।

ज्ञायमानेऽनुमानेन देवदत्तस्य जीवने ।

ज्ञातव्यो देशसम्बन्धोऽप्यस्यावस्थितिसिद्धये ॥ १३७१ ॥

तत्र देशत्वसामान्यमात्रं सम्बन्धते यदि ।

तर्हि देशत्वसम्बन्धाद् देशः स्यात् पुरुषोऽप्यसौ ॥ १३८१ ॥

ततश्चानियतव्यक्तिदेशसामान्यसंश्रितम् ।

ज्ञायते जीवनं तस्य कच्चिज्जीवत्यसाविति ॥ १३९१ ॥

तस्माद् गृहे वहिवेति सन्दिग्धमपि कञ्चन ।

विशेषमवलम्ब्यैव प्रमितं खलु जीवनम् ॥ १४०१ ॥

तत्रैकस्य विशेषस्य वाधेऽन्यग्रहणात् पुरा ।

वाध्येतैव निरालम्बा जीवनप्रमितिः स्वयम् ॥ १४११ ॥

एवं वहिष्टसिद्धेः प्राग् गृहाभावग्रहागताम् ।

प्रतिरोधदशां सूक्ष्मामविदन्तो वदन्ति ते ॥ १४२१ ॥

इति । यदप्युक्तं प्रसिद्धानुमानानामप्यर्थापत्तिं स्यादिति,
तदपि न । तत्र हि पर्वतस्य कच्चिदभिप्रापकं साधारणप्रमाणं

किञ्चामेति वक्तव्यम् । ननुत्तमं व्यासिग्राहकप्रमाणेन पर्वतेऽप्यग्निः प्राप्त इति । हन्त भोः ! प्राभाकरपृष्ठचुम्बिना केनेदं प्रलपितम् ।

अदृष्टपर्वतः पूर्वं कथं तस्याग्निशालिताम् ।

अवगच्छेदिति ध्वस्तमनुमानेऽपि तन्मतम् ॥ १४३३ ॥

यत् पुनरुत्तमं धूमः स्वकारणमग्निमाक्षिपतीति तस्य कोऽर्थः । हन्त धूमोऽग्निमनुमापयतीति व्याख्यातव्यम् । ततश्च पर्वतेऽग्निप्रापकमनुमानमेव तत्र साधारणप्रमाणतयोक्तमिति नास्त्यनुमानकबलीकारः ।

तस्योर्ध्वानुपलम्भेन वाधे चाधः प्रकल्पनम् ।

अर्थापत्तियैवेष्टमिति कष्टं न किञ्चन ॥ १४४४ ॥

इति । यत् पुनरनुमानं वहिर्भावसिद्धौ प्रयुक्तं, तत् स्वरूपासिद्धमायुप्मताम् । जीवनमात्रस्य निर्विशेषस्य निरूपयितुमशक्यत्वात् । वहिर्भावग्रहणात् पूर्वं जीवनगृहाभावौ समुच्चित्यप्रयेतुं न शक्येते । अतो जीवनविशिष्टगृहाभावरूपस्य लिङ्गस्याप्रतिपत्तेः स्वरूपज्ञानासिद्धोऽयं हेतुः । तदुक्तं वृहद्वीकायां-

“तस्माद् यो विद्यमानस्य गृहाभावोऽवगम्यते ।

स हेतुः स वहिर्भावं नागृहीत्वा च गृह्णते ॥”

इति । अतः पृथगेवार्थापत्तिः ।

तार्किकध्वंसनोपायमेतादृशमजानता ।

युरुणा तु प्रलपितो जीवनस्यात्र संशयः ॥ १४५५ ॥

जीविनं किल विज्ञातं वेशमवर्तितया पुरा ।
तस्माज्जीविनत्तन्देहो भगेद् वेशमन्यदर्शनात् ॥ १४६१ ॥

सन्दिग्धं जीविनं त्वेतद् वहि र्भावस्य घोधकम् ।
अर्थापत्तेः प्रभावोऽयं यत् सन्दिग्धोऽपि घोधयेत् ॥ १४७१ ॥
एवं जीविनस्तन्देहे स्यात् सन्दिग्धविशेषणः ।
हेतुरित्यनुमानत्वनिरासः सुकरोऽत्र नः ॥ १४८१ ॥

इति । तदिदमपहसनीयम् । तथाहि—

जीविनं यदि सन्दिग्धं गृहाभावनिरीक्षणात् ।
तर्हि तन्निर्णयः कार्य आसवाक्यादिना पुनः ॥ १४९१ ॥
तथियाकृष्टसूत्रादिचिह्नसन्दर्शनेन वा ।
न च तत्* प्रार्थ्यते किञ्चित् तस्मान्नास्त्वेव संशयः ॥ १५०१ ॥
किञ्च नास्ति वहि र्भावग्रहः सन्दिग्धजीविनात् ।
मृतत्वस्यापि शङ्खायां वहिरस्तीति धीः कथम् ॥ १५११ ॥
यस्माज्जीविति वा नो वा तस्मात् तिष्ठत्यसो वहिः ।
इति कल्पयितुं शक्तः कोऽपरो युरुणा विना ॥ १५२१ ॥
अर्थापत्तिग्रभावेण सर्वं सम्भवतीति चेत् ।
हन्तैवं सर्ववस्तूनामदृष्ट्या नाशसंशये ॥ १५३१ ॥
अन्यत्रास्तीति निश्चित्य कृतार्थीक्रियतां भनः ।
तस्मात् सन्दिग्धता तावद्वैवार्थापत्तिकारणम् ॥ १५४१ ॥

* आसवाक्यादिकम् ।

इति । अतोऽस्मदुक्तविधैवार्थापत्रिः । सा पुनर्द्वयी दृष्टार्थापत्रिः
श्रुतार्थापत्रिश्चेति । तत्र दृष्टार्थापत्रिरुक्तं ।

यत्र त्वपरिपूर्णस्य वावयस्यान्वयसिद्ध्ये ।

शब्दोऽध्याहियते तत्र श्रुतार्थापत्रिरिप्यते ॥ १५५३ ॥

यथा द्वारं द्वारमित्यस्मिन् वाक्येऽन्वयसिद्ध्यर्थं शब्दग-
म्येनावरणाद्यर्थान्तरेण भवितव्यमिति साधारणप्रमाणम् । तस्य
श्रुतशब्दानुपलम्भेन वाधे सत्यश्रुतशब्दगम्यत्वेनावरणाद्यर्थः क-
ल्पनीयः । तत्र च शब्देन सहैवावरणाद्यर्थकल्पनोद्युक्तः शब्दा-
देवार्थगतेर्लभवतः शब्दमेव कल्पयति । सेयं शब्दकल्पनरूपा
श्रुतार्थापत्रिः । गुरुस्तु आवरणाद्यर्थस्यैव कल्प्यतया शब्दकल्प-
नाभावाच्छ्रुतार्थापत्रिर्नास्तीत्याह । स तु शब्दप्रतिपन्नस्यैवान्व-
यसाधनात् पूर्वमेव मूर्कीकृतः । किञ्च यदि वाक्यपूरणार्थमर्थ
एव कल्प्यते, तर्हि 'सूर्याय जुष्टं निर्वपामी'त्यादा सूर्यसूपोऽर्थ
एवोहितव्यः, न तु सूर्यायेति पदकल्पनं स्यात् । ननु प्रकृतौ
पदार्पित एवायमंशो दृष्ट इति विकृतावपि पदं कल्प्यम् ।
मैवम् । न हि दृष्टत्वमात्रेण विकृतौ धर्मा आकृप्यन्ते, किन्तु
प्रयोजनायैव । न तु तस्यांशस्य पदवोधितत्वेन युप्माकं किञ्चित्
प्रयोजनमस्ति, अन्वयस्यान्वयांपि सिद्धत्वात् । दृष्टत्वमात्रं
ग्रहणे चावहतगतमेव संस्कारान्तरं दृष्टमित्यवधातोऽपि कृप्णलेपु

कर्तव्यः स्यात् । तस्माच्छ्रुतार्थापत्त्वैवोहसिद्धिरित्यास्तामेतदिति ।

इति मानमेयोद्दिये

इम जपार्चित्तेऽर्थात्सिपरीक्षा ।

अवाभावपरीक्षा ।

अथोपलभयोग्यते सत्यप्यनुपलभनम् ।

अभावाख्यं प्रमाणं स्याद्भावस्याववोधकम् ॥ १५६ ॥

अत्र ह्यनुपलभमः करणम् । तस्य च ज्ञानाभावरूपत्वादभावः प्रमाणमित्युच्यते । तत्र च —

विषयं तदधीनांश्च सञ्चिकर्पादिकान् विना ।

उपलभस्य तास्त्रीसम्पत्तिः खलु योग्यता ॥ १५७ ॥

सा च ज्ञाततयाभावज्ञानस्य सहकारिणी ।

अज्ञातोऽनुपलभस्तु सत्तामात्रेण वोधकः ॥ १५८ ॥

ततश्च विषयभूतं घटं, तदधीनांशेन्द्रियसञ्चिकर्पादीन् विना यच्छ्रुतमीलनालोकसम्पातमनःप्रणिधानादिकं घटोपलभकारणं, तत् सर्वमिदानीमेव सज्जातमित्यवगमे सति तत्तदहृकृतः सन् घटानुपलभ्मो घटाभावं वोधयतीत्येवं सर्वत्र द्रष्टव्यम् ।

योग्यत्वावर्गमार्थं हि सूक्ष्मार्थाभाववेदने ।

सूक्ष्मवोधकनेत्रांशुसम्पातार्थं प्रयस्यते ॥ १५९ ॥

१. 'मत्र स' उ. पठ. २. 'पि' उ. पठ.

योग्यत्वस्य च सन्देहे विपर्यासेऽथवा सति ।
 अभावेऽपि हि सन्देहो भ्रमो वास्त्येव तद् यथा ॥१६०॥

तमसि भ्रष्टमन्विष्यन् कराभ्यामङ्गुलीयकम् ।
 सर्वोर्विस्पर्शसन्देहादभावेऽप्येति संग्रहम् ॥ १६१ ॥

तथैव सर्वतोऽस्पर्शो मत्वा सर्वाभिमर्शनम् ।
 सत एवाङ्गुलीयस्याप्यभावं बुध्यते भ्रमात् ॥ १६२ ॥

तस्माद् योग्यत्वनिर्णयोऽत्र सहकारी । अनुपलभस्तु
 द्विविधः प्रमाणाभावरूपः स्मरणाभावस्तुपश्च । तत्र गत्यक्षप्रमा-
 णाभावरूपादनुपलभाद् घटाद्यभावज्ञानमुक्तम् । एवमनुभानग-
 म्यार्थानामभावव्रहणे योग्यानुभानानुदयो वोधको द्रष्टव्य । यथा
 रूपदर्शनबोधकस्य चेष्टालिङ्गकानुभानस्यानुत्पत्तिरूलकस्य दिवा
 रूपदर्शनाभावं वोधयतीत्युक्तं मनोरथभित्रैः । एवमन्येप्रमाणे-
 प्यपीति । स्मरणाभावाद् यथा — प्रातरिहै मैत्रो नार्मादिति सा-
 यद्वाले ज्ञानम् । तत्र हि प्रातःकालविशिष्टमैत्रम्य सायद्वाले दर्श-
 नयोग्यत्वाभावात् स्मरणयोग्यत्वे मत्यस्मरणमेव तदानीं प्रातः-
 कालविशिष्टमैत्राभावस्य वोधकमौश्रीयते इति । तार्किकास्तु —
 अभावस्य प्रत्यक्षादिगम्यत्वमाचक्षाणा अनुपलभगम्यतां न स-
 मन्यन्ते । तदयुक्तम् । तेऽपि हि सायद्वाले प्रातःकालीनाभा-
 वज्ञानस्येन्द्रियजन्यत्वाभावादुक्तप्रकारेणानुगलभजत्वमेव वला-
 दद्वीकुर्वारन् । ननु तत्र स्मरणाभावेन लिङ्गेन प्रानकालीना-

१. 'यम्यो' ए. पाठ २. 'यत्र प्र' ए. पाठ ३. 'मिनार्थी' क.
 पाठ ४. 'ते । ता' ए. पाठ .

भावोऽनुमीयत एव । मैवम् । स्मरणाभावस्य ज्ञातुमशक्यत्वात् ।
 स्मृत्यभावं मनोग्राह्यमिच्छन्ति किल तार्किकाः ।
 तच्चायुक्तं वयं तावद् ज्ञानाप्रत्यक्षवादिनः ॥ १६३६ ॥
 मनःप्रत्यक्षगम्यत्वं ज्ञानानां वारयामहे ।
 ततश्च तदभावोऽपि मनसा गृह्णते कथम् ॥ १६४१ ॥
 इति । नन्वभावस्य प्रत्यक्षत्वमनुमिमीमहे । तदिदमुदितमुदय-
 नेन —

“प्रतिपत्तेरापरोद्यादिन्द्रियस्यानुपक्षयात् ।

अज्ञातंकरणत्वाच्च भावावेशाच्च चेतसः ॥”

इत्यादि । प्रयोगस्तु—अभावः प्रत्यक्षः अपरोक्षप्रतीतत्वाद्
 घटवदिति । तत्राभावस्यापरोक्षप्रतीतत्वाभावात् स्वरूपासिद्धो
 हंतुः । भूतलादेस्त्वपरोक्षत्वादभावस्यापि तत्त्वब्रम एवायुपमता-
 मिति । नन्वभावज्ञानं प्रत्यक्षम् अनुपक्षीणेन्द्रियजन्यत्वाद्
 घटज्ञानवदिति । तदपि विशेषासिद्धम्* । यतः—

पुर्वोक्तयोग्यतासिद्धायुपक्षीणमिहेन्द्रियम् ।

ग्राह्या चाभाववोधार्थं योग्यता तार्किकेरपि ॥ १६५१ ॥

घटो यदि भवेदत्र तर्हि दृश्येत भूमिवत् ।

इति तर्कात्मना तेऽपि योग्यतामेव गृह्णते ॥ १६६१ ॥

अस्ति चेदुपलभ्येत्यस्य कोऽथो विचार्यताम् ।

घटादन्योऽत्र सवोऽपि ज्ञानहेतुरभूदिति ॥ १६७१ ॥

* विशेषो विशेषणम् ।

यत् पुनः अभावज्ञानं प्रत्यक्षम् अज्ञातकारणत्वाद्
घटादिज्ञानवदिति, तत् स्मृतावनैकान्तिकम् ।

संस्कारो हि स्मृतौ हेतुः स चाज्ञातोऽवबोधकः ।

अज्ञातकरणाप्येवं स्मृतिर्नाध्यक्षतां गता ॥ १६८६ ॥

इति । यत् पुनः अभावज्ञानं भावरूपकरणाविष्टमनोजन्यं
ज्ञानत्वाद् ज्ञानान्तरवदित्यनुपलभ्यकरणत्वं न युक्तमिति, तदपि
न । अभावज्ञानमिन्द्रियेतरकरणकम् अभावज्ञानत्वाद् अनु-
मेयाभावज्ञानवदित्येषु वक्तुं शक्यत्वादिति । यत्तु अभावज्ञान-
मिन्द्रियकरणकम् इन्द्रियदोषेण दूष्यमाणत्वाद् यथा चक्षुर्दो-
षेण दूष्यमाणं रूपज्ञानं चक्षुःकरणकमिति, तदैप्यसिद्धमेव ।

न खल्विन्द्रियदोषः स्याद् भावभ्रमकारणम् ।

योग्यताभ्रम एवात्र तत्कारणमितीरितम् ॥ १६९१ ॥

इति । यानि पुनः चक्षुरभावग्राहकम् इन्द्रियत्वाद् मनोव-
दित्यादीन्यन्यान्यप्यनुमानानि, तानि सर्वाणि सम्बद्धस्यैवेन्द्रि-
यस्य ग्राहकत्वाद् भावेनैः सम्बन्धानभ्युपगमाद् विशेषणविशेष्य-
(भाव)रूपसम्बन्धस्य च सम्बन्धान्तरपूर्वकत्वनियमाद् विशेष-
विरुद्धानि ।

अपि चेन्द्रियसम्बन्धयोग्यतैव हि वस्तुनः ।

प्रत्यक्षत्व उपाधिः स्याद् व्याप्त्यसिद्धास्ततोऽखिलाः ॥ १७०१ ॥

१. ‘ति प्रतिहेतुविरुद्धत्वा’ क. पाठः. २. ‘दसि’ ख. पाठः. ३. ‘प्यपि
स’ ख. पाठः. ४. ‘न च स’ ख. पाठः. ५. ‘माद् विशेषविरु’ रा. पाठः.

ननु विशेषणविशेष्यभावो नाम सम्बन्धोऽस्त्वेव । मैवम् ।

प्रत्यक्षत्वे ह्यभावस्य स्थिते कथित् कथञ्चन ।

कष्टोऽपि सञ्जिकर्षः स्यात् तदेवाद्यापि न स्थितम् ॥ १७१३ ॥

किञ्च अभावभूतले विशेषणविशेष्यभावगहिते सम्बन्धान्तररहितत्वाद् भेदविन्द्यवदिति विशेषणविशेष्यलमेवात् नास्तीति कथमसतः सञ्जिकर्षलवादः । किञ्च,

प्रतियोगिस्मृतिर्न स्यादादितो निर्विकल्पके ।

ततश्च सविकल्पेनेवाभावज्ञानमिच्छति ॥ १७२१ ॥

तस्मादेवं मनुमीयते — अभावः प्रत्यक्षो न भवति निर्विकल्पकानर्हत्वाद् अतीद्रियवस्तुवदिति । तदेवं नैयायिकवैयात्यनिरोधादनुपलम्भवेद् एवाभाव इति स्थितम् ।

अभावाख्यं तु वस्त्वेव नास्तीत्याह प्रभाकरः ।

तेन प्रमाणचिन्तासेवैनां परिहसत्यसौ ॥ १७२३ ॥

तमप्यषाकरिष्यामः पदार्थानां समर्थने ।

तदेवं निप्रतिष्ठन्दा पट्टब्रमाणी समर्थिता ॥ १७४१ ॥

ये' तु सम्भवनेतिह्यमिति मानान्तरं निदुः ।

तेऽनुमाने च आद्ये च चोरवृत्तिमुपाग्रिताः ॥ १७५१ ॥

तथाहि—

१. ‘पवि’ य. पाठ ।

* पारागिकाः ।

यत् सहस्रादिसंख्यासु शतादेः सत्त्ववेदनम् ।
 खार्यादिपरिमाणेषु प्रस्थादिग्रहणं च यत् ॥ १७६१ ॥
 तत् सम्भव इति प्राहुरन्तर्भवो हि सम्भवः ।
 तच्चानुमानिकं ज्ञानमिच्छन्ति स्वच्छचेनसः ॥ १७७१ ॥
 एकस्य तावद् द्वित्वादौ समावेशनिरीक्षणात् ।
 ज्ञायतेऽधिकसंख्यायामलपसंख्यासमन्वयः ॥ १७८१ ॥
 ततश्च व्याप्तिविज्ञानादल्पसंख्याः शताद्यः ।
 सहस्रादिषु गम्येरन्तर्भविकत्वेन हेतुना ॥ १७९१ ॥
 तथैव परिमाणेष्वप्यधिकादल्पवेदनम् ।
 ऊद्यमित्यनुमानत्वसम्भवात् सम्भवो हतः ॥ १८०१ ॥
 ग्रवाद्भात्रशरणं वाक्यमैतिद्यमुच्यते ।
 वटे वटे वैश्रवणरितष्ठतीत्यादिकं यथा ॥ १८११ ॥
 तत् प्रायो मूलराहित्यादप्रमाणतयेष्यते ।
 नन्वेवं कृष्णरामादिकथापि हि कथं हि वः ॥ १८२१ ॥
 मैवं स्मृतिवदासोक्तिप्रसिद्ध्या मूलसम्भवात् ।
 मानान्तराविरोधाच्च शाब्दमेव हि तादृशम् ॥ १८३१ ॥
 किञ्च कृष्णादिवृत्तान्तसाधुता साधु साधिता ।
 न्यायनिर्णयकारेण पुरुषोत्कर्पसाधने ॥ १८४१ ॥

तस्मात् कुत्रचिदैति ह्यं सत्यं चेच्छावद्भेद तत् ।

अतः पडेव मानानि मानयन्ति मनीषिणः ॥ १८५२ ॥

“राम ! पद्म युक्तयो लोके याभिः सर्वोऽनुदृश्यते” ।†

इति रामायणोऽप्युक्तं तस्मात् सर्वं सुमङ्गलम् ॥ १८५३ ॥

इति श्रीनारायणभट्टगणाते मानमेयोदये

प्रमाणपरिच्छेदेऽभावपरीक्षा ।

समाप्तस्थ प्रमाणपरिच्छेदः ।

† आरण्यकाण्डे सर्गः ७२, श्लोकः ८.

अथ

श्रीनारायणप्रणीतः
प्रमेयपरिच्छेदः ।
द्रव्यनिर्णयः ।

कुमारिलवचोजालपयोधिशरदिन्दवे ।
शिष्यसन्तानसन्तानतरवे गुरवे नमः ॥ १ ॥

यत्कीर्तिर्न हि माति हन्त महति ब्रह्मापदभाष्टोदरे
यस्याज्ञां प्रणतैः शिरोभिरनिशं धत्ते नृपाणां गणः ।

सोऽयं नाटकतर्ककाव्यनिपुणः प्रज्ञातपातञ्जलो
भक्तश्चक्रिणि मानवेदनृपतिर्जाँगर्ति पृथ्वीतटे ॥ २ ॥

पृथ्वीवृत्रजिता नितान्तमहितेनैतेन सञ्चोदितै-
रस्माभिः कृशशेषुषीविलसितैरभ्यासहीनैरपि ।

प्राङ् नारायणसूरिणा विरचितं तन्मानमेयोदयं
मोहात् पूरयितुं कृता मतिरियं सन्तः प्रसीदन्तु नः ॥

प्रमेयं वहुधा लोके प्राहुः प्राभाकरादयः ।

प्रमाणाभासविद्वासव्याकुलीभूतचेतसः ॥ ४ ॥

आचार्यमतपीयूपपारावारविहारिणः ।

वयं तावत् प्रमेयं तु द्रव्यजातिगुणक्रियाः ॥ ५ ॥

अभावश्चेति पञ्चतान् पदार्थानाद्रियामहे ।

परिज्ञाणगुणाधारं द्रव्यं द्रव्यविदो विदुः ॥ ६ ॥

पृथिवी सलिलं तेजः पवमानस्तमस्तथा ।
 व्योमकालदिगात्मानो मनः शब्दः इति क्रमात् ॥ ७ ॥
 एकादशविधं चैतत् कुमारिलमते मतम् ।
 यथाशास्त्रं विधास्यामस्तस्वरूपनिरूपणम् ॥ ८ ॥

तत्र तावद् गन्धवती पृथिवी । सा पुनर्धराधरमहीरहा-
 दिरूपा शरीरघ्राणेन्द्रियरूपा च । स्वाभाविकद्रवलाधिकरणं
 सलिलम् । तत्तु सरस्सरित्सरस्तकरकादिरूपं रसनेन्द्रियरूपं च ।
 उप्पन्स्पर्शगुणं तेजः । तत् पुनरर्कचन्द्राभिनक्षत्रसुवर्णादिरूपं
 नयनेन्द्रियरूपं च । तस्य पुनरुद्धतानुज्ञूताभिभूतभेदे(न) त्रिविधौ
 रूपस्पर्शां । तत्रोन्ज्ञूतरूपस्पर्शं तेजस्तसायसपिण्डादिगतम् । अनु-
 ज्ञूतरूपस्पर्शं तेजो नयनेन्द्रियम् । अभिभूतरूपस्पर्शं तेजः
 सुवर्णम् । अभिभवस्तु वलवद्धिः पार्थिवरूपादिभिरिति द्रष्टव्यम् ।
 तयोरेव रूपस्पर्शयोरेकैकानुज्ञवे सति द्विविधं तेजः । तत्रोन्ज्ञूत-
 रूपमनुज्ञूतस्पर्शं तेजः प्रदीपप्रभामण्डलम् । अनुज्ञूतरूपमनुज्ञूत-
 स्पर्शं तेजस्तसायारिगतम् । एवमभिभवेऽपि त्रैविध्यं द्रष्टव्यम् ।
 तत्र सुवर्णं रूपस्पर्शयोरुभयोरभिभवः । चन्द्रिकायां जलस्पर्शा-
 दुप्पन्स्पर्शाभिभवः । इटिति प्रक्षिप्तजले तसायसपिण्डादौ रूपा-
 भिभव इति । अरूपले सति स्पर्शवान् वायुः । स च मन्दवा-
 तनिःश्वासवातादिरूपस्त्वगिन्द्रियरूपश्च । तत्रेन्द्रियभूतानां भू-
 तानामर्थपित्तिगम्यलं प्रागेव समर्थितम् । अन्यानि तु प्रसर्क-
 लध्याणि । तत्र पृथिव्यसेजसां प्रत्यक्षले न विवादः । वायुरुद्ध-
 प्णाशीतस्पर्शानुमेय इति तार्किकाः । तथाहि—योऽयं वायौ
 वात्यनुष्णाशीतस्पर्शोऽनुभूयते, स तु नभसोऽस्पर्शवत्त्वात् तदुणः ।

नापि जलतेजसोः, तयोः शीतोप्णस्पर्शल्वात् । नापि पृथिव्याः, तस्या नयनेन्द्रियग्राह्यलेनानुपलभ्मनिरस्तत्त्वात् । अतः पारिशेष्याद् वायुसिद्धिरिति । तदिदमज्ञानविजृम्भितम् । शीतादिपुर्स्पर्शविशेषेषपूपलभ्यमानेषु शीतो वायुरुण्णो वायुरनुप्णाशीतो वायुरिति वायुद्रव्यस्यैकस्य प्रत्यभिज्ञायमानत्वात् कृष्णो घटः पीतो घटः श्वेतो घट इतिवत् सकलस्पर्शानुगतमेकमेव वायु-द्रव्यं प्रत्यभिजानतां भवतां ‘स्पर्शमात्रमेव वयं प्रत्यभिजानीमो नान्यत् किञ्चिदिति वचनमनुभवविरुद्धमेव । प्रयोगश्च भवति । ‘वायुः प्रत्य(क्षत्वान्म?क्षः म)हत्वानिन्द्रियले सति स्पर्शवत्त्वाद् भूतत्वाद् वा घटवदिति । यत् पुनः ‘वायुप्रत्यक्षः अनात्मले सति नीरूपद्रव्यत्वान्मनोवदि’त्युक्तं, तदरूपिद्रव्याणामपि दिक्षालादीनामस्मन्मते प्रत्यक्षत्वात् तेष्वनैकान्तिकम् । नापि पारिशेष्याद् वायुसिद्धिः । असिद्धद्रव्यकल्पनातः सिद्धस्यैव द्रव्यस्य गुणान्तरकल्पनाया लघीयस्तरत्वात् । कल्पनालाघवस्यैव हि गुणवत्तरत्वमाहुराचार्याः—

“कल्पनालाघवं यत्र तं पक्षं रोचयामहे ।
कल्पनागौरवं यत्र तं पक्षं न सहामहे ॥”

इति । अतस्त्वगिन्द्रियप्रत्यक्षो वायुः । नेत्रेन्द्रियमात्रग्राह्यमालोकाभावप्रकाशयकृष्णरूपं तमः ।

कलायकोमलच्छायं दर्शनीयं भृशं दृशाम् ।
तमः कृष्णं विजानीयादधारं गुणकर्मणाम् ॥ ९ ॥
तत् पुनरन्धतमसादिरूपम् । ‘आलोकाभावस्तम्’ इति-
तार्किकाः । तद्युक्तम् ।

गुणकर्मादिसञ्चावादस्तीति प्रतिभासतः ।

प्रतियोग्यस्मृतेश्चैव भावरूपं ध्रुवं तमः ॥ १० ॥

नीलादिरूपयुक्तस्य स्पर्शवत्त्वं च दृश्यते ।

स्पर्शाभावान्न रूपि स्यात् तम इत्यप्यपेशालम् ॥ ११ ॥

स्पर्शयुक्तस्य सर्वत्र रूपवत्त्वं च दृश्यते ।

रूपाभावेन वायोरप्यस्पर्शत्वप्रसङ्गतः ॥ १२ ॥

स्पष्टदृष्टरूपस्पर्शत्वं चोभयत्रापि तुल्यमेव । ‘आलोकदर्शने सति ग्राहकभूतात्मस्वरूपोपलभ्नात् सामान्यतो नीलद्रव्यस्मरणे सति स्मृतित्वमगृह्णतस्तयोर्भेदाग्रहनिवन्धनस्तमोनैल्यव्यवहार’ इति गुरुमत्म । तदपि हास्यम् । आत्मग्रहणस्य नैल्यस्मृत्या भेदाग्रहे सतीदं नील(मिति)व्यवहारमपहायाहं नीलमिति व्यवहारस्वीकारप्रसङ्गाद्, देशान्तरे कालान्तरे चाप्यवाधितस्य प्रत्ययस्य भ्रान्तिमूलत्वकल्पनानुपपत्तेश्च । ननु तमसश्चाक्षुपत्वे पिहितलोचनस्य पटलपिहितलोचनस्यात्यन्तान्धस्य च कथं नीलं तम इति प्रतीतिः । तत्र पटलपिहितलोचनस्य पिहितलोचनस्य च तत्तदावरणच्छायाग्रहणात् तमोव्यवहारः । महत्त्वमन्तरु सामिष्यदोषात् । पश्मादीनाम् अग्रहणं तु निर्मालनदशायामालोकाभावात् । अन्यत् पुनरार्जवस्थित्यभावादिति द्रष्टव्यम् । अत्यन्तान्धानां पुनर्नीलबुद्धिरेव सिद्धा । ‘तमसीव प्रविष्टोऽहमि’ त्यादिवाक्यं पुनः ‘अमृतमिव पाथः पीतमि’त्यादिवाक्यवद् वाक्यान्तरश्रवणजनितसंस्कारवशादिति द्रष्टव्यम् । ‘तमः कृष्णं व्यक्तमस्थित’ इति श्रुतिरपि तमसो नीलस्पतामनुवदति ।

तस्माद् ‘द्रव्यान्तरं तमः नीलात्मकत्वाद् नीलोत्पलनै-
त्यवत् । पृथिवीगुणस्तम इति कौमारिलिप्वेव केचिन्मा-
न(कि)रणावलीकारादयः प्राहुः । तदप्यनुमन्यामहे । अतस्तमो
द्रव्यं गुणो वा । गुणपक्षे दशा द्रव्याणि । एतानि * पञ्चावयवि-
द्रव्याणि । अवयवाश्च परमाणवः । अत्रावयवव्यतिरिक्तावयवि-
सङ्गावं प्रतिषेधयन्तो वौच्छास्तु ‘महानेको घट’ इत्याद्यवाधित-
प्रत्यक्षप्रमाणवलेन परिहर्तव्याः । अत्र तार्किकाः पुनरस्मदादी-
नामनुमानैकगम्यान् योगिनां प्रत्यक्षोपलक्ष्यांश्च कांश्चन पदार्थ-
विशेषान् परमाणूनाद्रियन्ते तैरिदमखिलमवयविद्रव्यं कुलाल
इव घटं परमेश्वरः सुष्टिकाले द्वयुकादिक्रमेण विरचयति, कवि-
रिव काव्यमखिलमपि वेदराशिभारचयति, संहारकाले च बालक
इव घटं चतुर्विधमवयविद्रव्यं परमाणुपर्यन्तं विनाशयतीति
प्रतिपन्नाः ।

जालरन्धविसरद्रवितेजो-
जालभासुरपदार्थविशेषान् ।
अल्पकानिह पुनः परमाणून्
कल्पयन्ति न कुमारिलशिष्याः ॥ १३ ॥

तदतिरिक्तप्रमाणाभावादनुपयोगाच्च तदतिरिक्तकल्पनस्य । नन्व-
त्येव तदतिरिक्ते प्रमाणम् । ‘वातायनातपगतः’ पदार्थो-
प्रयवी, महत्त्वाद् घटवदित्यनुमानेन तस्य स्वन्यूनपरिमाणार-

* पृथिव्यसेजोनायुतमांसि ।

स्मकसिद्धिः । न च महत्त्वमसिद्धं, दृश्यद्रव्यत्वहेतुना घटादिव-
न्महत्त्वसमर्थनादित्यन्ते तदतिरिक्तप्रभाणसिद्धिरिति । सैवम् ।
आपेक्षिके हि पदार्थानां महत्त्वाल्पत्वे । यद्येतस्मादपि न्यूनपरि-
माणः कथिदुपलभ्येत, तर्हि (त?म)हानेवायम् । स च नोप-
लभ्यते । अनुमानं पुनर्योग्यानुपलम्भवाधितविषयत्वादप्रभाणम् ।
एवमपि दृश्यस्य घटादिवन्महत्त्वं साधयतां तार्किकाणामवयव्या-
रम्भकस्य मृत्पिण्डादेवयवित्वमहत्त्वयोर्दर्शनेन तदारम्भकाणा-
मप्येवमणुतरतमभावस्य न क्वचिदपि विश्रमः । तथाच सति
मशकमत्तमातङ्ग्योरप्यनन्तावयवपरिप्रापितत्वाविशेषेण तुल्यप-
रिमाणत्वादिवहुविधदृष्टविरोधः प्रसञ्जेत । तस्माङ्गोकसिद्धानेव
वयं परमाणुनादियामहे । नापि योगिप्रत्यक्षात् तत्सिद्धिः ।
‘योगिनामपि प्रत्यक्षमिन्द्रियसन्निकर्षजं प्रत्यक्षत्वाद् अस्मदा-
दिप्रत्यक्षवत्, योगीन्द्रियमतीन्द्रियविषयकं न भवति इन्द्रिय-
त्वाद् अस्मदादीन्द्रियवदिति योगिप्रत्यक्षस्याप्यस्मदादिप्रत्य-
क्षानतिरेकसिद्धेस्तदतिरिक्तपरमाणुसिद्धावपि नास्मन्मते किञ्चन
हीयत इत्यास्तामेतत् । नारीश्वरारब्धं जगद्, वेदव्यतिरेकेणेश्व-
रसङ्गावे प्रमाणाभावात् । अस्तु वेदादेव तत्सिद्धिरिति चेद्,
न । वेदानामपीश्वरकर्तृकत्वं साधयतां तार्किकाणां वेदप्रामाण्या-
दीश्वरसिद्धिः, ईश्वरप्रामाण्याच्च वेदसिद्धिरितीतरेतराश्रयचक्कयोः
प्रसङ्गात् । ननु ‘क्षित्यादिकं सकर्तृकं कार्यत्वाद् घटवदित्य-
नुभानं तत्र प्रमाणमिति चेद्, न । विकल्पासहत्वात् । तथाहि-
ईश्वरः शरीरी वा न वा । नायः, उपलम्भयोग्यत्वे सति कैक्षि-
दप्यनुपलम्भाद् भवन्निरप्यनम्युपगमाच्च । नाप्यशरीरी । अश-

रीरिणः करचरणाद्यवयवाभावेन जगन्निर्माणाशक्तेः । अपिच—
शरीरेण विना यन्न कर्ता कुत्रापि दृश्यते ।
विशेषणविरुद्धं तत् कर्तृत्वमशरीरिणः ॥ १४ ॥

यथा विशेषपविरोधस्यानुमानदूषणत्वं, तथानुमाननिर्णये
वर्णितम् । किञ्च घटादयः शरीरिकर्तृकाः क्षित्यादयः पुनरीश्वर-
कर्तृका इति येन सन्निवेशविशेषेण भवद्भिरप्यवधार्यते, घटा-
दीनां तादृशसन्निवेशविशेषपवत्वं सकर्तृकत्वं उपाधिरिति कार्य-
त्वमप्रयोजको हेतुः । किञ्च आत्मत्वं क्षित्यादिकर्तृव्यक्तिसम-
वेतं न भवति, जातित्वाद् गोत्ववत् । एवमेव गोत्वदृष्टान्ते-
न सत्त्वपर्यन्तं समर्थनात् प्रतिहेतुविरुद्धं च कार्यत्वम् । इत्थं
निरस्ते परमते स्वपक्षस्थापनार्थमनुमानमुच्यते । क्षित्यादयः क-
र्तृशूल्याः, शरीरजन्यत्वाभावाद्, आत्मवदिति । ननु क्षित्यादी-
नामकर्तृ(क)त्वे कार्यत्वमेव हीयेत । उपादाननिमित्तासमवा-
यिभेदेन त्रिविधं हि कारणम् । तत्र यत् कार्यमपि स्वात्मतयो-
पादत्ते, तदुपादानकारणम् यथा तन्तवः पटस्य । उपादानप्र-
त्यासंज्ञमनन्यथासिद्धमसमवायिकारणम् । यथा तस्यैव तन्तुसं-
योगः । उक्तकारणद्वयानन्तर्भूतं कारणं निमित्तकारणम् । य-
था तन्तुवायवेमादयः । तस्मात् क्षित्यादीनां तदभावे कथं का-
र्यत्वम् । उच्यते । नास्मन्मते कार्योत्पत्तौ त्रिविधकारणाकाङ्क्षा ।
जायते हि भूतभविष्यतोर्विषययोः समवाच्यसमवायिनिरपेक्षेण
निमित्तमात्रेण ज्ञानेनैव प्राकट्याभिधानं कार्यम् । अतः
कारणमात्रेण विनैव कार्योत्पत्त्यनुपपत्तिरिति कारणमात्रमेव
कल्प्यम् । कर्त्रादिकं तु यथादर्श(न)मेवाङ्गीक्रियते । ननु

स्तत्वादप्रामाण्यं वेदवाक्यानां तदवस्थमेव । स्यादेतदेवं, यदि
गुणात् प्रामाण्यमित्यभ्युपगम्यते । न चेवमभ्युपगतमस्माभिः ।
तस्माद् गुणाभावेऽपि दोषाभावमात्रेण वेदानां प्रामाण्योपपत्तिः ।
अपिच, स्वत एव सर्वप्रमाणानां प्रामाण्यम् । अप्रामाण्यं तु
कारणदोषैरापाद्यते । यथा चक्षुरादीनां पित्तादिषु दोषेषु सत्सु
शङ्खादिर्पीततामतिः, तदभावे च यथार्थभूतशुक्तिमावधारणम् ।

अत्र प्रामाण्यविषये वादिनो वहुधा जगुः ।

वदान्ति केचित् प्रामाण्यमप्रामाण्यमिति स्वतः ॥ १८ ॥

उभयं परतः प्राहुरक्षपात् पक्षिलादयः ।

अप्रामाण्यं स्वतस्तत्र प्रामाण्यं परतो विदुः ॥ १९ ॥

वौद्धा सीमांसकास्तत्र प्रामाण्यं तु स्वतो विदुः ।

अप्रामाण्यं तु परतस्तत्र चिन्ता विधीयते ॥ २० ॥

अत्र प्रामाण्याप्रामाण्ये सकलप्रमाणेषु स्वत एव वर्त-
माने कारणगुणदोषाभ्यामभिव्यज्येते, अत्यन्तासतामुत्पत्यतुप-
पत्तेः, उपपत्तौ वा गगनकुमुमादीनामप्युत्पत्तिप्रसङ्गात् । तस्मात्
कारणभूतेषु मृदादिषु (प्रामाण्य)प्रामाण्ययोरप्यभिव्यक्तिरेवेति
सत्कार्यवादिनां साहृद्यादीनां मतम् । अत्र वदामः । यदि स-
र्वत्राप्यसतामुत्पत्तिरेव, तर्हि मृदादिगतस्य घटादेः कारकव्य-
पारात् पूर्वमभिव्यक्तिरस्ति वा न वा । यदस्ति, तर्हि कारक-
व्यापारानर्थक्यं तदवस्थमेव । अथ नास्ति, तर्हि कथमसदु-
त्पत्तिः प्रतिपिध्येत । असत्या एवाभिव्यक्तेरुत्पत्तिस्वीकारात् ।

तस्मान्नैतावता प्रामाण्याप्रामाण्ययोरपि स्वतस्त्वमङ्गीकर्तव्यम् । अपिच, पयःपावकयोरिवात्यन्तविरुद्धयोः प्रामाण्याप्रामाण्ययोः कथमेकस्मिन्नेवं ज्ञाने समावेशोपपत्तिः । तस्मादुभयोरपि स्वतस्त्ववादिनो निरस्ताः । गुणात् प्रामाण्यं दोषादप्रामाण्यमित्युभयमपि परत इति तार्किकाः । तथाहि— उत्पत्तौ प्रतिपत्तौ च परत एव प्रामाण्यम् । तत्र तावदुत्पत्तौ ज्ञानहेतुमात्राधीनं यदि प्रामाण्यं स्यात्, तर्ह्यप्रामाण्यज्ञानेष्वपि प्रामाण्यं स्यात्, तत्रापि ज्ञानहेतुनां सम्भवाद्, असम्भवे वा ज्ञानोत्पत्तेरेवानुपपत्तेः । नाप्यप्रामाण्यं ज्ञानहेतुमात्राधीनम्, उक्तेन न्यायेन प्रमाणज्ञानानामप्यप्रामाण्यप्रसङ्गात् । तस्मादिन्द्रियादिगुणादेव प्रामाण्योऽन्वयः, तदोषादप्रामाण्योऽन्वय इति स्थितम् । उभयोरुत्पत्तौ परतस्त्वम् । तथा प्रतिपत्तावपि परतस्त्वमेव युक्तं कल्पयितुम् । यदि ज्ञानश्राहकप्रमाणेनैव प्रामाण्यमप्रामाण्यं वा गृह्यते, तर्हि कथं ममेदमुत्पन्नं जलज्ञानं प्रमाणमप्रमाणं वेति संशयोपपत्तिः । न ह्यन्यतरस्वरूपावधारणे शङ्खवतराति, अतिप्रसङ्गात् । कथं तर्हि प्रामाण्यग्रहणम् । उच्यते । ‘ममेदमुत्पन्नं ज्ञानं प्रमाणं समर्थप्रवृत्तिजनकत्वाद् यन्न समर्थं प्रवृत्तिं जनयति न तत् प्रमाणं यथा प्रमाणाभासः’ इत्याद्यनुमानात् । तस्मादर्थक्रियानन्तरमेव प्रामाण्यनिश्चयः । एवमप्रामाण्यनिश्चयेऽप्यनुमानं द्रष्टव्यम् । इति सिद्धमुभयमुभयस्मात् परत इति । अत्र वदामः । यदि ज्ञानस्य प्रामाण्यमप्रामाण्यमपि हेत्वन्तराधीनं, किमात्मकं तर्हि ज्ञानस्वरूपम् । न हि प्रामाण्यप्रामाण्यव्यतिरिक्तं किञ्चिदपि स्वरूपमस्ति विज्ञानस्य । ननु सन्देहात्मकमस्तु । न ।

प्रतीतिविरोधात् सन्देहस्याप्रामाण्यपक्षनिक्षेपः प्रामाण्यस्य स्वतस्त्वप्रसङ्गाच्च । यत्तु प्रामाण्यस्य ज्ञानहेतुमात्राधीनत्वे शुक्खिरजतादिज्ञानेष्वपि प्रामाण्यप्रसङ्ग इत्युक्तं, तत् तत्रापि पुरोचार्त्तव्यशुक्लत्वभास्वरत्वाद्यर्थेषु प्रामाण्यस्यानुवृत्तेरस्माकमनुकूलमेव । यत् पुनरुद्यनेन प्रामाण्यस्य परायत्तत्वेऽनुमानं प्रयुक्तं ‘प्रमा ज्ञानहेत्वतिरिक्तहेत्वधीना कार्यत्वे सति तद्विदोपत्वाद् अप्रमादविदिति, तदप्यसत् । ‘प्रमा गुणदोषाभावयोरन्यतरा(ही?धी)ना न भवति ज्ञानत्वाद् अप्रमादविदित्यनेनानुमानेन वाधितविपयत्वात् । मविशेषणहेतुजात् प्राचीनानुमानादविशेषणहेतुजम्यारथ्यानुमानस्य शीघ्रप्रवृत्त्युपपत्तेर्युक्तं च प्राचीनानुमानस्य वाधित्त्रिपयत्वमिति सिद्धमुत्पत्तो स्वतरत्वम् । एवं प्रतिपत्तावपि स्वतरत्वमेव युक्तमभ्युपगन्तुम् । तथाहि— तथाभूतोऽयमर्थ इत्यर्थस्य तथात्वावधारणात् प्रामाण्यसंविच्छिः, अतधाभूतोऽयमर्थ इत्यतथात्वावधारणादप्रामाण्यसंविच्छिः । तत्र तथाभूतोऽयमर्थ इति तथात्वावधारणं ज्ञानं न इत्युच्यते । अतधाभूतोऽयमर्थ इत्यतथाभागपथागणं तु कागणं गोपागमाद शाधकप्रत्ययाद् वा परतो जायन इति ताटशमवधारणगम्यमग्रामाण्यं परतोऽयगम्यन इत्युच्यते । तग्मादतथाभूतमप्यर्थ तथाभूतोऽयमर्थ इत्येवं ज्ञानम्बृहपमगमयति । अर्थात् तथाभूतमिति भ्रमस्पत्वात् प्रामाण्यनिश्चयोऽपि तत्र भ्रम इत्येवं विद्येतः । भ्रमत्वं तु तम्य वाभरप्रत्ययारनेयनेत् । न च ताटशमदर्शनादर्थतभात्वावधारणेन प्रामाण्यानुमानं दूषणमिति वाच्यम् ।

वाप्ते धूमभ्रमदर्शनेऽपि धूमादग्न्यनुमानस्य सुकरत्वात् । न च तथाभूतोऽयमर्थं इत्यर्थतथात्वावधारणमर्थक्रियाज्ञानादिलक्षणपरापेक्षमिति वाच्यम् । विकल्पासहत्वात् । तथाहि— किमिदमर्थक्रियादिज्ञानं स्वत एव प्रमाणम्, उत परतः । न तावत परतः, तस्याप्यर्थक्रियाद्यन्तरापेक्षत्वेनानवस्थाप्रसङ्गात् । अथ स्वत एव, किमपराज्ञमाद्यज्ञानेन, येन तस्य परतःप्रामाण्यपक्षनिक्षेपः । यत्तु समर्थप्रवृत्तिजनकत्वेन हेतुना प्रामाण्यमाद्यज्ञानस्यानुमेयमित्युक्तं, तदप्ययुक्तम् । स्वमे कामिनीरूपदर्शनादिरूपस्यापूर्वज्ञानस्य तदालिङ्गनादिरूपसमर्थप्रवृत्तिजनकत्वेऽपि प्रामाण्याभावेन तत्रानैकान्त्यात् । यत् पुनर्ममेदमुत्पन्नं ज्ञानं प्रमाणमप्रमाणं वेति सन्देहदर्शनात् प्रामाण्यस्य न स्वतोऽवधारणमित्युक्तं, तदप्यसत् । सर्वेषामपि ज्ञानानां सन्देहग्रस्तत्वादर्शनात् । यत्र पुनः कुत्रचिद् ऋमदर्शनात् किं तादृशमिदं ज्ञानम् उतान्यादृशमिति संशयो भवति , तत्रापि ज्ञानस्वरूपं प्रथमत एव विपयतथात्वमवधारयति । दूरत्वादीनां विपयदोपाणां, तिभिरादीनां करणदोपाणां, पारिष्ठवादीनां मनोदोपाणां चाभावावगमः पुनरतथाभावशङ्कोच्छेदमात्र एवोपकरोति, न तु ज्ञानस्वरूपाधीने विपयतथात्वावधारणे तदधीने प्रामाण्यनिश्चये च । तस्मात् स्वशब्दस्यात्मीयवाचित्वेन ज्ञानस्वरूपाधीनात् (?) दर्थतथात्वावधारणादवगम्यमानस्य प्रामाण्यस्य ज्ञानावपि स्वतस्त्वं सिद्धम् । यत्तु ‘प्रामाण्यं परतो ज्ञायतेऽनभ्यासदृशायां सांशयिकत्वाद् अप्रामाण्यवद्’ इत्युदयनोक्तमनुभावान, तदस्मन्मतेऽपि विपयतथात्वावगमरूपात् परत एव प्रामानं, तदस्मन्मतेऽपि विपयतथात्वावगमरूपात् परत एव प्रामानं,

माण्यावधारणात् सिद्धसाधनं द्रष्टव्यम् । एताभिरेव युक्तिभिरं-
प्रामाण्यं स्वतः प्रामाण्यं परत इति वौच्छसिद्धान्तोऽपि विरुद्धो
वेदितव्य इत्यलमतिप्रसङ्गेन । सिद्धानि तावत् तमःपञ्चमान्यव-
यविद्रव्याणि तदारम्भकाण्यवयवद्रव्याणि च ।

स्वरूपाणि निरूप्यन्ते व्योमादीनामथ क्रमात् ।

नित्यानि चानवयवद्रव्याणि च विभूनि च ॥ २१ ॥

शाङ्कराः पुनः ‘आत्मन आकाशः सम्भूत’ इत्यादि(श्रु)-
त्यनुरोधेन गगनादीनामनित्यत्वमाहुः । तद्युक्तम् । ‘विवादप-
दानि द्रव्याणि’ नित्यानि निरवयवद्रव्यत्वाद् आत्मवदित्या-
थनुमानविरोधेन श्रुतेर्यथाश्रुतेऽर्थं प्रामाण्यानुपपत्तेः । एतानि
मनोव्यतिरिक्तानि प्रत्यक्षाणि । तत्र च—

व्योमकालदिशामादौ प्रत्यक्षत्वं समर्थ्यते ।

अनिष्टं भट्टपादोक्तिमाधुर्यानभिलापिणाम् ॥ २२ ॥

‘दिक्षालकाशाः प्रत्यक्षाः अमनस्त्वे सति विभुत्वाद्
आत्मवत्’ । अपिच, दिक्षालकाशा यदि न प्रत्यक्षाः, तर्हि
तेषां स्वरूपमेव हीयेत, प्रत्यक्षव्यतिरेकेण तेषु प्रमाणाभावात् ।
नन्वस्त्वेय तत्र प्रमाणम् । शब्दस्य विशेषगुणत्वाद् गुणस्य च
गुणिनमन्तरेणानुपपत्तेः शब्दगुणाश्रयत्वेन तावदाकाशसिद्धिः,
कालस्तु युगपदादिप्रत्ययानुमेयः, दिक् पुनः पूर्वोपरादिप्रत्यय
नुमेयेति कथं तेषु प्रमाणाभावः । अत्र वदामः । यत् तावदुर्ज
शब्दगुणाश्रयत्वेनाकाशसिद्धिरिति, तद्युक्तम् । शब्दस्य गुण

तानुपपत्तेवैक्ष्यमाणत्वात् । भवतु वा गुणत्वं, तथापि कथं दिक्षा-
लादिव्यतिरिक्ताश्रयसिद्धिः, असिद्धद्रव्यकल्पनतः सिद्धस्यैव द्र-
व्यस्य गुणान्तरकल्पनाया लघीयस्तरत्वात् । किञ्च, नयनोन्मील-
नानन्तरमेवाबालबृद्धमध्यक्षतयाध्यवसीयमानस्याकाशस्याप्रत्य-
क्षत्वं वदन्तः प्राभाकरादयः करतलकलितमामलक(एव? फल)-
मपि प्रत्यक्षानुपलक्ष्यमिति वदेयुरेव । नापि कालो युगपदादिप्र-
त्ययानुमेयः । तथाहि— युगपदागतौ देवदत्तयज्जदत्तौ, चिरेणा-
गतः पुत्र इत्यादिप्रत्ययाः किं कालविपयाः (उत) अन्यविपयाः ।
न तावदन्यविपयाः, तेषां लिङ्गानां प्रत्यक्षेण कालसम्बन्धानव-
धारणे पूर्ववत् पारिशेष्यासिद्धेः । सम्बन्धावधारणे च कालस्य
‘प्रत्यक्षत्वप्रसङ्गात् । अथ कालविपयाः, कालविपयत्वे *विरुद्ध-
जन्या लिङ्गजन्या वा । न तावलिङ्गजन्याः, युगपदादिप्रत्यया-
तिरिक्तलिङ्गानङ्गीकरणात् । युगपदादिप्रत्ययानामेव लिङ्गत्वे चा-
त्माश्रयप्रसङ्गात् । अथाक्षजन्याः, तर्हि प्रत्यक्षत्वमेव कालस्या-
पन्नम् । युगपदादिप्रत्ययानामक्षजन्यत्वकालविपयत्वयोः स्थित-
त्वात् । अतः ‘प्रातःकालोऽयं सायंकालोऽयमि’त्यादिप्रत्ययानां
सूर्योदयादिदर्शनानुगृहीतनयनजन्यत्वात् कालस्य प्रत्यक्षत्वं सि-
द्धम् । स च कालः पडिन्द्रियग्राह्य इति पूर्वमेवोक्तम् । एवं
दिशोऽपि पूर्वापरादिप्रत्ययानां नेत्रमात्राधीनत्वात् कालविपय-
त्वाच्च प्रत्यक्षत्वं समर्थनीयम् । पूर्वापरादिप्रत्ययानां लिङ्गत्वेन

* युगपदादिप्रत्ययामरुलिङ्गविम्बाक्षजन्या इत्यर्थः ।

पारिशेष्याद् द्रव्यान्तरकल्पनं तु पूर्वोक्तनयेन पारिशेष्यासिद्धिप्रभृतिभिर्निराकरणीयम् । तस्माद् व्योमादीनामप्रत्यक्षत्वसाधनपराणामनुमानानां तत्पतीत्यन्यथानुपपत्तिप्रसूतार्थापत्तिवाधितविपथत्वात् सिद्धमप्रामाण्यम् । तत्राकाशो विभुरपि घटाद्युपाधिवशःशाद् घटाकाशादिव्यपदेशं लभते, कर्णशप्तुल्युपाधिवशेन श्रोत्रेन्द्रियव्यपदेशं च । कालस्यापि विभुत्वेऽप्युपाधिवशादौपाधिको भेदव्यवहारोऽस्ति । स यथा—पञ्चदश निमेषाः काष्ठा । ताभिस्तिंशता मुहूर्तः । ते त्रिंशदहोरात्रः । तैस्तावद्विर्मासः । तैर्द्वादशभिः संवत्सरः । तैश्च क्रमेण युगादय इति । एवं दिशोऽपि पूर्वापराद्युपाधिवशाद् भेदव्यवहारो द्रष्टव्यः ॥

आत्मा चैतन्याश्रयः । स च मानसप्रत्यक्षगम्यः । अत्र प्राभाकरास्तावदिदमहं जानामीति सर्वार्थवित्तिपु व्यवहारदर्शनाद् आत्मस्वात्मनोरप्यप्रकाशमानत्वे तदनुपपत्तेरात्मस्वात्मनोः कर्तृतया वित्तितया च प्रतीयमानलभ्युपगच्छन्ति । तत्राहंप्रत्ययगम्यत्वेनात्मनः प्रत्यक्षत्वं, ज्ञानस्य तु स्वयंप्रकाशत्वेनेति च व्यवस्थां प्रतिपेदिरे । तत्र ज्ञानस्य स्वयंप्रकाशत्वमुपरिष्ठान्निरकरिष्यामः । आत्मा तु नाहंप्रत्ययगम्यः, सर्वत्रार्थवित्तिप्वपि जानामीति व्यवहारादर्शनात् । यत् पुनरत्र शालिकनाथेन कथितम् ‘अवश्यं च ज्ञातुरव्वभासो ज्ञेयानुभावेष्वनुवर्तत इत्यास्थेयम्, अन्यथा स्वपरवेद्ययोरनतिशय’ इति, तदप्युक्तम् । ज्ञानस्य स्वात्मसमवेतत्वमात्रैवातिशयसिद्धेः ।

^३ स्वात्मपदं ज्ञानार्थकम् ।

न च स्वात्मसमवेतत्वावगमस्यापि व्यवहाराङ्गत्वमस्तीति वा-
च्यम्, ऐन्द्रियकज्ञानेविन्द्रियावगमस्यापि व्यवहाराङ्गत्वप्रस-
ङ्गात् । किञ्च —

अक्षसम्बन्धहीनात्मस्वात्मप्रत्यक्षतार्थिनः ।

प्रत्यक्षशब्दव्युत्पत्तिः कथङ्कारं भवेद् गुरोः ॥ २३ ॥

तस्माद् यथा दिगादीनां पूर्वापरादिप्रत्ययानुमेयत्वं भवद्विन्द्रि-
भ्युपगम्यते, तद्वात्मनोऽप्यहंप्रत्ययानुमेयत्वमेव युक्तमभ्यु-
पगन्तुं, नाक्षसन्निकर्पिहीनस्य प्रत्यक्षतम् । तस्मात् स्वप्रकाश-
ज्ञानाश्रयत्वेऽप्यात्मनः स्वप्रकाशत्वानभ्युपगमे ज्ञानजन्यस्य त-
त्प्रकाशस्य घटप्रकाशस्येव कारणान्तरसापेक्षत्वं दुष्पूरिहरमेव ।
स्वप्रकाशत्वाभ्युपगमे च सिद्धो राहान्तविरोधः । अत्र प्रकाश-
रूपद्वहनाद्याश्रयेषु काष्ठादिष्वपि दद्यमानरयांशस्याङ्गारावस्थत्वेन
प्रकाशरूपाद् दहनादभिन्नत्वम् । इतरांशस्य तु घटादिवत्
परितः प्रसरितेजोऽवयवप्रकाशयत्वमेवेति न कस्याप्याश्रयत्वेन
प्रकाश इत्यवगन्तव्यम् । शाङ्करास्तु ज्ञानज्ञात्रोरेकत्वं मन्य-
मानाः स्वयंप्रकाशत्वमात्मनः समर्थयन्ति, ‘अयं पुरुषः स्वयं-
ज्योतिः’ (वृ. ४. ३. ९), ‘आत्मैवास्य उयोतिः’ (वृ. ४. ३.
५) इत्यादिवेदान्तवाक्यं च तत्र प्रमाणीकुर्वन्ति । तत्र ज्ञान-
ज्ञात्रोरेकत्वमत्रैव निराकरिष्यते । न च वेदान्तवाक्यात्
स्वप्रकाशत्वसिद्धिः । ‘समासीन आत्मा जनानाम्’ इति
श्रुत्यन्तरविरोधाद्, ‘आत्मा ज्ञानान्तराधीनप्रकाशः च्यवहा-
र्यत्वाद् घटवदित्याद्यनुमानविगेभाच्च । न च व्यवहार्यत्वम-

सिद्धमिति वाच्यम् । आत्मा व्यवहार्यो न भवति इत्यस्यैव व्य-
वहारस्यात्मगोचरत्वेन स्ववचनविरुद्धत्वात् । नन्वेवं सत्येक-
स्यैव कर्तृत्वं कर्मत्वं च विरुद्धमिति चेद्, मैवम् । भवन्मते क-
र्तृत्वकरणत्वकर्मत्वानाभिवासमन्मते कर्तृत्वकर्मत्वयोरप्येकस्यैवो-
पपत्तेः, आत्मन एव कर्तृत्व(कर्मत्व)योलौकिकवैदिकप्रयोगग-
म्यत्वाच्च । ‘आत्मानं जानीही’ति हि लौकिकाः प्रयुज्जते, ‘आ-
त्मा द्रष्टव्यः’ (बृ. २. ४. ५) इति श्रूयते च । ज्ञानजन्यफ-
लभागित्वलक्षणं कर्मत्वं पुनरात्मनः स्वयंप्रकाशवादिभिरप्यव-
श्याश्रयणीयम्, अन्यथात्मन एवाप्रकाशमानत्वप्रसङ्गात् ।
तस्मान्मानसप्रत्यक्ष एवात्मा ।

स च देहेन्द्रियज्ञानसुखेभ्यो व्यतिरिच्यते ।

नानाभूतो विभुर्नित्यो भोगस्वर्गपर्वर्गभाक् ॥२४॥

अत्र केचित् स्थूलोऽहं कृशोऽहमित्यादिप्रत्ययानां
शरीरगतस्थौल्यकाश्यादिविप्रत्ययत्वात् स्थौल्यकाश्याद्यधिकरणं श-
रीरमेवात्मेति सङ्ग्रहन्ते । तद्युक्तम् । आत्मविंशेषपगुणानां सु-
खदुःखादीनां शरीरगुणत्वानुपपत्तेः । यदि सुखदुःखादयः शरी-
रविंशेषपगुणाः, तर्हि ते यावच्छरीरमवतिष्ठेरन् । न हि ते मृत-
शरीरेषुपलभ्यन्ते । तस्मात् सुखदुःखादीनामन्याश्रयत्वमवश्या-
श्रयणीयमिति सिद्धः सुखदुःखाद्याश्रयस्यात्मनस्तदनाश्रयाद्
देहाद् भेदः । स्थूलोऽहं कृशोऽहमित्यादिवुद्धिस्तु शरीरात्मनो-
रत्यन्तसंसृष्टतया तोयौष्ण्यप्रत्ययवदिति द्रष्टव्यम् । दृश्यते च
मम शरीरमिति शरीरात्मनोभेदव्यपदेशः । न चेन्द्रियाणामा-
त्मत्वम् । तत्र वाह्येन्द्रियाणां भौतिकत्वाद्, भूतेषु चात्मगुणानां

चैतन्यादीनामनुपलभ्मात्, कार्यगुणस्य च कारणगुणपूर्वकत्व-
नियमादचेतनभूतारब्धानां तेपामात्मत्वं निराकरणीयम् । इयमे-
व युक्तिर्देहात्मवादिनिराकरणेऽपि समर्थेत्यवगन्तव्यम् । अपरो-
क्षतया सिद्धरूपादात्मनस्तत्समवेत्सुखदुःखाद्यापरो(क्या ? क्य)-
साधनेन्द्रियत्वेन साध्यरूपस्यान्तःकरणस्य भेदावगमः पु(न)रना-
याससाध्य एव । न च ज्ञानमेवात्मा । तस्य क्षणिकत्वात् ।
आत्मनस्तु ‘योऽहं प्राग् दुःखमन्वभूवं, स एवेदानीं सुखम-
नुभवामी’ति पूर्वापरकालयोरेकत्वावगमाद् अक्षणिकत्वसिद्धेः ।
यस्य मे पूर्वं सुखमासीत्, तस्यैवेदानीं दुःखमनुवर्तते इति पूर्वा-
परकालयोरात्मन एकत्वावगमेऽपि सुखनिवृत्यनुसन्धानविरोधात्
सुखरूपत्वमप्यात्मनो निराकरणीयम् । तत्र पुनरौपनिपदाः
‘विज्ञानमानन्दं ब्रह्म’(बृ. ३. ९. २८) इत्यादिवेदान्तवाक्यव-
लादात्मनो विज्ञानानन्दरूपत्वं समर्थयन्ति । न च विज्ञा-
नस्य क्षणिकत्वाद् आत्मनश्च नित्यत्वादात्मनो विज्ञानात्मकत्व-
मयुक्तमिति वाच्यम् । विज्ञानस्य नित्यत्वाभ्युपगमात् । नीलपी-
तादिविज्ञानविशेषेष्वपि नीलपीताद्युपहितं विज्ञानमेकमेवेति व-
यमभ्युपगच्छामः । न च ‘विज्ञानमानन्दं ब्रह्म’ इत्यत्र व्रया-
णामपि पदानामैकार्थ्ये सत्येकेनैव पदेन चरितार्थत्वादितरपद-
द्वयाम्नानवैयर्थ्यमिति वाच्यम् । व्यवच्छेदेभेदादेकार्थत्वेऽपि वै-
यर्थ्यानुपपत्तेः, ‘प्रकृष्टप्रकाशश्चन्द्र’ इतिवत् । अत्र खल्वस्मिन्
ज्योतिर्मण्डले कतमश्चन्द्र’ इति चन्द्रप्रतिपादकप्रश्नस्योत्तरभूते
‘प्रकृष्टप्रकाशश्चन्द्र’ इति वाक्ये प्रकृष्टपदस्याप्रकृष्टनक्षत्रा-
दिकं व्यावर्त्य, प्रकाशपदस्याप्रकाशतिमिरादिकमिति व्यवच्छे-

धभेदादैवयर्थ्य भवति । एवमविज्ञानानानन्दव्यवच्छेदार्थं विज्ञा-
नानन्दपदद्यम् । अपिच, ‘प्रकृष्टप्रकाशश्वन्द्र’ इत्यत्र प्रकृ-
ष्टप्रकाशपदयोरन्योन्यं चन्द्रपदेन चाभिज्ञार्थत्वमङ्गीकरणीयम् ।
अन्यथा चन्द्रप्रातिपदिकार्थस्य पृष्ठत्वात् तदितरस्य कथनेन प्र-
श्नोत्तरयोः परस्परमसङ्गतिप्रसङ्गात् । तस्माद् विज्ञानानन्दपदयोः
परस्परं ब्रह्मपदेन चाभिज्ञार्थत्वमवद्याश्रयणीयम् । अत एवा-
खण्डमेव वर्यं वाक्यार्थमङ्गीरुर्मः । प्रयोगश्च भवति ‘विज्ञा-
नादिपदमखण्डनिष्टं लक्षणवाक्यत्वात् प्रकृष्टप्रकाशश्वन्द्र इति-
वद्’ इति । अतः सिद्धं विज्ञानानन्दपदयोरेकार्थत्वमपर्यायत्व-
मैवयर्थ्य च । अत्र वृत्तमः ।

वाक्यार्थं हि गुरुः कार्यमखण्डं शङ्करोऽब्रवीत् ।

संसर्गांपरपर्यायं विशिष्टं वृत्तमहे वयम् ॥ २५ ॥

तत्र कार्यवाक्यार्थनिरासप्रकारं गुणनिर्णये वर्णयित्यामः
नाप्यखण्डं वाक्यार्थः । सर्वेषां पदानामेकस्मिन्नेत्रार्थं तात्पर्यं स-
त्येकेनैव पदेन तस्यार्थस्य प्रतिपादितत्वादितरपदाभ्यानवैयर्थ्यस्य
दुप्परिहरत्वात् । न च व्यवच्छेदभेदादैवयर्थ्यमिति वाच्यम् ।
एकार्थत्वे पर्याययोरिव व्यवच्छेदभेदानुपपत्तेः । न हि ‘हस्तः
कर’ इत्यादिपु कश्चिदपि व्यवच्छेदभेदः । नापि ‘प्रकृष्टप्रका-
शश्वन्द्र’ इति वाक्यमखण्डनिष्टं, तस्य वाक्यस्य संज्ञासंजिस-
म्बन्धप्रतिपादनमात्रपरत्वात् । नाप्येव सति प्रश्नोत्तरयोरसङ्गति-
प्रसङ्गः, प्रश्नस्यापि ‘कस्यात्र चन्द्रसंज्ञेऽति संज्ञासंजिसम्बन्धवि-
पयत्वात् । हृश्यमानस्य चन्द्रस्वलक्षणमात्रस्य प्रश्नोऽप्यनुपपत्त
एव । अतः संज्ञासञ्जिसम्बन्धस्याज्ञातस्यैव प्रश्नावकाशः । तत्र
च प्रकर्पविशिष्टप्रकाशोपलक्षितश्वन्द्रपदार्थं इत्युच्चरमपि सुस्थिरं

भवति । तस्माद् ‘विज्ञानमानन्दं ब्रह्मे’त्यादिवाक्यं विज्ञानादि-
विशिष्टात्मस्वरूपविषयमेव, न पुनरखण्डार्थविषयम् । विज्ञान-
मानन्दं ब्रह्मेति सामानाधिकरण्यं पुनर्मधुरो गुल्म इतिवद् भेद-
सहिष्णोरभेदादिति द्रष्टव्यम् । किञ्च, ‘स एको ब्रह्मण आनन्दः’
(तै. २. ८), ‘आनन्दं ब्रह्मणो विद्वान्’ (तै. २. ४, ९)
इति श्रुतिरानन्दात्मनोः परस्परभेदं प्रतिपादयति । तस्माद्
विज्ञानानन्दात्मानः परस्परं भिन्ना एव । विज्ञानस्य नित्यत्वाभ्यु-
पगमः पुनः ‘अत्रेदयन्नेवाहमियन्तं कालमस्वाप्सम्’ इति सुपुत्रौ
विज्ञानाभावानुसन्धानादनुपपत्त एव । ‘सुखमहस्वाप्सम्’ इति
सुखानुभवानुसन्धानं पुनरखिलदुःखनिवृत्तिमात्रपरम्, अन्यथा
कामिनीसम्भोगादिसुखलब्लोपेन प्रवृद्धस्य दुःखोत्पत्त्यभावप्र-
सङ्गात् । न ह्यनुभूतनिरतिशयब्रह्मसुखस्य क्षुद्रसुखपरिक्षयाद्
दुःखोत्पत्त्वः सम्भाव्येत । अनुभूतमपि विस्मृतमिति चेत्, तर्हि
कथं ‘सुखमहस्वाप्सम्’ इति सुखानुभवानुसन्धानाद् विज्ञानस्य
नित्यत्वाचोयुक्तिरिति सिद्धमात्मनो देहेन्द्रियादिव्यतिरिक्तत्वम् ।
सोऽयमात्मा सकलशरीरेष्वेक इत्यौपनिषदाः । तदपि नोपपद्यते ।
एकस्मिन् सुखिनि दुःखिनि वा सर्वेषामपि सुखदुःखानुसन्धान-
प्रसङ्गात् । न चास्त्येवानुसन्धानमिति वाच्यम् । देवदत्तपादल-
भकण्टकोद्धरणाय तत्करव्यापारवदितरेषामपि युगपदेव करतल-
(व्यापार)प्रसङ्गात् । न चेन्द्रियभेदादनुसन्धानवैधुर्यमिति वा-
च्यम् । इन्द्रियभेदेऽपि ‘योऽहमश्रौपं, स एव पश्यामी’त्याद्यनु-
सन्धानदर्शनात् । न च देहभेदाद(न)नुसन्धानम् । देहभेदेऽपि
जीवभेदादनुसन्धानदर्शनात् । न च जीवभेदादनुसन्धाना-
जातिस्मरणामनुसन्धानदर्शनात् ।

भावः। आन्मव्यतिरिक्तजीवसङ्गावे प्रमाणाभावात्। 'तयोरन्यः पिप्पलं स्वाद्वत्यनश्नन्नन्योऽभिचाकशीति' (श्ल. ४. ६) इति श्रुतिरात्मद्वयसङ्गावे प्रमाणमिति चेद्, न। विकल्पासहलात्। तथा हि — द्वयं श्रुतिजीवपरयोर्भेदं प्रतिपादयति वा न वा। नाथः, अद्वैतभङ्गप्रसङ्गात्। नापि द्वितीयः, आत्मद्वयसङ्गावे प्रमाणाभावप्रसङ्गात्। ननु कल्पनानिर्मित एव भेद इति नादैतहानि; नापि पूर्वोक्तवेदनाननुसन्धानदोपानुपङ्ग इति चेद्, न। कल्पनामात्रनिर्मितस्य भेदस्य प्रामाणिकव्यवस्थाहेतुत्वानुपपत्तेः, अन्यथा कल्पनानिर्मितरजतभावेन शुक्लिशकलेनापि कटकमकुटादिनिर्माणप्रसङ्गात्। तस्माद् 'एको देवः सर्वभूतेषु गृटः' (श्ल. ६. ११), 'एक एव च भृतात्मा भूते भूते व्यवस्थितः' (ब्रह्मविन्दुः ११) इत्यादिश्रीतस्मार्तवचनानि प्रमाणान्तरविरोधाद् न यथाश्रुतेऽर्थं प्रमाणम्। सहस्रसंवत्सरसत्रवाक्यवत्। तत्र हि कर्तव्यल्पप्रतिपादनविरोधात् महान्संवत्सरपदं सहस्रदिवसपरतया व्याख्यातमाचार्यैः। तत्र सिद्धमात्मा प्रतिक्षेप्त्रं भिन्न इति। ननु कथमात्मनो विमुत्तम्। श्रूयताम्। युगपदेव "चरणशिरसोः कण्टकविहस्य समकालमेव वेदनाद्वयानुसन्धानदर्शनादपुलं तावदनुपपत्तम्। मध्यमपरिमाणत्वे तु शरीरतुत्यपरिमाणत्वमङ्गीकर्तव्यम्। अधिकपरिमाणत्वे शरीरान्तःप्रवेशाभावप्रसङ्गात्। न्यूनपरिमाणत्वे तु शिरःपादवेदनयोर्युगपदनुसन्धानाभावप्रसङ्गस्य तादवस्थ्यात्। तर्हि शरीरपरिमाणत्वमेवास्त्विति चेद्,

* द्वितीयस्फुरतार्थमेवङ्गागे न इति कर्तव्योऽपि।

मैवम् । गजादिगतस्यात्मनः पिपीलिकादिदेहानुप्रवेशाभावप्रस-
ङ्गात् । तस्मात् पारिशोष्यसिद्धं विभुत्वम् । ‘तेनेदं पूर्णं पुरुषेण
सर्वम्’ (श्ल. ३. ९) इत्यादिभिः श्रुतिभिश्च विभुत्वसिद्धिः ।
नित्यत्वं पुनः ‘अविनाशी वा अरे अयमात्मा’ (बृह. ४. ५.
१४) इत्यादिश्रुतेरनवयवद्रव्यत्वाद् विभुत्वाच्च गगनादिवत्
साधनीयम् । ननु कौ पुनः स्वर्गापवर्गां नाम । लौकिकेषु सु-
खदुःखेष्वेव स्वर्गनरकादिव्यपदेशः । मोक्षस्तु शशविपाणसद्वक्ष
इति देहात्मवादिनश्चार्वाकरथ्य सतम् । ततु देहव्यतिरिक्तात्मस-
ङ्गावप्रतिपादनेन निरस्तं वेदितव्यम् । सौगतास्तु नीलपीता-
दिविपयोपधानविलये सति निरुपधानस्य बोधस(न्धा ?न्ता)नस्य
स्वरूपेणावस्थानं मोक्षमाचक्षते । तद्युक्तम् । निर्विपयस्य स्व-
यमवस्थानानुपपत्तेः । निरन्तरमुपजायमानेषु विन(थ ? श्य)त्सु
च बोधसन्तानेषु कस्यापि मोक्षफलानुभवानुपपत्तेः, मुक्तेरपरपु-
रुपार्थत्वप्रसङ्गाच्च । एकविंशतिप्रभेददुःखोच्छेदो भोक्ष इति ता-
र्किकाः कीर्तयन्ति । देहः, पठिन्द्रियाणि, पद् विपयाः, पद् वु-
द्यः, सुखं, दुःखं चेत्येकविंशतिप्रभेदं च दुःखमाचक्षते । तत्
सुखस्यापि विनाशेन मुक्तेरपरपुरुपार्थत्वप्रसङ्गादुपेक्षणीयम् । न
च सुपुत्तेरिव मुक्तेरपि दुःखाभावमात्रेण समीहितत्वमिति वाच्य-
म् । दुःखाभावसमीहितस्यात्पविपयत्वाद्, अन्यथा विस्मृत्य
सुसोत्थितस्य दुःखाभावेऽनुसन्धीयमानेऽपि कामिनीसम्भोगादि-
सुखलब्लोपनिमित्तदुःखानुपङ्गाभावप्रसङ्गात् । तस्मात् स्वर्गादि-
सुखलब्लोपनिमित्तदुःखानुपङ्गाभावप्रसङ्गात् । तस्मात् स्वर्गादि-
सुखमुन्मुच्य मोक्षमात्राकाङ्क्षा न मोक्षस्य दुःखाभाव(प्रस-
ङ्गामात्ररूपस्व ? मात्रस्वरूप)पत्वे सम्बोभवीति । एतेन (स खलु ?

मुख)वुच्चादिविशेषगुणविलये सत्यात्मनः स्वरूपावस्थानं मोक्ष
इति प्राभाकरमतमपि निररतं वेदितव्यं, सुखविलयादपुरुषार्थ-
त्वस्य तुल्यत्वात् । सततोर्ध्वगमनादयस्तु दूरापास्ताः, तेषामपर-
पुरुषार्थत्वस्य स्पष्टत्वात् । प्रकृतिपुरुषविवेकज्ञानात् पुरुषस्य
स्वरूपावस्थानं मोक्ष इति साङ्ख्याः । तस्याप्यानन्दव्यतिरे-
कसम्भवेनापुरुषार्थत्वमेव । प्रपञ्चविलये मोक्ष इति शाङ्क-
राः । न च तस्यापुरुषार्थत्वम्, आत्मन आनन्दमयत्वाभ्युप-
गमात् । तदपि न सङ्गच्छते । प्रपञ्चविलयस्यैवाभावात् ।
ननु प्रपञ्चस्य मायामयत्वादुपपद्यत एव विज्ञानोदये
विलयः शुक्तिकास्वरूपावबोधे रजतावबोधविलयवद् इति
चेद्, भेदम् । प्रपञ्चस्य मायामयत्वस्य निराकरियमाणत्वाद्,
आत्मानन्दयोः परस्परभेदस्य समर्थितत्वाच्च, आनन्दानुभवस्यैव
पुरुषार्थलेन तज्जावप्राप्तरपरपुरुषार्थत्वाच्च । कस्तर्हि मोक्षः,
किं च तत्साधनम् । उच्यते ।

दुःखात्यन्तसमुच्छेदे सति प्रागात्मवर्तिनः ।

आनन्दस्यानुभूतिस्तु मुक्तिरुक्ता कुमारिलैः ॥ २६ ॥

ननु यदि संसारावस्थायामप्यात्मसमवेत एवायमान-
न्दः, तर्हि कथं नानुभूयते । अनुभवहेतोरभावादिति ब्रूमः ।
देहेन्द्रियादीनामात्यन्तिकपरिध्वंसानुगृहीतिं भनस्तदनुभवसाध-
नम् । किं तर्हि तत्र प्रमाणम् । ‘आनन्दं ब्रह्मणो रूपं तच्च मो-
क्षेऽभिव्यज्यत’ इति श्रुतिरेव । न च ‘अशरीरं वाव सन्तं
न प्रियापिये स्पृशतः’ (छा ८. १२. १) इति श्रुतिरानन्दानु-
भूतिवाधिकेति वाच्यम् । तस्या वैपरिकप्रियाप्रियस्पर्शनिवृत्ति-
मात्रपरत्वाद्, अन्यथा मुक्तेरपरपुरुषार्थत्वप्रसङ्गात् ।

निपिष्ठकास्यकर्मभ्यः सस्यग् व्यावृत्तचेतसः ।
नित्यनैमित्तिकप्रायश्चित्तप्रध्वस्तदुप्लुतेः ॥ २७ ॥

सुखदुःखानुभूतिभ्यां क्षीणप्रारब्धकर्मणः ।
युक्तस्य ब्रह्मचर्याद्यैरङ्गैः शमदमादिभिः ॥ २८ ॥

कुर्वाणस्यात्ममीमांसां वेदान्तोक्तेन वर्त्मना ।
मुक्तिः सम्पद्यते सयो नित्यानन्दप्रकाशिनी ॥ २९ ॥

सुखाद्यापरोद्व्यसाधनेन्द्रियत्वेन कल्प्यमन्तरिन्द्रियं वि-
भुपरिमाणमस्पन्दं च मनः । अणुपरिमाणं त्वचलं च मन
इति केचिदौचिरे । तदसङ्गतम् । ‘मनो विभु स्पर्शान्हर्दद्रव्य-
त्वाद् अनारभ्यारम्भ(क)द्रव्यत्वाद् वा ज्ञानासमवायिकारणसं-
योगाधारत्वाद् वा आत्मवद्’ इत्यादिभिरनुमानैर्महत्त्वसिद्धेः ।
सिद्धे विभुत्वे चाकाशादिवद्स्पन्दा(त्म)क्त्वमपि न पृथक्
साध्यम् । ननु धर्मिग्राहकप्रमाणवाधितान्यनुमानानि । तथाहि—
विभुनो मनसोऽनुपहितत्वे गगनादिवदिन्द्रियत्वायोगादुपाधिर्व-
क्तव्यः । तत्र श्रोत्रादीनाभिव मनसः शरीरैकदेशोपाधित्वं
नोपपद्यते । तदवयवनिरोधे मनोनिरोधप्रसङ्गात् । नापि (स)-
कलशरीरोपाधित्वं, वेदनाविज्ञानसाधनस्यात्ममनःसंयोगस्य सा-
र्वत्रिकत्वेन पादादिगतायाः कण्टकादिवेधवेदनायाः सकलशरी-
रव्यापित्वप्रतीतिप्रसङ्गात् । अणुत्वाश्रयणे तु तत्तदेहावयवगता-
त्ममनःसंयोगविशेषवशादुपपद्यत एव वेदनायास्तत्तदधिकरणत्व-
प्रतीतिरिति मनोग्राहकमेव प्रमाणमणुत्वमपि गृहातीति सिद्धो
धर्मिग्राहकप्रमाणवाधः । अत्र वदामः । यत् तावदुक्तं मनसोऽनु-

पहितस्य नेन्द्रियत्वमिति, तदङ्गीकुर्मः, सकलशारीरोपाधित्वस्वी-
कारात् । न चैवं सति पादादिगताया वेदनायाः सार्वत्रिकत्वप्र-
तीतिप्रस(ङ्गा?ङ्गः) । मनसरताद्वास्वभावस्वीकारणं तच्चदधिकरण-
त्वप्रतीत्युपपत्तेः, अन्यथाणुत्वेऽपि सकलशारीरगतस्य चन्दनादि-
जनितस्य सुखस्य यौगपद्यप्रतीत्यनुदयप्रसङ्गात् । तस्मादणुत्वम-
हत्वयोर्गुणदोपसाम्यान्मनोग्राहकं प्रमाणं मनोमात्रमेव गृह्णाति ।
विभुत्वं तु प्रमाणान्तरावसेयम् । तच्चोक्तमेव । (न च) संयो-
गस्यान्यतरकर्मजत्वादिनियमदर्शनाद् विभुत्वेनाकर्मणोरात्ममन-
सोः परस्पर(संयोगा ?) संयोगासम्भवादात्ममनःसंयोगजन्यज्ञान-
स्यानुदयप्रसङ्ग इति वाच्यम् । उभयोरपि विभुत्वे सुतरामितरे-
तरसंयोगोपपत्तेः । विभूनां परस्परसंयोगज ? गः कर्मज इति
(न) वयं सङ्ग्रामहे, तत्संयोगस्याजन्यत्वात् । न च विभूनां
परस्परसम्बन्धस्य क्वचिदप्यनुपलक्ष्यमाणत्वाद् विभुनोरप्या-
त्ममनसोः परस्परसम्बन्धानुमानं विशेषविरुद्धमिति वाच्यम् ।
विभूनामपि दिग्काशादीनां प्राचीनाकाशः प्रतीचीनाकाश
इति परस्परसम्बन्धस्याध्यात्मतयाध्यवसीयमानत्वादस्माभिः ।
प्रयोगश्च भवति ‘विभुनी द्रव्ये परस्परसंयोगिनी अनार-
भ्यारम्भकद्रव्यत्वे सति निरन्तरत्वाद् घटवद्’, ‘आकाशः का-
लसंयोगी कालव्यतिरिक्तत्वे सति निरन्तरत्वाद् घटवद्’ इ-
त्यादि । ननु सुखाद्यापरोक्ष्ये साधनेन्द्रियत्वे(न) कल्प्यमानं
द्रव्यं दिग्काशादीनामन्यत(रदे ? ममे)वास्तु । किं द्रव्यान्तरक-

ल्पनव्यसनेन । मैवम् । तत्र तावत् करणत्वात् कर्तृवैलक्षण्य-
सिद्धिः । दिगाकाशादीनां प्रत्यक्षत्वात् तदवगमे (र्विः?) मनसः
करणभूतत्वाद् दिगाकाशादिव्यतिरेकसिद्धिरपि स्वध्यवसेयेति
सिद्धं दशमं मनोद्रव्यम् ।

श्रोत्रमात्रेन्द्रियग्राह्यः शब्दः शब्दत्वजातिमान् ।
द्रव्यं सर्वगतो नित्यः कुमारिलमते भतः ॥ ३० ॥

तत्र श्रोत्रग्राह्यत्वे शब्दस्य न विवादः । शब्दत्वं नाम
जातिर्जातिनिर्णये वर्ण्यते च ।

वियदुणत्वं शब्दस्य केचिदुचुर्मनीपिणः ।
प्रत्यक्षादिविरोधात् तद् भृषपादेरुपेक्षितम् ॥ ३१ ॥

तत्र गुणस्य सर्वत्र साश्रयतया प्रतीयमानत्वादिह च नि-
राश्रयतयैव प्रतीतिदर्शनात् प्रत्यक्षविरोधः । ‘शब्दो द्रव्यं सा-
(क्ष)दक्षसम्बन्ध(कार्यः? ग्राह्य)त्वाद् घटवत्’ । ‘शब्दो द्रव्यं सत्त्वे
सत्यनाश्रयत्वात् (कालवत्)’ । न चास्यानाश्रयत्वमसिद्धमिति
(च?) वाच्यम् । प्रतीतिविरोधाद्, ‘विभतं द्रव्यं शब्दाश्रयो
‘शब्दो द्रव्यं न भवति श्रोत्रग्राह्यत्वात् शब्दत्ववदि’ति निराश्रयत्वसिद्धेत्था ।
‘शब्दो द्रव्यं न भवति श्रोत्रग्राह्यत्वात् शब्दत्ववदि’ति
साश्रयमिति चेद्, न, ‘शब्दो गुणो न भवति श्रोत्रग्राह्यत्वात्
शब्दत्ववदि’त्येताभ्यामेव हेतुदृष्टान्ताभ्यां गुणत्वनिवृत्तेरपि मु-
साधनीयत्वात् । तस्माद् द्रव्यत्वं प्रमाणान्तगत्वन्नेयम् । तत्तृक्त-
मेव । ‘शब्दो विभुः स्पर्शान्तर्द्रव्यत्वाद् अनागम्भक्त्ये सत्य-

नवयवद्रव्यत्वाद् वा आत्मवदिति विभुत्वसिद्धिः । न च द्रव्यत्व-
मसिद्धम् । तस्य साधितत्वात् । एकस्यैव गकारस्य कालदेशा-
(दीनां दिना) तन्त्रीकृतस्य युगपदुपलभ्यमानत्वाच्च महत्वसि-
द्धिः । नैयायिकाः पुनरेनमेव युगपदुपलभ्यमेदेन समर्थय-
न्ति । व्यक्तीनां च विनाशित्वमभ्युपगच्छन्ति । ‘स एवायं गकार’
इति प्रत्यभिज्ञानस्य तु जातिगोचरत्वमपि कल्पयन्ति । तज्जायु-
क्तम् । यस्य हि प्रत्यभिज्ञानस्य बलवत्प्रमाणविरोधेन (न?)
व्यक्तिगतमेकत्वं गोचरीकर्तुमशक्यं, तस्यैव जात्यात्मनैकगोचर-
त्वकल्पनं युक्तम् । अन्यथा सर्वत्रापि जात्यात्मना प्रत्यभिज्ञान-
कल्पने ‘सोऽयं देवदत्त’ इत्यादावपि तथात्वप्रसङ्गात् । न चात्र
वाधकप्रमाणं किञ्चिदुपलभ्यते । न(नु) ‘उत्पन्नः शब्दः’ ‘विनष्टः
शब्दः’ इत्यादिप्रत्ययोऽत्र वाधक इ(ल्यादि ? ति) चेद्, न, नित्य-
विभुत्वेन सम्मतानामपि गगनादीनां खननपूरणानन्तरभवस्य
जननविनाशप्रत्ययस्येवाभिव्यञ्जकसान्विध्यसद्वावनिवन्धन-
त्वात् तस्यापि । ‘नित्यः (श)ब्दः सत्त्वे सत्यकारणत्वाद्
व्योमवत्’ । न च ता(ल्वा)दिव्यापाराणां कारणत्वदर्शनादकार-
णत्वमसिद्धमिति वाच्यम् । ता(ला ? ल्वा)दिव्यापाराणां खनना-
देमूलोदकाभिव्यञ्जकत्ववदभिव्यञ्जकत्वस्यैवोपपत्तेः । ‘ताल्वा-
दिव्यापारः शब्दकारणं न भवति व्यापारत्वात् सम्प्रतिपन्नव्या-
पारवदि’त्यकारणत्वसिद्धेश्च । ननु ‘ताल्वादिव्यापारः शब्दका-
रणं भवति शब्दस्य तदनन्तरभावित्वाद् यो यदनन्तरभावी
स तत्कारणकः यथा कुलालव्यापारानन्तरभावी घटस्तकार-
णकः’ (इति) कृतिकारणत्वमपि साच्यमिति चेद्, न, मूलोद-

कादौ व्यभिचारात् । न च ताल्वादिव्यापाराणामभिव्यज्जकत्वे
शब्दानां विभुत्वादभिव्यक्तस्य वर्णस्य सर्वोपलभ्यत्वप्रसङ्गं इति
वाच्यम् । ताल्वादिव्यापारोत्पन्नध्वनिश्रोत्रसंयोगस्यैवाभिव्यज्जक-
त्वाङ्गीकाराद्, ध्वनीनां वायवीयादीनां यावद्वेगं गमनोपपत्तेश्च ।
न चैकस्यैव गकारस्य तीव्रतीव्रतरमन्दमन्दितरत्वादिविरुद्धधर्मा-
नुपत्तेभिन्ना एवैते गकारा इति वाच्यम् । एकस्मिन्नेव मुखे
मणिर्दर्पणकृपाणाद्यभिव्यज्जकभेदेन भिन्नत्वप्रतीतिव(दिति?त.त)-
दभिव्यज्जकध्वनिधर्मसमारोपेण वर्णेऽपि भिन्नत्वप्रतिपत्त्युपपत्तेः ।
ज्वालैकत्वप्रत्यभिज्ञानवद् (भासी ? भ्रान्ति)मूलमिदं वर्णकत्वप्र-
त्यभिज्ञानमिति न वाच्यम् । कारणदोपवाधकप्रत्यययोरन्यतर-
स्याभावे भ्रान्तिमूलत्वकल्पनानुपपत्तेः । ज्वालैकत्वप्रत्यभिज्ञानं
हि ज्वालाया विशीर्यमाणावयवत्वदर्शनात् तेनावयविविशरण-
स्याप्यनुमेयत्वादेकस्यामेव वर्तिकायां ज्वलदीपनिर्वाणे दीपान्त-
रोदीपने च विहितेऽपि तदनवलोकयतः सैवेयं ज्वालेति पूर्वव-
देव प्रत्यभिज्ञानदर्शनाच्च विषयगतसादृश्यादिदोपनिवन्धनमि-
(व ? ह) शक्यावगमम् । गकारप्रत्यभिज्ञाने तु विनाशप्रतिनिय-
तलिङ्गदर्शनाद् विषयदोपकारणदोपयोरन्यतरस्यादर्शनाच्च न
भ्रान्तिमूलत्वकल्पनमुपपद्यते । तस्माद्विललोकरपि युगपदुप-
लभ्यमानोऽयमेक एव गकारः । अपिच शब्दोत्पत्तिपक्षे प्रथम-
स्य शब्दस्य ताल्वादिव्यापारोत्पाद्यत्वम्, इतरेषां शब्दोत्पाद्य-
त्वम्, आद्यस्य कार्यविनाशित्वम्, अन्यस्य कारणविनाशित्वं,
श्रोत्रसमवेतस्यैव ग्राह्यत्वं, वीचीतरङ्गन्यायेन कदम्बमुकुलन्या-
येन वारभ्यत्वमित्यादिवहुतरादृष्टकल्पनाभयाद् निलत्वपक्षमेव व-

यमाद्रियामह इति सिद्धाः शब्दस्य द्रव्यत्वनिलक्षणसर्वगतत्वादयः । स पुनरयं शब्दो वाचकावाचकभेदेन द्विविधो भवति । तत्रावाचको भेरीप्रहरणजन्यध्वनिव्यङ्गयः । अन्यस्तु तात्त्वादिव्यापारजन्यध्वनिव्यङ्गयो वर्णात्मकः ।

वर्णात्मकानां शब्दानां सम्भौयैकत्ववाचिनाम् ।
समाहारं पदं प्राहुराचार्यमतकोविदाः ॥ ३२ ॥

उत्तरीर्णवर्णं यत्किञ्चित् तत्त्वं स्फोटपदोदितम् ।
वर्णव्यङ्गयं पदं ग्रोक्तं पतञ्जलिमतानुगैः ॥ ३३ ॥

तत्र तावदुत्तरीर्णवर्णे पदस्वरूपे किं प्रमाणम् । नन्वस्ति तावदेकं पदमिति प्रत्यक्षानुभवः । नासौ वर्णविषयः, तेषामनेकत्वादिति तदतिरिक्तत्वादिसिद्धिरिति चेद्, मैवम् । यथारव्धानेकपदारव्धं वाक्यमेकवाक्यार्थव्यवोधकत्वादेकशुद्धिविषयं भवति, तथानेकेषामपि वर्णानामेकपदार्थप्रतिपचिहेतुत्वेनैकशुद्धिविषयलोपपत्तेरिति वर्णातिरिक्तपदकल्पनानवकाशः । यत् पुनर्वर्णानामक्रमव्युत्कमपठितेभ्योऽपि वर्णेभ्योऽर्थप्रतीतिप्रसङ्गादसङ्गतमित्युक्तं, तद् वर्णानां स्फोटाभिव्यङ्गकत्वपक्षेऽपि समानमेवेति न स्फोटाभिधानं पदान्तरं द्रव्यान्तरं वा कल्पनीयम् । एतादृशस्य पदस्य पदार्थेन सह प्रत्याव्यप्रत्यायक- (भाव)लक्षणः सम्बन्धोऽपि नित्य एव । पदपदार्थसम्बन्धः साङ्केतिकः, ईश्वरोऽत्र सङ्केतयिता (इति) तार्किकाणां भतम् । तदपि तार्किकेश्वरनिराकरणेन निरस्तं वेदितव्यम् । गवादिजातिरेव गवादिपदवेदनीया । व्यक्तिस्तु गामानयेत्यादिवाक्येषु

जातेरानयनादिक्रियान्वयानुपपत्त्या लक्ष्यते । जातिनित्यत्वं पु-
नरत्रैव जातिनिर्णये वर्णयिष्याम इति सम्बन्धनित्यत्वनिव-
न्धनं सम्बन्धानित्यत्वमपीत्यलमतिविस्तरेण । तत् सिद्धमेकादशं
द्रव्यम् ॥

इति मानमेयोदये

प्रमेयपरिच्छेदे द्रव्यनिर्णयः ।

अथ जातिनिर्णयः ।

जातिः सर्वगता नित्या प्रत्यक्षज्ञानगोचरा ।

भिन्नाभिन्ना च सा व्यक्तेः कुमारिलमते मता ॥ ३४ ॥

अत्र वौद्धास्तावजातिमेव नानुभन्धन्ते । वदन्ति च—
जातिः सर्वगता व्यक्तिगता वा । न तावत् सर्वगता, सर्वत्रो-
पलविधप्रसङ्गात् । नापि व्यक्तिगता, तत्कालोत्पन्नाया व्यक्ते-
र्व्यक्त्यन्तरवर्तिजात्यन्वयाभावप्रसङ्गात् । न च व्युत्पत्तिसमये
तहता जातिरव्युत्पन्नेति वक्तव्यम् । मीमांसकैरेव जातोर्नित्य-
त्वाभ्युपगमात् । अस्तु तर्हि व्यक्त्यन्तरादागत्य सम्बन्ध इति चे-
द, न । तैरेव निष्क्रियत्वाभ्युपगमाद् व्यक्त्यन्तरेऽनुपलविध-
द, न । चांशेनागत्य सम्बन्ध इति वाच्यम् । निरंशास्तप-
प्रसङ्गाच्च । न चांशेनागत्य सम्बन्ध इति वाच्यम् । विनश्यति, त-
प्रिहात् । अपिच व्यक्तिनाशे किं तयेव सह विनश्यति, त-
त्रय तिष्ठति वा, व्यक्त्यन्तरं प्रति गच्छति वा । नाद्यः, नित्य-
त्वात् । नापि द्वितीयः, तत्रानुपलभाव । न तृतीयः, निष्क्रि-

यत्वाद्, व्यक्त्यन्तरे जातिद्वयोपलभ्यप्रसङ्गाच्च । तदुक्तं—

‘न याति न च तत्रासीदिस्ति पश्चान्न चांशवत् ।

जहाति पूर्वं नाधारमहो व्यसनसन्तातिः ॥’

इति । तत्र वदामः । तत्र यत् तावत् पृष्ठं सामान्यं सर्वगतं व्यक्तिगतं वेति, तत्र पक्षद्वयमपि वयं कक्षीकुर्मः । सर्वगतत्वे व्यक्तिगतस्यापृथक्साध्यत्वात् । न च सर्वगतत्वे सर्वत्रोपल-विधप्रसङ्गः । व्यक्तेऽर्जुनकत्वाङ्गीकरणात् । (न) ह्यमिव्यज्ञकेन विनाभिव्यड्ग्यस्योपलभ्यः क्वचिदपि संभवति । न च व्यक्तिगतत्वे तत्कालोत्पन्नादा व्यक्तेर्जात्यन्वयवियोगयो(रु १ रु)-पपत्तिः । ‘अन्यत्रावस्थितस्यान्वेनान्वयो गतिपूर्वक’ इत्यादिनिय-मानां पृथक्सिद्वस्तुविपयत्वाद् न तादात्म्यसम्बन्धसम्बद्ध-योर्जातिजातिमतोरपि शक्यमापादयितुम् । येनकेनचित् सा-धर्म्येणान्वयधर्मस्यान्वारोपे सति विश्वस्य सङ्करप्रसङ्गादिति न पूर्वोक्तदोपानुपङ्गः । शावलेयादिव्यनुस्यूतो महिषादिभ्यो (व्यावृत्तो) गौरित्येकाकारावभासः प्रत्यक्षप्रमाणनिष्पत्तः कथं न सामान्य-मनिच्छतोऽप्यङ्गीकारयेत् । न चायमगोनिवृत्तिमात्रविपयः प्र-त्ययः । विधिमुखेन जायमानस्य प्रत्ययस्य निषेधमुखत्वाङ्गी-करणानुपत्तेः । अगोनिवृत्तिशब्दस्यापि निषेधद्वयविशिष्ट-त्वाद् गोत्वमेवार्थं इति पुनरपि शब्दान्तरेण गोत्वमेवापभासा-युपताम् । तदुक्तमाचार्यः—

‡ शक्यमिति सामान्ये नपुम्बवमन्य वा । निम्नमा इनि शिगरिणमेवा न्ययो द्वोद्वय ।

“अगोनिवृत्तिसामान्यं वाच्यं यैः परिकल्पितम् ।
गोत्ववस्त्वेव तैरुक्तमगोपोहगिरा स्फुटम् ॥”

इति । ननु सामान्यं व्यक्तेरत्यन्तमभिन्नं भिन्नं वा । नायः, व्यक्तिव्यतिरेकेण जातेरभावप्रसङ्गात् । नापि भिन्नं, गोरेव गोत्वजातिसामान्यस्याभिव्यञ्जकत्वं नाश्वस्येति विभागाभावप्रसङ्गादिति चेत्, तद्युक्तम् । जातिजातिमतोभेदसंसुच्याङ्गीकरणादुभयपक्षोक्तदोपानुप्रवेशानुपपत्तेः । ननुच (कथं) पयःपवक्योरिवात्यन्तविरुद्धयोभेदभेदयोरेकत्र समुच्चयः, दर्शनवलादिति ब्रूमः । तत्र तावदयं गौरित्यत्रेदंशब्दने व्यक्तिरभिधीयते, गोशब्देन तु जातिः । तत्र यदि जातिजातिमन्तंवत्यन्तमभिन्नौ, तर्हि इदंगोत्वे इति प्रतीतिः स्यात् । अत्यन्तमिन्नेषु घटपटादिपु तथा प्रतीतिदर्शनात् । यद्यत्यन्तमभिन्नौ, तर्हि हस्तः कर इत्यादिवत् पर्यायत्वमिदंगोपद्योः प्रसज्येत । तस्मादिदंगोपद्योरप्यायित्वे सति सामानाधिकरण्यदर्शना(पद्द) भेदाभेदसमुच्चयमेव वयं जातिजातिमतोराश्रयामहे । ममवायात् सामानाधिकरण्यमिति ग्राभाकराणाम् । तदुपरिष्टात् समवायनिगकरणे निराकरिष्यामः । ततो न जातिमिद्दौ काचिदनुपपत्तिः । एवं मिद्दायामपि जाती तद्वयोधस्य पूर्वाकागवमर्दनियतत्वात् तद्भावेन सत्त्वशब्दत्ववाद्यणत्वादीनामभाव इति । तद्युक्तम् । पूर्वाकागवमर्दस्य तत्रापि विद्यनानत्वात् । तथाहि — दीक्षायां पूर्वाकागवमशों नाम किं पूर्वानुभृतानां नर्पेण्यामारागणामवम-शीः, उत कर्तिपयानाम् । नायः, शावलेयीमुपलभ्य वागुलेयीमु-पलभमानस्य शावलेयीगतानां सर्वेण्यामाकराणां वागुलेयीगतत्वे-

न वर्मदर्शादर्शनात् । दर्शने वा वाहुलेख्याः शावलेयीत्प्रसङ्गात् । अथ तर्हि द्वितीयं, तर्हि किमपराह्वं सत्त्वशब्दत्ववाहणत्वादिभिः; पूर्वानुभूतस्य सत्त्वाद्याकारस्य तत्राप्यनुभूयमानत्वात् । ततः पृथिवीसलिलादिषु द्रव्येषु गोत्वादिषु जातिषु रूपरसादिषु गुणेषु गमनादिषु कर्मसु च सत् सदितिप्रतीतिशब्दप्रयोगयोर्दर्शनाद् द्रव्यादिचतुष्टयवर्ति सत्त्वं नाम महासामान्यमाश्रयणीयम् । तार्किकास्तु सामान्यस्य सामान्यान्तराश्रयणेऽनवस्थाप्रसङ्गाद् द्रव्यगुणकर्मगतमेव सत्त्वं, न तु जातिगतमित्याहुः । तद्युक्तम् । यदि द्रव्यत्वस्य द्रव्यत्वान्तरं गोत्वस्य वा गोत्वान्तरमाश्रयामहे, तर्हि स्यादेवानवस्था । सत्त्वाश्रयणे तु न काचिद्(न)वस्था । अपिच सत् सदिति शब्दप्रयोगप्रत्यययोस्तत्राविशेषेण विद्यमानत्वात् कथं नाम न तद्रतामपि सत्त्वामाश्रयामहे । एवमश्रुतचरेऽपि शब्दे श्रूयमाणे (यदि? इटि)ति शब्दोऽयं शब्दोऽयमित्यनुगताकारवुद्धिर्दर्शनाच्छब्दत्वसिद्धिः । ननु वाचकादिपदनिवन्धनोपाधिनिवन्धनेयं (*सत्त्वादावेकशब्दत्वप्रवृत्तिः?) इति चेद्, न । तादृशोपाधेरनिरूपणात् । न च सत्त्वे प्रमाणसम्बन्धयोग्यत्वमुपाधिः । प्रमाणसम्बन्धयोग्यत्वावगमात् पूर्वमेव इटिति सदिति प्रत्ययोत्पत्तिदर्शनात् । न हुपाधिपरिज्ञानात् पूर्वमुपहितत्ववुद्धिरूपद्यते । देवदत्तादिविषयवाचकत्वादिवुद्धेस्तद्रत्वाचकादिव्यापारावगमात् पूर्वमुद्धवप्रसङ्गात् । अनेनैव शब्दत्वे श्रोत्रग्राह्यत्वमुपाधिरित्यपास्तम् । अ(व-

* 'सत्त्वादावेकशब्दत्वप्रतीतिरिति' स्मात् ।

यत्र ? न्वय) ब्यतिरेकाभ्यां श्रोत्रग्राह्यत्वग्रहणात् पूर्वमेव झटि-
ति शब्दोऽयमिति प्रतीतिदर्शनात् । एवमेव व्राह्मणोऽयमिति
शब्दप्रयोगप्रत्यययोर्दर्शनाद् व्राह्मणत्वमपि साधनीयम् । यत् पु-
नर्मातापितृगतो व्राह्मणशब्दप्रयोगः पुत्रे तत्प्रयोगनिमित्तमि-
त्युक्तं, तद्युक्तम्, एकत्र प्रयोगस्यान्यत्र प्रयोगनिमित्तत्वानुप-
पत्तेः । उपपत्तौ वा पित्रादिगतेन देवदत्तपदप्रयोगेण पुत्रादा-
वपि तत्पदप्रयोगप्रसङ्गात् । तस्माद् भूयसां व्राह्मणकुलानामे-
कव(र्गी)करणं व्राह्मणत्वजातिमन्तरेण नोपपत्तत इति सि-
द्धं व्राह्मणत्वम् । अविषुतव्राह्मण(त ?त्व)मातापितृसम्बन्धो-
त्पन्नत्वावगमानुगृहीतं चक्षुरेव तद्राहकमिति नं तस्याप्रत्यक्षत्व-
मपि । एवमेव द्रव्यत्वगुणत्वरसत्वादीन्यपि सामान्यान्तराणि
आशङ्किततत्तदुपाधिनिगसनेन निरूपाधिकत्वसमर्थनात् समर्थ-
नीयानीति सिद्धा जातिः ॥

इति मानमेयोदये

प्रमेयपरिच्छेदे जातिनिर्णयः ।

अथ गुणनिर्णयः ।

कर्मणोऽप्यतिरिक्तत्वे सत्यवान्तरजातिमान् ।

उपादानत्वनिर्मुक्तो गुणो गुणविदां मतः ॥ ३५ ॥

स च रूपरसगन्धरूपर्दर्शनरूपापग्निमाणपृथक्कुमंयोगविभा-
गपरत्वापरत्वगुरुत्वद्वत्वन्त्रेहवुच्चिसुगदुःखं चाहं प्रयवमंकार-

ध्वनिप्राकट्यशक्तिभेदाच्चतुर्विशातिविधः । तत्र स्थं चक्षुरिन्द्रिय-
मात्रग्राह्यं पृथिव्यादिवये तपसि च वर्तमानं विशेषगुणः । तच्च
शुकुकृष्णपीतरक्तश्यामभेदेन पञ्चविधम् । एतेषामवान्तरभेदाः
पुनरसङ्घाताः । रसो रसनेन्द्रियग्राह्यग्राहाः पृथिवीजलमात्रवर्ती
विशेषगुणः । स च मधुरतिक्ताम्लकपायकदुलबणभेदेन पद्धिधः ।
एतेषामप्यवान्तरभेदा वहुविधाः । गन्धो ग्राणेन्द्रियमात्रग्राहाः
पृथिवीमात्रवर्ती विशेषगुणः । स च सुगन्धदुर्गन्धसाधारणगन्धभे-
देन त्रिविधः । जलादौ गन्धप्रतिभानं तु पृथिवीसम्बन्धादिति द्रष्ट-
व्यम् । स्पर्शस्त्वगिन्द्रियमात्रग्राहाः पृथिव्यादिवये वायौ च वर्त-
मानो विशेषगुणः । सोऽपि शीतोष्णानुष्णाशीतभेदेन त्रिविधः ।
सङ्घाता पुनरेकत्वादिव्यवहारहेतुः । सर्वद्रव्यवर्तित्वात् सामान्यगु-
णः । सा पुनरेकादिपरार्थपर्यन्ता । परिमाणमपि (न?) व्यवहारकारणं
सर्वद्रव्यगतं सामान्यगुणः; अणुमहीर्धादिभेदभिन्नं च । तत्रा-
णुत्वं परमाणुगतम् । महत्परिमाणं गगनादिगतम् । इतराणि
पुनरितरद्रव्यगतानि । पृथक्कूं व्यवहारकारणं सामान्यगुणः ।
अत्र ग्राभाकराः कार्यद्रव्येषु पृथक्कूं नानुमन्यन्ते । यदाहुः—

“पृथक्कूं तु गुणो नित्यद्रव्येषु परमाणुपु ।
भवेद् व्यावर्तको धर्मः कार्यद्रव्येषु नेष्यते ॥”

इति । तद्युक्तम् । कार्यद्रव्येष्वपि भेदप्रतिपत्तेरवद्याश्रयणी-
यत्वात् । ननु पदार्थानां स्वरूपमेव भेदः । तच्च कार्यद्रव्येषु
प्रत्यक्षगम्यभिति (न) तत्र तद्वितिरित्तद्रव्यावर्तकधर्मकल्पनावका-
शः । अदृष्टरवलक्षणेषु तु स्वरूपदर्शनाभावाद् युक्तमेव व्यावर्त-

कधर्मानुमानम् । आत्मानि प्रत्यक्षेऽपि विभुत्वाद् व्यावर्तकधर्म-
स्वीकार इति चेद्, मैवम् । स्वरूपभेदपक्षानुपपत्तेः । तथाहि—
पदार्थानां स्वरूपस्यैव भेदत्वे घटस्य भेद इति सम्बन्धित्वेन
घटात् पटो भिन्न इति विशेषणत्वेन च रेदप्रतीतिर्निराश्रया
भवेद्, घटभेदपदयोः पर्यायत्वं च प्रसज्येत । औपनिषदास्तु
स्तम्भात् कुम्भो भिन्न इति कुम्भभेदाव(ग)मस्य तत्पूर्वभाविस्त-
म्भभेदावगमनिवन्धनत्वात्, स्तम्भभेदावगमस्य च तत्पूर्वभावि-
कुम्भभेदावगमाधीनत्वाद् भेदप्रतिपत्तिमेव दुःसम्पादनां मन्य-
मानाः ‘नह नानास्ति किञ्चन’ (बृ. ४. ४. १९) इत्यादिवा-
क्यानां प्रत्यक्षादिविरोधं परिहर्तुं पृथक्कुं नाम गुणान्तरं परमार्थ-
तो नास्तीत्याहुः । तदपि न रमणीयम् । स्तम्भकुम्भौ, वादिप्रतिवा-
दिनौ, पयःपावकावित्यादीनां परस्परभेदस्य क्वचिदप्यप्रतीयमा-
नत्वे निषेधानुपपत्तेः । न हि घटं क्वचिदप्यजानानाः इह भूतले
घटो नास्तीति प्रत्येतुमुत्सहन्ते । प्रतीयमानत्वे तु बलवत्प्रत्य-
क्षप्रमाणवाधितविषयत्वाद् भेदनिरासाय प्रवृत्तानामनुमाना(र्था १-
नर्थक्य)प्रसङ्गात् । न च भेदप्रतिपत्तौ परस्पराश्रयदोषः । सप्रतियो-
गित्वेनैव भेदस्य प्रतिपत्तिरिति नियमस्य सविकल्पकत्वप्रयुक्त-
व्याप्त्युपजीवित्वात् । न च सविकल्पके तादृशप्रतीतिर्दर्शनाद्
निर्विकल्पकेऽपि प्रत्यक्षत्वेन हेतुना शक्यं तदनुमानमिति वा-
च्यम् । यथाकथचित् साधस्येणान्यत्रान्यधर्मरोपे सविकल्पकप्र-
त्यक्षस्य निर्विकल्पकपूर्वत्वनियमदर्शनात् प्रत्यक्षत्वेन निर्विकल्प-
कस्यापि निर्विकल्पान्तरपूर्वत्वानुमानप्रसङ्गात् । तसाद् निर्वि-
कल्पकसंविदा युगपदवभावितानां स्तम्भकुम्भभेदानां सविकल्प-

अप्रत्यक्षं ज्ञानत्वात् सम्प्रतिपन्नज्ञानवत् । ननु ज्ञानस्य प्राक-
ख्यावगम्यत्वेऽपि ज्ञातस्यैव प्राकट्यस्य ज्ञानगमकत्वम् । ततश्च
प्राकट्यगतेन ज्ञानान्तरेण भावितव्यम् । तदपि ज्ञानं प्राकट्यान्त-
रात्रसेयमित्यनवस्थाप्रसङ्गं इति चेद्, मेवम् । मूलक्षयाभावेना-
स्या अनवस्थाया अदृपणत्वात् । तथा प्राहुः—

“मूलक्षयकर्ता प्राहुरनवस्थां हि दूषणीम् ।”

इति । कथं न मूलक्षयाभावः । उत्पन्नस्य ज्ञानस्यावद्यवेदनीय-
त्वाभावादिति ब्रूमः । न चाविज्ञायमानस्य विषयप्रकाशकत्वानुप-
पत्तिरिति वाच्यम् । चक्षुरादीनामप्यप्रकाशकत्वप्रसङ्गात् । पञ्चाद-
र्थप्रतिपत्तिगम्यत्वस्य चोभयत्रापि तुल्यत्वात् । विज्ञानं घटा-
धाकारमिति वौद्धाः कथयन्ति । तदुपरिष्ठान्निराकरिष्यामः ।
बुद्धिरयथार्थस्मरणालुवादयथार्थरूपेण चतुर्विधेति प्रमाणपरिच्छे-
दे समर्थितम् । सुखं पुनरौहिकसुखं स्वर्गसुखं मोक्षसुखं चेति
त्रिविधम् । तत्र मोक्षसुखं प्रागेवाभिहितम् । एहिकसुखं तु स्त-
क्रचन्दनवनितादिजन्यं दुःखमित्रं च । स्वर्गसुखं पुनर्देशान्त-
रप्राप्यं दुःखरहितं च । उभयत्रापि धर्म एव कारणम् । दुःखं पु-
नरौहिकमामुष्मिकं च द्विविधम् । तत्रैहिकं रोगादिजन्यम् ।
आमुष्मिकं तु रौत्रमहारौत्रादिरूपम् । तत्रोभयत्राप्यधर्मः कार-
णम् । इच्छा ममेदं स्यादित्येवमादिरूपा । द्वेषस्तु शत्रुविषयो भा-
वविशेषः । प्रयत्नस्तु शरीरादौ भेदनिवन्धनः ।

एवमेते समुद्दिष्टाः संक्षेपादात्मनो गुणाः ॥ ३६४ ॥

संस्कारस्तु लौकिकवैदिकभेदेन द्विविधः । लौकिकसतत

वेगो भावना स्थितावस्थापकश्चेति त्रिविधः । तत्र वेगः पृथि-
व्यादिपञ्चद्रव्यवर्तिविशेषगुणः क्रियाहेतुश्च । भावनात्मकस्तु
संस्कार आत्ममात्रवर्तिविशेषगुणः । पूर्वानुभवोऽस्य कारणम् ।
स्मृतिस्तु कार्यम् । स्थितस्थापकस्तु संस्कारः स्पर्शवत्सु द्रव्येषु
वर्तमानो विशेषगुणः । स यथा —

‘वेणुरन्धप्रयुक्तं वा वच्छं वा वहुवत्सरम् ।

मुच्यमानं (चैश्च) लाङूलं वक्रभावं न मुच्यति ॥ ३७१ ॥

इति । वैदिकस्तु संस्कारस्तक्षणोत्प(व)नप्रोक्षणात्वहन(सा ? ना)-
दिभेदभिन्नः । स च द्वितीया ? या श्रुत्यवसेयः । यथा यूपं त-
क्षति, त(ण्ड)लान् (उत्पवते, ब्रीहीन्) प्रोक्षति, ब्रीहीनवहन्ती-
लादि । तत्र हि द्वितीयाश्रुत्या तक्षणादिभिर्यूपादीन् संस्कुर्या-
दित्यर्थः सिद्ध्यति । स च भूतभाव्युपयोगिद्रव्यमात्रवर्तिविशे-
षगुणः । यथाहुः —

“भूतभाव्युपयोगं हि द्रव्यं संस्कारमर्हति ।”

इति । ध्वनिर्वायुगुणः शब्दाभिव्यज्ञकः । स च प्रागेवोक्तः ।
प्राकट्यं व्यवस्थापकः सर्वद्रव्यवर्तिसामान्यगुणः । स च संयुक्त-
तादात्म्यसम्बन्धेन प्रत्यक्षगम्यः । तच्च प्राकट्यं द्रव्याश्रितमपि
तेन तादात्म्यसम्बन्धाज्ञातिगुणकर्मण्यपि परम्परया समाश्रयत
इति न तेपामविपयत्वप्रसङ्गः । ‘प्राकट्याश्रयो विपय’ इति विपय-
लक्षणमाहुराचार्याः । ननु किमिदं प्राकट्यं नाम । श्रूयताम् ।
सन्ति तावद्वौकिकपरीक्षकाणां ‘घटः प्रकाशते’, ‘घटो भाति’, ‘प्र-

कटो घट' इत्याद्यो व्यवहाराः । न चैते भ्रान्तिमूलाः । वाधका-
भावात् । अवाधितानामपि प्रत्ययानां भ्रान्तिमूलत्वकल्पने सर्वं-
पामपि तथात्वप्रसङ्गात् । तस्मादेते व्यवहारा एव स्वोपपादाय
प्रकाशविशिष्टमर्थमवकल्पयन्ति । तत्र विशेषगुणभूतः प्रकाश-
पदार्थः प्राकृत्यभित्युच्यते । न चागन्तुकं ज्ञानमेव प्रकाशपदा-
र्थ इति वाच्यम् । आत्मसमवेतस्य ज्ञानस्य घटसमवेतत्वव्यव-
हारानुपपत्तेः । ननु प्राकृत्याश्रयस्यैव विषयत्वे भूतभविष्यतोः
प्राकृत्याश्रयत्वाभावात् कथं विषयत्वम् । न च तयोर्विषयत्व-
मेव नास्तीति वाच्यम् । नदीपूरणवनोन्नतिप्रभृतिभिः भूतभवि-
ष्यदर्पनुमानाभावप्रसङ्गाद् इति चेद्, मैवम् । भूतभविष्य-
तोरपि प्राकृत्याश्रयणात् । ननु गुणिनमन्तरेण कथं गुणोत्प-
त्तिः । सङ्ख्यावदिति ब्रूमः । न च सङ्ख्यैव भूतभविष्यतोर्ना-
स्तीति वाच्यम् । 'तिस्र आहुतयो हुताः', 'पडपूपा भक्षिताः',
'दश मोदकाः कार्या' इत्यादिव्यवहाराणां भ्रान्तिमूलत्वप्रसङ्गात् ।
इति सिद्धं प्राकृत्यम् ।

शक्तित्वसामान्यवर्तीं द्रव्यकर्मगुणाश्रयाम् ।

अर्थापत्तिप्रभागम्यां शक्तिमाहुः कुमारिलाः ॥ ३८६ ॥

सा तु लौकिकवैदिकभेदेन द्विविधा । तत्राद्या पुनरर्थाप-
त्तिगम्या । यथा — अग्न्यादीनां दाहकत्वशक्तिः । अन्या तु
चोदनैकगम्या । यथा — यागादीनां स्वर्गादिसाधकत्वशक्तिः ।
तत्राग्न्यादीनां दाहकत्वशक्तिर्द्रव्यगता । हिंसादीनां नरकपात-
साधकत्वशक्तिः कर्मगता । 'वायव्यं शेतमालभेत भूतिकामः'

इत्यादिपु श्वेतत्वादिगुणविशिष्टस्यैव द्रव्यस्य भूतिसाधनत्वश्रव-
णाद् गुणगतोऽपि कोऽप्यतिशयः कल्पनीयः । स एव गुणग-
ता शक्तिरित्युच्यते । एवं सर्वत्र द्रष्टव्यम् । अत्र शक्तिरेव ना-
स्तीति तार्किकाणां मतम् । अग्न्यादीनां दाहकत्वादिशक्ति-
च स्वभावभेदेन समर्थयन्ति । तदयुक्तम् । स्वभावस्य यावद्रुच्य-
भावित्वात् । *दाहकत्वादेश्च मणिमन्त्रादिनिराकरणेन । न च
प्रतिवन्धकाभावादेव दाहक इति वाच्यम् । अभावस्य सर्वत्राप्य-
कारकत्वात् । न च नित्यकर्मणामकरणात् प्रत्यवायदर्शनादका-
रकत्वमसिद्धमिति वाच्यम् । तत्रापि नित्यकर्मभि(न्नकर्मभा)विता-
नामज्ञातोपरिपातानामवर्जनीयानभेनसामेव प्रत्यवायहेतुत्वाभ्यु-
पगमात् । यथाहुः—

“स्वकाले यद्कुर्व(श) करोत्यन्यद्वेतनः ।

प्रत्यवायोऽस्य तेनैव नाभावेन स जन्यते ॥”

इति । कथं तर्हि विशेषज्ञानाभावस्य संशयजनकत्वमिति चेत्,
तत्राभावस्य ज्ञापकत्वात् । ज्ञापकत्वकारकत्वयोश्च विशेषादिति
शक्तिरवद्याश्रयणीया । प्राभाकराः पुनरेनामनुमानगम्यां स-
द्विरन्ते । तचु प्रत्यक्षतो दृष्टसम्बन्धस्यैव लिङ्गस्यानुमापकत्व-
मिति समर्थयद्विग्निसाभिरेवानुमानपरीक्षायां निरस्तम् । ननु क-
थमर्थापत्त्या शक्तिग्रहणम् । उच्यते ।

यादृशादभिसंयोगात् सर्वदा दाहदर्शनम् ।

तादृशादेव मन्त्रादिग्रीयोगे (इ?तद् द.) ईनात् ॥ ३९३ ॥

* दाहक गोर्मणिमन्त्रादिना निगकरणाश्चिनि गाड्यस्पर्शः ।

अशिसंयोगातिरिक्तं यत्किञ्चित् कारणान्तरम् ।
अस्ति दृश्यमदृश्यं वेत्येवं साधारणा प्रमा ॥ ४०३ ॥

दृश्यादर्शनजाभावश्चमाणेन विहन्यते ।
तत्राऽनयोर्विरोधे सत्यविरोधाय कल्प्यते ॥ ४१४ ॥

अदृश्यं कारणं किञ्चित् सा शक्तिरिति गीयते ।
गुणोक्तलक्ष्मसङ्गावादस्याश्च गुणता मता ॥ ४२५ ॥

सर्वद्रव्यवर्तित्यादेपापि सामान्यगुणः । ननु द्रव्यव्यतिरिक्ते-
प्यपि वर्तनात् कथमस्या गुणत्वमिति चेद्, मैवम् । “गु-
णाश्रयो द्रव्यमिति द्रव्यलक्षणस्यास्माभिरनङ्गीकृतत्वात् । अ-
तिव्याप्तं चेदं तार्किकोक्तं द्रव्यलक्षणं, “चतुर्विंशतिसूदिष्टा गुणाः
कणमुजा स्वयम्” इति गुणानामपि सङ्ख्याश्रयत्वस्य तैरेव
कथितत्वात्, सङ्ख्यायाश्च गुणत्वस्वीकारात् । इति सिद्धा गु-
णाः । अत्र तार्किकास्तु ध्वनिप्राकृत्यशक्तीनां गुणत्वं नानुम-
न्यन्ते । शब्दधर्माधर्माणां गुणत्वमाकाङ्क्षन्ति च । तत्र ध्वन्या-
दीनामगुणत्वपक्षस्तेषां गुणत्वसमर्थनान्निरस्तो वेदितव्यः । श-
ब्दस्य द्रव्यत्वं तु प्रागेव समर्थितम् । धर्माधर्मात्मविशेषगु-
णाविति तार्किकाणां मतमुपेक्षणीयमेव, आत्मगुणे लौकि-
कानां धर्माधर्मशब्दप्रयोगादर्शनात् । यथाहुः “लोकप्रयोग-
गम्या हि शब्दार्थाः सर्व(विवनुः ? वादिनाम्)” इति । अपिच,

श्रेयस्साधनमेव धर्मः । न ह्यमिहोत्रात् स्वगें भवतीत्यत्राभिमिहोत्रमिवात्मगुणं कस्यचिदपि श्रेयःसाधनतया श्रुतिरभिदधाति । ततो न तत्र धर्मत्वम् । एतेन आर्हतत्राभाकरादिमतेषु पुण्यपरमाण्वपूर्वादिष्वपि धर्मशब्दवाच्यता निररत्ता वेदितव्या । तदुक्तमाचार्यः ॥

“पुद्गलेषु च पुण्येषु नृगुणे पूर्वजन्मनि ।
प्रयोगो धर्मशब्दस्य न दृष्टो न च साधनम् ॥
पुरुषार्थस्य ते ज्ञातुं शक्यन्ते चोदनादिभिः ।”

इति । किञ्च, अत्यन्तापरिदृष्टचरं कार्याद्यपरनामधेयमपूर्वमभिदधति लिङ्गादय इत्यपि प्राभाकराणां दुराग्रहमात्रं, संज्ञासंज्ञिसम्बन्धावधारणं विना कुत्रापि शब्दप्रवृत्त्यदर्शनाद्, लिङ्गादिभ्यएवावगमे परस्पराश्रयप्रसङ्गाच्च । तस्मा(दिजा ? छिंडा)दीनामपूर्वाभिधायकत्वानुपपत्तेश्च नापूर्वे धर्मशब्दवाच्यतोपपत्तिः । कौं तर्हि धर्माधर्मौ, यत्र लोके धर्माधर्मशब्दौ प्रवृत्तौ । श्रूताम् । यागादिषु लौकिकानां धर्मशब्दप्रयोगः, यागाद्यनुष्ठातरि धार्मिकत्वसमाख्यानात् । अधर्मशब्दप्रयोगम्तु हिंसासुरापानादौ । यदाहुः ॥

“अन्यत् साच्यमद्यैव यागादीननुतिष्ठताम् ।
धार्मिकत्वसमाख्यानं तद्योगादिति गम्यते ॥”

इति । न केवलं लोके, वेदेऽपि “यज्ञेन यज्ञमयजन्त देवाः, तानि धर्माणि प्रथमान्यामन्” इति । अत्र हि यज्ञशब्दवाच्य-

अग्निसंयोगातिरिक्तं यत्किञ्चित् कारणान्तरम् ।
आस्ति दृश्यमदृश्यं वेत्येवं साधारणा प्रमा ॥ ४०६ ॥

दृश्यादर्शनजाभावप्रमाणेन विहन्यते ।
तत्रांनयोर्विरोधे सत्यविरोधाय कल्प्यते ॥ ४१३ ॥

अदृश्यं कारणं किञ्चित् सा शक्तिरिति गीयते ।
गुणोक्तलक्ष्मससङ्घावादस्याश्च गुणता मता ॥ ४२५ ॥

सर्वद्रव्यवर्तित्वादेपापि सामान्यगुणः । ननु द्रव्यव्यतिरिक्ते-
ष्वपि वर्तनात् कथमस्या गुणत्वमिति चेद्, मैवम् । ‘गु-
णाश्रयो द्रव्यमि’ति द्रव्यलक्षणस्यास्माभिरनङ्गीकृतत्वात् । अ-
तिव्याप्तं चेदं तार्किकोक्तं द्रव्यलक्षणं, “चतुर्विशतिरुदिष्टा गुणाः
कणमुजा स्वयम्” इति गुणानामपि सङ्ख्याश्रयत्वस्य तैरेव
कथितत्वात्, सङ्ख्यायाश्च गुणत्वस्वीकारात् । इति सिद्धा गु-
णाः । अत्र तार्किकास्तु ध्वनिप्राकृत्यशक्तीनां गुणत्वं नानुम-
न्यन्ते । शब्दधर्माधर्माणा गुणत्वमाकाङ्क्षन्ति च । तत्र धन्या-
दीनामगुणत्वपक्षस्तेपां गुणत्वसमर्थनान्निरस्तो वेदितव्यः । श-
ब्दस्य द्रव्यत्वं तु प्रागेव समर्थितम् । धर्माधर्मावात्मविशेषगु-
णाविति तार्किकाणां मतमुपेक्षणीयमेव, आत्मगुणे लौकि-
कानां धर्माधर्मशब्दप्रयोगादर्शनात् । यथाहुः “लोकप्रयोग-
गम्या हि शब्दार्थाः सर्व(विवनुः ? वादिनाम्)” इति । अपिच,

श्रेयस्साधनमेव धर्मः । न ह्यमिहोत्रात् स्वर्गो भवतीत्यत्रामि-
होत्रमिवात्मगुणं कस्यचिदपि श्रेयःसाधनतया श्रुतिरभिदधाति ।
ततो न तत्र धर्मत्वम् । एतेन आर्हतप्राभाकरादिमतेषु पुण्य-
परमाण्वपूर्वादिप्वपि धर्मशब्दवाच्यता निरस्ता वेदितव्या ।
तदुक्तमाचार्यैः—

“पुद्गलेषु च पुण्येषु नृगुणे पूर्वजन्मनि ।
प्रयोगो धर्मशब्दस्य न दृष्टो न च साधनम् ॥
पुरुपार्थस्य ते ज्ञातुं शक्यन्ते चोदनादिभिः ।”

इति । किञ्च, अत्यन्तापरिदृष्टचरं कार्याद्यपरनामधेयमपूर्वमभिदध-
ति लिङ्गादय इत्यपि प्राभाकराणां दुराग्रहमात्रं, संज्ञासंज्ञि-
सम्बन्धावधारणं विना कुत्रापि शब्दप्रवृत्त्यदर्शनाद्, लिङ्गादिभ्य
एवावगमे परस्पराश्रयप्रसङ्गाच्य । तस्मा(हिजा? छिङ्ग)दीना-
मपूर्वाभिधायकत्वानुपपत्तेश्च नापूर्वे धर्मशब्दवाच्यतोपपत्तिः ।
कौ तर्हि धर्माधर्माँ, यत्र लोके धर्माधर्मशब्दो प्रवृत्तौ । श्रूय-
ताम् । यागादिपु लौकिकानां धर्मशब्दप्रयोगः, यागाद्यनुप्रा-
तरि धार्मिकत्वसमाख्यानात् । अधर्मशब्दप्रयोगस्तु हिंसामुरा-
पानादौ । यदाहुः—

“अन्यत् साध्यमद्यैव यागादीनसुतिष्ठताम् ।
धार्मिकत्वसमाख्यानं तयोगादिति गम्यते ॥”

इति । न केवलं लोके, वेदेऽपि “यज्ञेन यज्ञमयजन्त देवाः,
तानि धर्माणि प्रथमान्यामन्” इति । अत्र हि यज्ञशब्दवाच्य-
तानि धर्माणि प्रथमान्यामन्

मेव धर्मशब्दवाच्यतया व्यक्तमभिदधाति श्रुतिरेव । लिङ्गस-
ख्याच्यत्ययस्तुच्छान्दसत्वात् । अपिच, यागादीनामेव श्रेयस्सा-
धनतां श्रुतिरभिदधाति । तथाहि ‘ज्योतिष्टोमेन स्वर्गकामो
यजेते’ति श्रूयते । तत्र लिङ्गलोटव्यप्रत्यययुक्तेषु वाक्येषु द्वे
भावने प्रतीयेते शब्दभावनार्थभावना च । तत्रार्थभावना सर्वा-
ख्यातसाधारणी । यथाहुराचार्याः—

“अभिधाभावनामाहुरन्यामेव लिङ्गदयः ।

अर्थात्मा भावना त्वन्या सर्वाख्यातेषु गम्यते ॥”

इति । तत्रार्थभावनाया अयमभिधानप्रकारः— अन्त्यस्य लिङ्ग-
प्रत्ययस्य भावयेदित्यर्थः । तत्र किं भावयेदित्याकाङ्क्षां नियोज्य-
विशेषणतयोपात्तं स्वर्गपदं पूर्यति स्वर्गं भावयेदिति । केन
भावयेदित्याकाङ्क्षां प्रकृत्यर्थो यागशब्दः पूर्यति यागेन भाव-
येदिति । केन यागेनेत्याकाङ्क्षां ज्योतिष्टोमशब्दः पूर्यति
ज्योतिष्टोमेन यागेनेति । कथं भावयेदित्याकाङ्क्षामङ्गोपाङ्गादि-
वाक्यानि पूर्यन्ति अमीनाधायान्वाधानप्रयाजादिभिरङ्गानि
सम्पाद्य भावयेदिति । पुनश्च यागानन्तरं स्वर्गादर्शनसाधनत्व-
श्रवणरूपप्रमाणद्वयनिरोधमूला श्रुतार्थापत्तिरपूर्वं कृ(त ?)त्वेति
शब्दं कल्पयिष्यति । नस्माद् ज्योतिष्टोमयागेनान्वाधानप्रयाजा-
द्यनुष्ठानपुरस्सरः अपूर्वं कृत्या स्वर्गं भावयेदित्यर्थः सम्पृष्ठत
इति । शब्दभावनायाः पुनरन्यत्र स्वर्गं इतिवत् पुरुपप्रवृत्ति-
र्भाव्या । तया भावनया यो लिङ्गादीनां वाच्यवाचकलक्षणः
सम्बन्धः, स तत्र याग इतिवत् करणम् । प्रवृत्तौ रुचिमुत्पाद-

प्रमेयपरिच्छेदे गुणनिर्णयः ।

१११

यन्त्यर्थवादवाक्यान्यङ्गोपाङ्गादिवाक्यवदितिकर्तव्यताभावमनुभवन्तीति विशेषः । इदम् “अभिधाभावनामाहुरि”सादिवार्तिकानुसारिणां सुचरितादीनां मतमनुसृत्योक्तम् ।

“श्रेयस्साधनता ह्येपा नित्यं वेदात् प्रतीयते ।
कर्तुरिष्टा-युपाये हि कर्तव्यमिति लोकधीः॥”

इत्यादिवार्तिकानुसारिभिश्चिदानन्दादिभिः पुनरिष्टसाधनताप्रतिपादनमेव विध्यर्थ इत्युक्तम् । परितोपपार्थसारथिप्रभृतिभिस्तु पक्षद्वयमपि कक्षीकृत्य तत्र तत्रोक्तमिति तत्तद्रन्थादवगन्तव्यम् । सर्वथापि न यागाद्यतिरिक्तस्य श्रेयस्साधनतया धर्मत्वम् । तथा हिंसादीनामेव नरकपातादिसाधनल्बादधर्मत्वम् । यागहिंसाद्यश्च द्रव्यकर्मगुणात्मकाः । तस्मात् तेष्वेव धर्माधर्मयोरप्यन्तर्भावः । तदुक्तमाचार्यपादैः—

“श्रेयो हि पुरुषप्रीतिः सा द्रव्यगुणकर्मभिः ।
चोदनालक्षणैः साध्या तस्मात् तेष्वेव धर्मता ॥”

इति । न चापूर्वस्य गुणान्तरत्वं पदार्थान्तरत्वं वा कल्पनीयं,

“तस्मात् फले प्रवृत्तस्य यागादेः शक्तिमात्रकम् ।
उत्पत्तौ धापि पश्चादेरपूर्वं न ततः पृथक् ॥”

इति शक्तयन्तर्भावात् । तस्मादम्मदुक्ता एव गुणाः ॥

इति मानमेयोदये

प्रमेयपरिच्छेदे गुणनिर्णयः ।

अथ कर्मनिर्णयः ।

अविभुद्रव्यमात्रस्यं प्रत्यक्षं चलनात्मकम् ।

वियोगयोगयोर्मूलं कर्म कर्मविदो विदुः ॥ ४३ ॥

तत् पुनरुत्केपणावक्षेपणाकुञ्जनप्रसारणगमनभेदात् पञ्च-
विधमेव । *अत्र प्राभाकराद्यः कर्मणो नयनेन्द्रियगम्यत्वं
नानुमन्यन्ते । तदयुक्तम् । तस्यापि घटादिवदनन्यथासिद्धेन्द्रि-
यान्वयव्यतिरेकानुविधानात् प्रत्यक्षत्वसिद्धेः । ननु संयोगविभा-
गाभ्यामेव कर्मानुभेयम् । तेनेन्द्रियान्वयव्यतिरेकौ संयोगविभाग-
दर्शनोपक्षीणौ । तस्मादनन्यथासिद्धत्वमसिद्धमेव । यदाह भट्ट-
विष्णुः—

“परोक्षं कर्म कर्मत्वादादित्यगतकर्मवत् ।

अक्षतज्ञावभावित्वं क्षीणं लिङ्गस्य दर्शने ॥”

इति । तदिदमसारम् । अप्रत्यक्षत्वस्यानन्यथासिद्धेन्द्रियान्वय-
व्यतिरेकानुविधायित्वाभावप्रयुक्तव्याप्त्युपजीवित्वात् । न च
(स्व?सं)योगविभागयोरेवान्यथासिद्धत्वादनन्यथासिद्धत्वमसिद्ध-
मिति वाच्यम् । संयोगविभागमात्रस्यैव नेत्रगोचरत्वे ताभ्यां च
कर्मानुभाने इयेनसंयोगविभागाभ्यां स्थाणावपि कर्मकल्पनप्रसङ्गा-
त् । अथ मर्तम् अर्थान्तरवियोगपूर्वकार्थान्तरसंयोगस्यैव कर्मानु-
भापकत्वम् । स्थाणौ तु इयेनमात्रेणैव संयोगवियोगयोर्दर्शनान्न
तत्र कर्मकल्पनमिति । तर्हि इयेनान्तरवियुक्ते इयेनान्तरसंयुक्ते
च स्थाणौ कर्म कल्पयं स्यात् । नदीप्रवाहवर्तीनि स्थिरे स्तम्भा-
दौ जलावयवसंयोगवियोगयोर्दर्शनात् कर्मकल्पनमपि दुर्वार-

मेव । नन्वन्यत्र कृसक्रिये श्येनादौ कर्मकल्पनादेव स्थाणौ सं-
योगवियोगयोरुपपत्तेन तत्र कर्मकल्पनमिति चेद्, मैवम् । श्ये-
नस्यान्यत्र कुत्रापि कृसक्रियत्वानुपपत्तेः । तथाहि — नहि— भवतामाकाशदेशसंयोगविभागयोर्दर्शनात् पतविष्णि कृसक्रिय-
त्वम्, आकाशदेशस्य भवतामप्रत्यक्षत्वात् । न च वियद्रूत-
तेजोवयवसंयोगविभागदर्शनात् कृसक्रियत्वम् । तत्रापि तेजो-
वयवानामेव श्येनावयवैः सह संयोगवियोगयोर्दर्शनात् तेजोव-
यवेष्वेव कर्मकल्पनप्रसङ्गात् । एवं सर्वत्र दर्शयितव्यम् । इति
सकललोकप्रसिद्धस्थावरजङ्गमविभागोऽपि दत्तजलाञ्जलिरासी-
दायुष्मताम् । अपिच, ‘अन्धकारे खद्योतः पंती’ति प्रत्ययो-
निरालम्बन एव भवेद्, अत्यन्तासत्त्वाद् भवतामन्धकारपदा-
र्थस्य । न च तत्रापि खद्योतगतेनैव तेजोशेन संयोगविभा-
गविति वाच्यम् । खद्योतस्य स्वगतेन तेजसा कदाचिदपि वियो-
गप्रतीतेः । न च नयनस्य विपरिवृत्त्यावलोकनानुभितेशसं-
योगविभागाभ्यां खद्योते कर्मकल्पनमिति (चेद् १वाच्यम्) । अ-
भिमुखपतनादौ तदसम्भवात् । ‘यथा देवदत्तस्य गतिपूर्विकां
देशान्तरप्राप्तिमवलोक्यादित्येऽपि गतिस्मरणम्’ इति भाष्यमप्यु-
पेक्षणयिमासीद् भवताम्, उभयत्रापि कर्मणोऽनुमेयत्वे दृष्टान्त-
दार्ढान्तिकत्वेन निर्देशानुपपत्तेः । तस्मात् प्रत्यक्षेणैव कर्म-
सिद्धिः ॥

इति मानमेयोदये

प्रमेयपरिच्छेदे कर्मनिर्णयः ।

अथाभावनिर्णयः ।

इत्थं भावपदार्थानां स्वरूपे सुनिरूपिते ।
अभावाख्यं पदार्थं च पञ्चमं चिन्तयामहे ॥ ४४६ ॥

ननु भावपदार्थी अपि केचिद्वशिष्टाः सन्त्येव । यथाहु
प्राभाकराः —

“द्रव्यं गुणः कर्म च जातिशक्ती सादृश्यसद्गुच्छे समवाय एते ।
अष्टौ पदार्थां इह तान् विभज्य संक्षिप्त्य वक्ष्यामि गुरोर्मतेन॥”

इति । .

“द्रव्यं गुणस्तथा कर्म जातिश्चैतत्त्वयाथया ।
विशेषः समवायश्च पदार्थाः पठिमे मताः ॥”

इति तार्किकाश्च । ‘प्रमाणप्रमेयसंशायप्रयोजनदृष्टान्तसिद्धान्ता-
वयवतर्कनिर्णयवादजल्पवितण्डाहेत्वाभासच्छलजातिनिग्रहस्था-
नानां तत्त्वज्ञानान्निःश्रेणासाधिगम’ इति च । ततः कथं सुनि-
रूपितत्ववाचोयुक्तिरिति चेद्, मैवम् । तत्र प्राभाकरोक्तयोः
शक्तिसंख्ययोर्गुणत्वमेवेति गुणनिर्णये वर्णितम् । गोगतं गव-
यसादृश्यं तु तत्त्वान्तरमेव न भवति । गवयगतानां गुणावय-
वसामान्यानां गवि च वर्तमानत्वादेव गवि गवयसादृश्यप्रतिप-
त्त्युपपत्तेः । ननु सदृशतामतेर्गुणावयवसामान्यमात्रपरत्वे तदिति
मतिरूपयेत । अत्र तु तद्विदिति मतिरूपजायते । यथाह भव-
नाथः—तद्विदिति हि तद्वीः न तदितीति । तदप्ययु-

कम् । गवयगतानां गुणावयवसामान्यानां गवाश्रितलाकरेण
निरूप्यमाणानां तद्विद्यादिवुद्धिविषयत्वं स्वरूपेण निरूप्यमा-
(णां?णानां) तदित्यनुवृत्ताकारवुद्धिविषयत्वं; यथा देवदत्तो
यज्ञदत्तजन्यत्वेन निरूप्यमाणो यज्ञदत्तपुत्रवुद्धिविषयो भवति,
स्वरूपेण तु निरूप्यमाणो देवदत्तवुद्धिभात्रविषय इति । अपिच
सादृश्यस्य तत्त्वान्तरत्वे गवयेन गौर्बहुसदृशः, वराहेण पुनरत्प-
सदृशा इत्यादिप्रत्ययानां कथमुपपत्तिः । नहि भवन्मते सादृ-
श्यस्याल्पत्ववहुत्वे सम्भवतः । न च परिमाणभेदादल्पत्ववहुत्वे
इति वाच्यम् । द्रव्यव्यतिरिक्तस्यापरिमाणत्वात् । न चाश्रयपरि-
माणभेदात् परिमाणभेदः । एकस्यैव गोराश्रयत्वात् । असमन्मते
तु गुणावयवसामान्यानामल्पसङ्घायाभाजामल्पत्वं वहुसंख्या-
भाजां वहुत्वमिति विवेकः सुकरः । तस्माद् द्रव्यजातिगुणेष्वेव
सादृश्यस्याप्यन्तर्भाविः । विशेषसमवायौ तु शशविपाणसवृष्ट-
चारिणौ, तत्सिद्धौ प्रमाणभावात् । नन्वरस्येव विशेषसिद्धावत्तु-
मानं ‘समानजातीयाः समानगुणकार्याः परमाणवो मुक्तात्मा-
नश्च परस्परव्यावर्तकधर्मसमवायिनः द्रव्यत्वाद् घटवद्’ इत्या-
दि । तदयुक्तम् । पृथक्केन सिद्धसाध्यत्वात् । तस्माद् नित्यद्र-
व्यवर्तिव्यावृत्तिमात्रवुद्धिविषयो विशेष इति भाषणो वेशेषिका
दूषिता वेदितव्याः । समवायेऽपि प्रत्यक्षमनुमानं वा प्रमाणम् ।
तत्र न तावत् तार्किकाभिमतं प्रत्यक्षम् । अप्रतिभासात् । न च
पटाश्रयं शौकृच्यम् ‘इह पटे शौकृच्यम्’ इत्यादिप्रत्ययानाभिन्द्रिया-
न्वयव्यतिरेकानुविधानात् समवायस्य प्रत्यक्षत्वमिति वाच्यम् ।
समवायस्पस्यैव विप्रतिपञ्चत्वादेतेषां प्रत्ययानां सगवायविषयत्वा-

सिद्धेः। सिद्धे हि समवाये तादृशानां प्रत्ययानां समवायविषयत्वे-पर्वर्णनमुपपद्यते। कश्च समवायस्येन्द्रियेण सञ्ज्ञिकर्पः। न तावद् विशेषणविशेष्यभावः, तस्येन्द्रियसञ्ज्ञिकर्पत्वासिद्धेः प्रागेव सम-र्थितत्वाद्, अन्यस्य च सञ्ज्ञिकर्पस्यानुपपत्तेः अनभ्युपगमाच्च। नापि प्राभाकरानुभवत्तमनुमानं प्रमाणम्। तत्र तावद् ‘इह गवि गोत्वमिति प्रत्ययोऽधिकरणाधिकर्तव्यतासम्बन्धनिवन्धनः इहेति प्रत्ययत्वाद् इह घटे तण्डुला इति प्रत्ययवद्’ इत्यनुमानम् ‘इह भू-तले घटो नास्ती’ ति प्रत्ययेन व्यभिचारादनुपपत्तम्। ‘विवादपदं विशेषणविशेष्यभावसम्बन्धनिवन्धनं विशिष्टज्ञानत्वाद् दण्डीति ज्ञानवद्’ इत्यनुमानं तु ‘विन(घेषा ? एष) घट’ इति प्रत्ययेन व्यभि-चारादुपेक्षणीयम्। यत् पुनः, ‘(आगमसञ्ज्ञिविहीनस्याप्युपन ?)व-स्तुपरतन्त्रतया भानं समवायगमकम्’ इति भवनाथेन कथितं, तत्र प्रष्टव्यः किमेतादृशभानं समवायेन व्याप्तम्, उत तेन विना-नुपपत्तमिति। न तावद् व्याप्तम्, अन्यत्र सहादर्शनेन व्याप्ति, ग्रहणानुपपत्तेः। नापि समवायेन विनानुपपत्तं, भेदसहिष्णुना-भेदेनोपपत्तेः। अपिच समवायः समवायिभ्यामत्यन्ताभिज्ञो वा, न वा। न तावदभिज्ञः, समवायिव्यतिरेकेण समवायस्याभावप्र-सङ्गात्। भिज्ञत्वे तु समवायस्य समवायिभ्यां सम्बन्धोऽस्ति वा, न वा। न तावदस्तीति वाच्यं, तस्यापि सम्बन्धस्य सम्बन्धा-न्तरकल्पनेनानवस्थाप्रसङ्गात्। नापि नास्तीति वाच्यं, पिण्ड-सामान्यसमवायानां परस्परं सम्बन्धाभावे सति ‘इयं गौः’ इति व्यवहारमपहाय ‘पिण्डगोत्वसमवाया’ इति व्यवहारस्वीकारप्र-सङ्गात्। तस्माद्वयवयविनोर्जातिजातिमतोः क्रियाक्रियावतोश्च

परस्परं तादात्म्यमेव सम्बन्धः, तच्च प्रागेवोक्तम् । संशयप्रयो-
जनादीनामस्मिन्नन्तर्भावः स्पष्टः । प्रमाणादयो यद्यप्यत्रैवान्त-
भवन्ति, तथापि ‘प्रयोजनवशाद् भेदेन कीर्तनम्’ इति पदा-
र्थपद्मवर्णनानन्तरं तैरेवानूदितं च । तस्माद् भावपदार्थानामेते-
प्वेवान्तर्भावाद्, अनन्तर्भूतानां च पदार्थलानुपपत्तेयुक्तमभाव-
पदार्थनिरूपणम् ।

प्रागभावादिभेदेन चतुर्धैवं विभागवान् ।

यष्टप्रमाणविज्ञेयः पदार्थोऽभाव उच्यते ॥ ४५ः ॥

अभावो द्विविधः संसर्गभावोऽन्योन्याभावश्च । तत्र सं-
सर्गभावः प्रागभावप्रध्वंसाभावात्यन्ताभावभेदेन त्रिविधः ।

क्षीरे यो दध्यभावः स इह निगदितः प्रागभावः प्रवीणः
प्रध्वंसाभावमाहुर्दधनि तु पयसोऽभावमाचार्यपादाः ।
अत्यन्ताभावसंज्ञो भवति हि पवनाद्येषु रूपाद्यभाव-
श्चान्योन्याभावमाशु स्फुटयति तु घटादौ पटत्वाद्यभावः ॥

अभावात्म्यः पदार्थस्तु नाम्तीत्याह प्रभाकरः ।

घटाद्यभावस्तत्पक्षे केवलं भूतलं मनम् ॥ ४७ः ॥

तदुक्ते ‘(न) भावान्तरमभाव’ इति । तन्मन्दम् । ‘अ-
घटं भूतलम्’ ‘इह भूतले घटो नाम्तीत्यादिविशिष्टव्यवहा-
राणां विशिष्टभूतलविज्ञानमूलत्वे तदिदोपणभूतत्म्य तत्त्वान्तरम्या-
वद्याश्रय(णीय)त्वात् । न च भूतलवेदनादेवायं व्यवहार इति

साम्प्रतम् । घटवति भूतलेऽपि तद्यग्हारभ्रसङ्गात् । अस्ति हि त-
त्रापि भूतलपिज्ञानम् । ननु तन्मात्रज्ञानस्येताभागव्यग्हारका-
रणत्वमिति चेद्, मैवम् । मात्रशब्दस्य भूतलातिरिक्तार्थत्वे त-
त्त्वान्तरत्वापत्ति, अनतिरिक्तार्थत्वे घटवति प्रसङ्ग इति पूर्वोक्त-
दोपानतिवृत्ते । न चेकार्किभूतलपेदन तत्कारणमिति वाच्यम् ।
एकाकिशब्दस्येकसङ्ग्यायोगित्वेऽये घटवति प्रसङ्ग, ‘एकादा-
किनिच्चासहाये’ (५. ३. ५२) इति द्वितीयासहायत्वेऽये तत्त्वा-
न्तरत्वापत्तिरिति घटकुटीप्रभातन्यायस्य पुनरप्यनतिवृत्ते ।
एताभिरेव युक्तिभि, केवलादिशब्दोऽपि व्याख्यातो ऐदितव्य ।
अत्राह भवनाथं ‘यत्राभागधीस्तत्र ससृष्टस्वरूपवीर्नास्ति स्व-
रूपधीस्त्वस्तीति द्वयी स्वरूपधीरास्त्वेया । तत्र ससृष्टस्वरूपधीतो-
ऽन्या स्वरूपधीस्तन्मात्रधी । तद्विवेद्य च तन्मात्रमिति न मेया-
न्तरम्’ इति । तत्र प्रष्टव्य, ससृष्टस्वरूपधीतोऽन्यस्या
स्वरूपधिय किं प्रमेयमिति । ननूक्तमेत तद्विवेद्य च तन्मा-
त्रमिति, तर्हि मात्रशब्दस्य भूतलातिरिक्तार्थत्वे तत्त्वान्त-
रत्वम्, अनतिरिक्तार्थत्वे घटवति प्रसङ्ग । ननु घटवति
ससृष्टस्वरूपधीरेति न तत्र प्रसङ्ग इति चेद्, न । उत्तमा री-
त्या स्वरूपधीद्वयस्यापि तत्रेत प्राप्तत्वादिति न प्राचीनदोपादु-
च्चार । तस्माद्भागो नाम तत्त्वान्तरमपश्यात्रयणीयम् । अत
पञ्चैव पदार्थां । ननु शन्यमेषेद जगदिति यादिनि माध्यमि-
के जीवति सति कथ पदार्थपञ्चलपिभागसिद्धि । पृथ हि स
वदति ‘सर्वं ज्ञानं शन्यरिप्य ज्ञानत्वात् स्मातिज्ञानगदि ति ।
ननु तत्रापि पिज्ञानमस्त्वेति कर्त जगत् शन्यात्मस्त्रमिति

चेद्, मैवम् । ज्ञेयाभावे ज्ञानस्याप्यभावात् । अतः शन्यविवर्त जगदिति मात्यमिकेनोक्तं ज्ञानाभावमसहमानो योगाचारः प्रत्यवतिष्ठते । अस्तु ज्ञेयाभावः । स्वभादौ ज्ञेयानामत्यन्ताभावे सत्यपि प्रतीथमानत्वात् तदृष्टान्तेन विमतानामप्यत्यन्ताभावस्य सम्यगवगम्नन्तः । ज्ञानं तु न निराकर्तुं शक्यं, स्वभादावपि ज्ञानोदयदर्शनात् । न च ज्ञेयाभावेन ज्ञानाभावोऽपि कल्पनीयः, प्रतीतिविरोधात् । तस्माद् विज्ञानमेव जाग्रत्प्रपञ्चघटादिस्तपेण परिवर्तते । समनन्तरप्रत्ययेन च तदेव गृह्णते । तस्माद् हृश्यमानं घटाद्याकारं विज्ञानस्यैव । अपिच स्वर्यप्रकाशस्तपाद् विज्ञानादभिज्ञा एव घटादयः । तथाच प्रयोगः— यत् प्रकाशते तत् प्रकाशादभिज्ञं यथोभयसिद्धः प्रदीपि' इति । तस्माद् विज्ञानविवर्त जगदिति योगाचारेण साधिते वाह्यवस्तुनिरासमसहमानः सौत्रान्तिकः प्रत्यवतिष्ठते । अस्तु ज्ञानमसाकारं, तथापि न वाह्यमर्थमपहोतुं शक्य, वाह्यपदार्थानामेकस्य प्रत्यविज्ञानस्याकारसमर्पणमात्रं प्रति हेतुलादेकस्तपमेव विज्ञानं नीलपीताद्याकारेण वहुधा विपरिवर्तत इति दुरुपपादमेव । तस्माद् विज्ञानाकाराणामनेकविधत्वदर्शनात् तच्चाकारसमर्पणहेतुभूताः क्षणिकतरा वाह्यपदार्था अपि ज्ञानाकारविशेषदर्शनानुमेयाः । न च वाह्यपदार्थानां सर्वत्रानुमेयले प्रत्यक्षानुमानविभागभङ्गप्रसङ्ग इति वाच्यम् । यस्य साक्षादाकारसमर्पणहेतुतं तस्य प्रत्यक्षत्वं, यस्य तु परम्परया तस्मानुमेयत्वमिति विभागात् । अथ वायार्थस्य निलानुमेयतावचनमसहमानो वैभाषिकः प्रत्यवतिष्ठते । कथं नीलादिद्रव्यं विज्ञानानाभावारं समर्पयति,

दृष्टमनुभितं वा । न तावदनुभितम्, आकारसमर्पणात् पूर्वमनु-
मानानुदयात् । यदि दृष्टं, तर्हि नीलादिपदार्थानां दृश्यत्वमव-
श्याश्रयणीयम्, अन्यथाकारसमर्पणहेतुत्वानुपपत्तेः । असम्ब-
न्धस्य हेतुत्वे सर्वरयापि सर्वत्र हेतुत्वप्रसङ्गात् । अतः क्षणभङ्गरः
प्रत्यक्ष(त्वा ? आ)र्थ इति स्थितम् । एष च तेषां सिद्धान्तसं-
क्षेपश्लोकः—

मुख्यो माध्यमिको विवर्तमाखिलं शून्यस्य मेने जगद्
योगाचारमते तु सन्ति भत्यस्तासां विवर्तोऽखिलः ।
अर्थोऽस्ति क्षणिकस्त्वसावनुभितो बुद्ध्येति सोत्रान्तिकः
प्रत्यक्षं क्षणभङ्गरं च सकलं वैभापिको भापते ॥ ४८ ॥

इति । अत्र क्षणिकत्वपक्ष एवास्माकं निराकर्तुमवशिष्यते ,
इतरेषां स्वयूध्यैरेव निरस्तत्वात् । तत्र तावत् क्षणिकत्वे प्रत्यक्ष-
मनुमानं वा प्रमाणम् । भवन्मते तदतिरिक्तप्रमाणभावात् ।
तत्र न तावत् प्रत्यक्षं, तस्य ‘स एवायं घट’ इति प्रत्यक्षप्रत्य-
भिज्ञानेन पूर्वोच्चरक्षणयोरेकत्वप्रतिपादकत्वात् । न च सद्वाप-
रापरोऽवाद्यमेवत्वभ्रम इति वाच्यम् । मृदण्डचकादीनामभावे
विनष्टस्य घटादेः पुनरुद्धवासम्भवात् । न च ज्ञानादेवोत्पत्ति-
रिति वाच्यम् । पूर्वमपि ज्ञानादेवोत्पत्त्युपपत्तेस्त्रृदण्डचकादीनां
कुञ्चाप्यनुपयोगप्रसङ्गात् । नाप्यनुमानेन क्षणिकत्वं समर्थनीयं,
‘सर्वे भावाः क्षणिकाः सत्त्वाद् विज्ञानवदि’ति तस्य दृढत-
रोत्पत्तप्रत्यक्षविरोधेन वाधितविषयतया घृणीत्यानुमानवदप्रमा-

णत्वाद्, विज्ञानस्यापि द्वित्रक्षणावस्थायित्वाङ्गीकारेण दृष्टान्ता-
सिद्धेश्च । अत्र पुनराभिरेव युक्तिभिः प्रत्यक्षादिप्रमाणसिद्धानां
पदार्थानां मिथ्यात्वमौपनिषदाः साधयन्ति । ‘प्रपञ्चो (ह?)
मिथ्या दृश्यत्वात् स्वप्रपञ्चवदि’ति । ‘नेह नानास्ति किञ्चन’
(वृ. ४. ६. १९) इत्यादिवेदान्तवाक्यं चात्र प्रमाणम् । अतः
प्रत्यक्षादिप्रमाणसिद्धस्य प्रपञ्चस्य मिथ्यात्वाद् ‘एकमेवाद्वितीयं
ब्रह्म’ (छ. ६. २. १) इत्यादिवेदान्तवाक्यानां यथाश्रुतेऽर्थे
प्रामाण्यमविहतमिति । अत्र चदामः । तत्र यत् तावदुक्तं दृश्य-
त्वान्मिथ्यात्वमिति, तत्र किमिदं मिथ्यात्वं नाम । किमल्यन्ता-
सत्त्वम्, उत सदसद्विलक्षणत्वं, वाध्यत्वं वा । नायः, अस्त्वन्ता-
सतो नरविषयाणादेरिव ख्यानानुपपत्तेः । नापि सदसद्विलक्षणत्वं,
तस्यान्यत्राप्रसिद्धत्वेन पक्षस्याप्रसिद्धविशेषणत्वापत्तेः । ननु
सर्वत्रादिसिद्धमेव स्वभादिप्रपञ्चस्य सद्गमद्विलक्षणत्वम् । तथा-
हि—असतो नरविषयाणादेरिव ख्यानानुपपत्तेः सतत्त्विदात्मन
इव वाधानुपपत्तेः सिद्धं स्वभादिप्रपञ्चस्य सदसद्विलक्षणत्वम् ।
मैवम् । सद्विलक्षणस्य नरविषयाणादेरिव ख्यानानुपपत्तेः अस-
द्विलक्षणस्य चिदात्मन इव वाधानुपपत्तेः सदसद्विलक्षणत्वक-
रपनेऽपि स्वभादिप्रपञ्चस्य ख्यातिवाधयोरजुपपत्तेः । तस्मात्
ख्यातिवाधान्यवाधानुपपत्त्या सदसद्विलक्षणत्वमिति रिक्तं वचः ।
अतः सदसद्विलक्षणत्वमस्माकमसिद्धमेवेति युक्तमप्रसिद्धपिशो-
पणत्वम् । नापि वाध्यत्वं मिथ्यापदार्थः, जाग्रत्प्रपञ्चम्य वाधक-
भूतप्रमाणान्तरादर्शनात् । न चेदमेवानुमानं वाधकमिति वा-
च्यम् । अस्यानुमानस्य प्रपञ्चप्रतिभासयाध्यत्वेन वद्विशेषत्वानु-

मानवत् स्वोत्थानानुपपत्तेः । ननु प्रपञ्चप्रतिभासस्य मिथ्यात्वाद्
युक्तमनुमानोत्थानमिति चेद्, मैवम् । प्रपञ्चप्रतिभासस्य मि-
थ्यात्वे सत्यनुमानोत्थानम्, अनुमानोत्थाने सति मिथ्यात्वमिति
परस्पराश्रयप्रसङ्गात् । एवमद्वैतश्रुतीनामप्युत्थाने परस्पराश्रयो-
ऽनुसन्धातव्यः । तस्माद्वैतश्रुतिरपि न यथाश्रुतेऽर्थे प्रमाणमि-
त्यवाधितप्रत्यक्षादिप्रमाणसिद्धानां द्रव्यजातिगुणकर्मणामभावस्य
च सत्यत्वं सिद्धम् ॥

यत्कीर्तिर्हि माति हन्त महति ब्रह्माण्डभाण्डोदरे
यस्याज्ञां प्रणतैः शिरोभिरनिशं धत्ते नृपाणां गणः ।
सोऽयं नाटकतर्ककाव्यनियुणः ग्रज्ञातपातञ्जलो
भक्तशक्तिणि मानवेदनृपतिर्जगर्ति धात्रीतटे ॥ १ ॥

पृथ्वीवृत्तजिता नितान्तमहितेनैतेन सञ्चोदितै-
रसमाभिः कृशदोमुपीविलसितैरभ्यासहीनैरपि ।
आङ् नारायणसूरिणार्धरचितं तन्मानमेयोदयं
मोहान् पूरयितुं कृता मतिरियं सन्तः प्रसीदन्तु नः ॥ २ ॥

यदत्र हिष्ठार्थं महति घत कौमारिलमते
विरुद्धार्थं वा तत् सकलमपि शोध्यं सुमतिभिः ।
हरेश्च श्रुत्यन्तप्रथितपरमानन्दवपुषः
समस्तोऽत्र स्तोत्रीभवन्तु मम सअल्पनविधिः ॥ ३ ॥

भो भो दुष्कर्मवर्गाः ! परिहरत मदी-
 यामिमामङ्गवर्णीं
 वृमः सौहार्दयोगात् परिचयजनिता-
 ज्ञान्यथा यात शङ्काम् ।
 हन्ता युज्मखुलानां दलितकुवलय-
 इयामलैः कौमलैस्तै-
 गात्रैनेत्रोत्सवं नो वितरति भगवान्
 भार्गवीभाग्यभूमा ॥४॥

यः ख्यातः पुरुषोत्तमस्त्रिजगति प्रज्ञाकवित्वादिभिः
 पुञ्चास्तस्य सुतस्तदीयतनयात् कौमारतन्त्राम्बुधेः ।
 सुब्रह्मण्य इति त्रिलोकविदितादापीतशास्त्रामृतः
 सोऽहं पूरितवानिदं प्रकरणं नान्ता च नारायणः ॥५॥
 कृपणो विवुधाधिपतिर्निष्णातो वितरणेषु विद्यायाः ।
 सुष्णातु हृदयतिमेरं पुष्णातु च मङ्गलानि सकलानि ॥६॥
 कुमारिलवचोजालपयोधिशरदिन्दवे ।
 शिष्यसन्तानसन्तानतरवे गुरवे नमः ॥७॥

सुब्रह्मण्यादधीताः क्षितिविवुधपतेः काशिकातर्कमार्गा
 रामाचार्याच्च पश्चात् सकलसधिगतं येन कौमारतन्त्रम् ।
 कृपणात् काव्यार्थमीमांसकपरिवृद्धतः काव्यमार्गविगन्ता
 सोऽहं नारायणाख्यो व्यलिखमस्त्रिललोकापहासार्थमेतत् ॥

इति श्रीनारायणपर्णते नानेमेयोदये
 प्रमेयपरिच्छेदे अभावनिर्णयः ।

वेलालद्विष्टयः पयोधिविसरत्क्षोलतुल्योदये-

रालापाविपयैर्यशोभिरखिलं लोकं परिष्कुर्वते ।
लीलानिर्जितशात्रवाय च वर्यं तुभ्यं किमशासमहे
शैलावधीश्वर! मानवेदनृपते! जीयाः सहस्रं समाः ॥९॥

युप्मत्कीर्तिष्यो नितान्तमहता युप्मत्प्रतापाग्निना

तसादण्डकटाहतोऽपि नितरामुत्सच्यमानं मुहुः ।
नैवायाति विशांपते! विरलतां नैवोप्णभावं कदा-
प्यादत्ते नरवर्य! किञ्च नितरां माधुर्यमालस्वते ॥१०॥

त्रिभुवनकमलं त्वदीयकीर्तिः

प्रचुरमरन्दविलासमादधाति ।

बुधसमितिरसौ तु चञ्चरीक-

अकरदशामपि तत्र मानवेद! ॥ ११ ॥

सम्पूर्णं चेद मानमयोदयनाम

प्रकरणम् ।

शुभं भूयात् ।

—